



**தமிழ்நாடு அரசு**

**சமூக அறிவியல்**

**பத்தாம் வகுப்பு**

**தீண்டாமை  
மனித நேயமற்ற செயல் - பெருங்குற்றம்**

**பள்ளிக் கல்வித்துறை**

**தமிழ்நாடு அரசு  
இவலசப் பாடநூல் வழங்கும்  
திட்டத்தின்கீழ் வெளியிடப்பட்டது  
(விற்பனைக்கு அன்று)**

© தமிழ்நாடு அரசு  
முதல் பதிப்பு – 2011  
மறுபதிப்பு – 2012

பொதுப்பாடத் திட்டத்தின் கீழ் வெளியிடப்பட்ட நூல்

### குழுத்தலைவர்

#### வரலாறு & குடிமையியல்

**Prof. A.P. ஜனார்த்தனம்,**  
முதல்வர்(ஓய்வு),  
எஸ்.எஸ். அரசு கலைக் கல்லூரி,  
திருத்தணி, திருவள்ளூர் மாவட்டம்.

#### புவியியல் & பொருளியல்

**Dr. D. வெங்கட்ராமன்,**  
இணைப் பேராசிரியர்,  
கல்வியியல் மேம்பாட்டு நிறுவனம் (IASE),  
சைதாப்பேட்டை, சென்னை-15.

### மேலாய்வாளர்கள்

**Dr. M.N. ராஜேந்திரன்,**  
இணைப் பேராசிரியர்,  
மாநிலக் கல்லூரி,  
சென்னை-5.

**Dr. M. மணிமேகலை,**  
முதல்வர்,  
மாவட்ட ஆசிரியர் கல்வி பயிற்சி நிறுவனம்,  
திருவல்லிக்கேணி, சென்னை-5.

**திரு. P. முத்துசாமி,**  
தலைமை ஆசிரியர்,  
வெள்ளாலர் பெண்கள் உயர்நிலைப் பள்ளி,  
திண்டிவல், ஈரோடு மாவட்டம்-12.

**திருமதி. V. மீனாட்சி,**  
முதல்வர்,  
KRP அகாடெமி,  
சித்தோடு, ஈரோடு மாவட்டம்.

### நூல் ஆசிரியர்கள்

**திரு. A. சுப்ரமணியன்,**  
விரிவுரையாளர்,  
மாவட்ட ஆசிரியர் கல்வி பயிற்சி நிறுவனம்,  
கிருஷ்ணகிரி.

**திருமதி. P. கௌரி சண்முகம்,**  
தலைமை ஆசிரியர்,  
அரசு மேல்நிலைப் பள்ளி,  
புதுப்பாளையம், திருவண்ணாமலை மாவட்டம்.

**திருமதி. மேரி செல்வா,**  
முது கலை ஆசிரியர்,  
HNUPR பெண்கள் மேல்நிலைப் பள்ளி,  
நிலக்கோட்டை, திண்டுக்கல் மாவட்டம்.

**திரு. M. சாமிநாதன்,**  
விரிவுரையாளர்,  
மாவட்ட ஆசிரியர் கல்வி பயிற்சி நிறுவனம்,  
கோத்தகிரி, நீலகிரி மாவட்டம்.

**திரு. K. கோவிந்தராஜன்,**  
பட்டதாரி ஆசிரியர்,  
BVB. மெட்ரிக். மேல்நிலைப் பள்ளி,  
திண்டிவல், ஈரோடு-12.

**திருமதி. M. ஹேமலதா,**  
பட்டதாரி ஆசிரியர்,  
BVB மெட்ரிக். மேல்நிலைப் பள்ளி,  
திண்டிவல், ஈரோடு-12.

**திருமதி C. வள்ளியம்மை**  
பட்டதாரி ஆசிரியர்,  
BVB. மெட்ரிக். மேல்நிலைப் பள்ளி,  
திண்டிவல், ஈரோடு-12.

**திரு. P. தியாகராஜன்,**  
முது கலை ஆசிரியர்,  
மறைமலை அடிகள் அரசு மேல்நிலைப் பள்ளி,  
பல்லாவரம், சென்னை-43.

கணிணி அச்சு: R.சாமுண்டஸ்வரி M.இராஜலட்சுமி S.சரத்சந்தின் வடிவமைப்பு : வி.ஜேம்ஸ் ஆபிரகாம்  
அட்டை வடிவமைப்பு: என்.செல்வமணி வரைகலை: என்.செல்வமணி, எம். கார்த்திகேயன், வ. சபாஷ்குமார்

நூல் அச்சாக்கம்  
தமிழ்நாட்டுப் பாடநூல் கழகம்,  
கல்லூரிச்சாலை, சென்னை-600 006.

விலை: ரூ.

இந்நூல் 80.ஜி.எஸ்.எம். மேல்வித்தோ தாளில் அச்சிடப்பட்டுள்ளது.

ஆப்செட் முறையில் அச்சிடலாம்:

## பொருளடக்கம்

அலகு பாட எண்

பாடம்

பக்க எண்

### வரலாறு

I.	1.	ஏகாதிபத்தியம் - இந்தியா, சீனா	1
II.	2.	முதல் உலகப்போர் கி.பி.1914 - கி.பி.1918 - சர்வதேச சங்கம்	11
III.	3.	இரு உலகப்போர்களுக்கிடையே உலக நிலை கி.பி.1919-கி.பி.1939- பொருளாதார பெருமந்தம்	23
	4.	இத்தாலியில் பாசிசம் கி.பி.1922-கி.பி.1945	27
	5.	ஜெர்மனியில் நாசிசம் கி.பி.1933-கி.பி.1945	31
IV.	6.	இரண்டாம் உலகப் போர் கி.பி.1939-கி.பி.1945	36
	7.	ஐக்கிய நாடுகள் சபை - 1945	44
	8.	ஐரோப்பிய ஒன்றியம்	50
V.	9.	1857 ஆம் ஆண்டு மாபெரும் கிளர்ச்சி அல்லது முதல் இந்திய சுதந்திரப் போர்	55
VI.	10.	19 ஆம் நூற்றாண்டில் சமூக மற்றும் சமய சீர்திருத்த இயக்கங்கள்	65
VII.	11.	இந்திய விடுதலை இயக்கம் - முதல் நிலை-காந்திக்கு முந்தைய சகாப்தம் கி.பி.1885 - கி.பி.1919	76
	12.	இந்திய விடுதலை இயக்கம் - இரண்டாம் நிலை - காந்திய சகாப்தம் கி.பி. 1920- கி.பி.1947	85
	13.	இந்திய விடுதலை இயக்கத்தில் தமிழ் நாட்டின் பங்கு	100
VIII.	14.	தமிழ்நாட்டில் சமுதாய மாற்றங்கள்	108

### புவியியல்

I.	1.	இந்தியா அமைவிடமும் இயற்கை அமைப்பும்	118
	2.	இந்தியா - காலநிலை	143
II.	3.	இந்தியா - இயற்கை வளங்கள்	156
III.	4.	இந்தியா - வேளாண் தொழில்	177
	5.	இந்தியா - தொழிலகங்கள்	193
	6.	சுற்றுச்சூழல் பிரச்சனைகள்	206
IV.	7.	இந்தியா - வணிகம், போக்குவரத்து மற்றும் தகவல் தொடர்பு	214
V.	8.	தொலை நுண்ணுணர்வு	232

### குழமையியல்

I.	1.	இந்தியாவும் உலக அமைதியும்	240
II.	2.	மக்களாட்சி	245
	3.	வேற்றுமையில் ஒற்றுமை	253
III.	4.	நுகர்வோர் உரிமைகள்	257

### பொருளியல்

I.	1.	நாட்டு வருமானம்	263
II.	2.	விடுதலைக்குப்பின் இந்தியப் பொருளாதாரம்	271

**சமச்சீர்க் கல்வி திட்டம் – வினாத்தாள் வடிவமைப்பு – 10 ஆம் வகுப்பு  
வரலாறு மற்றும் குடிமைமியல்**

வரலாறு	புறவய வினாக்கள் (1 மதிப்பெண்)		குறு வினாக்கள் (2 மதிப்பெண்)		தலைப்பு வினாக்கள் (4 மதிப்பெண்)		பத்தி வினாக்கள் (5 மதிப்பெண்)		வரைபடம் (1 மதிப்பெண்)	காலக் கோடு	மொத்த மதிப்பெண்
	அ	ப	அ	ப	அ	ப	அ	ப			
அலகு-I	-	1	-	-	-	-	1	-	5	தி	
அலகு-II	1	-	1	-	-	1	-	✓			
அலகு-III	1	-	-	-	-	1	-	✓			
அலகு-IV	1	-	-	-	-	1	-	✓			
அலகு-V	-	1	1	-	-	-	1	✓			
அலகு-VI	1	-	-	-	-	-	-	-			
அலகு-VII	-	1	1	-	-	-	-	-		✓	
அலகு-VIII	1	1	-	-	1	-	-	-			
<b>மொத்த மதிப்பெண்</b>	9		12		16		15		5	5	62
<b>குடிமைமியல்</b>											
அலகு-I	1	-	-	1	-	-	-	1	-	-	
அலகு-II	-	1	-	-	1	-	-	-	1	-	
அலகு-III	-	-	1	-	-	-	-	-	-	1	
<b>மொத்த மதிப்பெண்</b>	3		4		-		15				22

குறிப்பு: “✓” காலக்கோடு அட்டவணை கேட்கப்படும் அலகுகள்  
“உ” உலக வரைபடம்

“இந்தியா” இந்தியா வரைபடம்

“அ” அறிதல், “பு” புரிதல், “பு” பயன்படுத்துதல், “தி” திறன்

**சமச்சீர்க் கல்வி திட்டம் – வினாத்தாள் வடிவமைப்பு – 10 ஆம் வகுப்பு**  
**புவியியல் மற்றும் பொருளியல்**

புவியியல்	புறவய வினாக்கள் (1 மதிப்பெண்)			குறு வினாக்கள் (2 மதிப்பெண்)			வேறுபடுத்தல் (2 மதிப்பெண்)			பத்திவினாக்கள் (5 மதிப்பெண்)			வரைபட திறன் (2 மதிப்பெண்)	மொத்த மதிப்பெண்
	அ	ப	ப	அ	ப	ப	அ	ப	ப	அ	ப	ப		
அலகு-I	2	-	-	1	1	-	1	-	1	-	-	-		
அலகு-II	2	-	-	-	-	1	-	1	-	-	-	-		
அலகு-III	2	-	-	1	-	-	-	-	1	-	-	-		
அலகு-IV	2	-	-	-	1	-	1	1	-	-	-	-		
அலகு-V	1	-	-	1	-	-	-	-	-	-	-	1		
மெத்த மதிப்பெண்	9			12			12			15			10	58
<b>பொருளியல்</b>														
அலகு-I	1	-	-	-	1	-	-	-	-	1	-	-		8
அலகு-II	2	-	-	-	-	1	-	-	-	-	1	1		14
மெத்த மதிப்பெண்	3			4			-			15				22

## வரலாறு

### 1. ஏகாதிபத்தியம் – இந்தியா, சீனா

#### அ. ஏகாதிபத்தியம்

ஐரோப்பாவில் பத்தொன்பதாம் நூற்றாண்டின் பிற்பகுதி மற்றும் இருபதாம் நூற்றாண்டின் முற்பகுதியில் அரசியலிலும் பொருளாதாரத்திலும் ஒரு மாபெரும் எழுச்சி ஏற்பட்டது. இந்த எழுச்சியால் ஐரோப்பிய வல்லரசுகள் தங்களின் ஆதிக்கத்தை மற்ற நாடுகளின் அரசியலிலும், பொருளாதாரத்திலும் நிலைநாட்ட முற்பட்டன. இதையே நாம் ஏகாதிபத்தியம் என அழைக்கின்றோம். ஏகாதிபத்தியம் என்ற சொல் **Imperium** என்ற லத்தின் சொல்லிலிருந்து வந்தது. இதன் பொருள் **ஆதிக்கம் (Power)** என்பதாகும்.

ஏகாதிபத்தியம் என்பது ஒரு நாடு பிற நாடுகளின் பகுதிகளை வலுக்கட்டாயமாக வென்று அவற்றை தனது ஆட்சியின் கீழ் கொண்டு வருதல் (அல்லது) ஒரு நாட்டின் ஆட்சி மற்றொரு நாட்டின் மீது திணிக்கப்படுதல் (அல்லது) ஒரு நாடு மற்றொரு நாட்டின் அரசியல் மற்றும் பொருளாதார அதிகாரங்களைத் தன் வசப்படுத்தி அந்நாட்டின் இயற்கை வளங்களை பயன்படுத்திக் கொள்ளுதல் ஆகும்.

#### காலனி ஆதிக்கம் மற்றும் ஏகாதிபத்தியம்

கி.பி. 1492 ஆம் ஆண்டு முதல் கி.பி. 1763 ஆம் ஆண்டு வரையில் ஐரோப்பிய நாடுகள் பின்பற்றிய கொள்கை காலனி ஆதிக்கம் என அழைக்கப்படுகிறது. இக்கால கட்டத்தில் இங்கிலாந்து, பிரான்சு, ஸ்பெயின் மற்றும் போர்ச்சுகல் ஆகிய நாடுகள் தங்களின் குடியேற்றங்களை ஆசியா மற்றும் அமெரிக்க கண்டங்களில் ஏற்படுத்தின.

காலனி ஆதிக்கம் என்பது குடியேற்றங்களை அந்நிய நாட்டில் ஏற்படுத்தி அதன் இயற்கை வளங்களைச் சுரண்டுதல் ஆகும். மேலும், இது உள்நாட்டு

பெரும்பான்மையினருக்கும் அந்நிய சிறுபான்மையினருக்கும் இடையில் ஏற்பட்ட நெருடலான உறவு ஆகும்.

ஏகாதிபத்தியம் என்பது ஒரு நாட்டின் கொள்கையாகும். இது கொள்கை ரீதியாகவும், பொருளாதார காரணங்களுக்காகவும் ஏற்படுத்தப்பட்டது. ஏகாதிபத்தியம் என்பது கொள்கை, காலனி ஆதிக்கம் என்பது நடைமுறைப்படுத்தப்பட்ட ஆதிக்கம் ஆகும்.

கி.பி. 1763 ஆம் ஆண்டு முதல் கி.பி. 1870 ஆம் ஆண்டு வரையிலான காலத்தில் ஐரோப்பிய நாடுகள் பல போர்களிலும், நாட்டின் ஒருங்கிணைப்பு நடவடிக்கைகளிலும் ஈடுபட்டன. இத்தாலி மற்றும் ஜெர்மனியின் ஒருங்கிணைப்பிற்குப் பிறகு, அந்நாடுகள் ஆசியா மற்றும் ஆப்பிரிக்க கண்டங்களில் தங்களின் ஆதிக்கத்தை நிலை நாட்ட முயற்சித்தன. கி.பி. 1870 ஆம் ஆண்டு முதல் கி.பி. 1945 ஆம் ஆண்டு வரை ஐரோப்பிய நாடுகளால் பின்பற்றப்பட்ட ஏகாதிபத்தியக் கொள்கை **புதிய ஏகாதிபத்தியம்** என அழைக்கப்பட்டது.

#### முக்கிய ஏகாதிபத்திய அமைப்புகள்

19 ஆம் நூற்றாண்டில் ஏகாதிபத்தியம் இரண்டு முக்கிய அமைப்புகளாகக் காணப்பட்டன.

நாடுகள் தங்களின் படைகளை அனுப்பி மற்ற நாடுகளில் நேரடி ஆதிக்கத்தை ஏற்படுத்துதல்

நாடுகளின் தலைவர்களைத் தன் ஆளுமையின் கீழ் கொண்டு வந்து, அவர்கள் மூலம் மறைமுக ஆட்சியை ஏற்படுத்துதல்.

#### இராணுவ ஏகாதிபத்தியம்

அமெரிக்கா ஈராக்கின் மீது படையெடுத்து அங்கு தன் நாட்டிற்குச் சாதகமான ஒரு அரசை ஏற்படுத்தியது.

இது இராணுவ ஏகாதிபத்தியம் என அழைக்கப்படுகிறது.

### அரசியல் ஏகாதிபத்தியம்

ஆங்கிலேயர்கள் இந்தியாவைக் கைப்பற்றி தங்களுடைய அலுவலர்களை நியமித்து ஏற்கனவே இருந்த அரசியல் அமைப்பைத் தங்களுக்குச் சாதகமான முறையில் மாற்றி அமைத்துக் கொண்டனர். இத்தகைய ஏகாதிபத்தியம் அரசியல் ஏகாதிபத்தியம் என அழைக்கப்படுகிறது.

### பொருளாதார ஏகாதிபத்தியம்

மஞ்ச வம்ச அரசர்கள், சீனாவை அரசியல் ரீதியாக சுதந்திரமாக ஆட்சி செய்த போதும், ஐரோப்பியர்களும், அமெரிக்கர்களும் அதன் பொருளாதாரத்தை தங்கள் கட்டுப்பாட்டில் வைத்துக் கொண்டனர். இதுவே பொருளாதார ஏகாதிபத்தியம் என அழைக்கப்படுகிறது.

### ஏகாதிபத்தியம் ஏற்படக் காரணங்கள் தொழிற்புரட்சி (Industrial Revolution)

ஐரோப்பாவில் ஏற்பட்ட தொழிற்புரட்சியின் காரணமாக பொருள்களின் உற்பத்தி அதிகரித்தது. எனவே, ஐரோப்பிய நாடுகளுக்கு உற்பத்திக்குத் தேவையான மூலப்பொருட்களும், உற்பத்தி செய்யப்பட்ட பொருட்களின் விற்பனைக்கான சந்தைகளும் தேவைப்பட்டன. தொழிற்புரட்சி, போக்குவரத்து மற்றும் தகவல் தொடர்புத் துறையில் முன்னேற்றத்தை ஏற்படுத்தியது. இரயில்வே துறையில் ஏற்பட்ட முன்னேற்றம் மூலப்பொருட்களை தொழிற்சாலைகளுக்கும், விற்பனை பொருள்களைச் சந்தைக்கும் விரைவாக எடுத்துச் செல்ல பேருதவி புரிந்தது. ஐரோப்பிய நாடுகளில் தொழில் பாதுகாப்புச் சட்டம் பின்பற்றப்பட்டதால், உள்நாட்டு சந்தைகளில் தங்களின் பொருள்களை விற்க இயலவில்லை. எனவே தொழிற்புரட்சி மலராததின் காரணமாக ஆசியா மற்றும் ஆப்பிரிக்கக் குடியேற்ற நாடுகள் நல்ல சந்தைகளாகவும் மூலப்பொருள்களை அளிக்கும் இடங்களாகவும்

செயல்பட்டன. எனவே ஐரோப்பியர்கள் அந்நாடுகள் மீது உரிமை கொள்ள விழைந்தனர்.

### தேசியப் பாதுகாப்பு (National Security)

தனது நாட்டின் செல்வ வளம் அயல்நாட்டில் முதலீடு செய்யப்படும்போது அதன் பாதுகாப்பிற்காக அந்நாடுகளைத் தங்களின் கீழ்க்கொண்டுவர ஐரோப்பிய நாடுகள் விரும்பின.

### தேசியமயமாக்கல் (Nationalisation)

பத்தொன்பதாம் நூற்றாண்டின் பிற்பகுதியில் அதிதீவிர நாட்டுப்பற்றுக் கொள்கை ஐரோப்பாவில் ஏற்பட்டது. பல நாடுகள் தங்களின் இனப்பெருமை, பண்பாட்டுப்பெருமை, மொழிப்பற்று ஆகியவற்றைப் பெரிதும் வளர்த்துக் கொண்டன. அந்நாடுகள் தம் நாட்டு பெருமையை நிலைநாட்ட வளர்ச்சி குன்றிய நாடுகளின் மீது ஆதிக்கம் செய்ய விரும்பின. தம் நாட்டின் கௌரவத்தை அதிகரிக்கச் செய்யும் பொருட்டு அதிகக் குடியேற்ற நாடுகளை அடைய விரும்பின. ஏகாதிபத்தியம் அக்கால நாகரிகமாகக் கருதப்பட்டது. மேலும் ஐரோப்பிய வெள்ளை இன மக்கள் தங்களை உயர்வாகவும், கருப்பின ஆப்பிரிக்க ஆசிய மக்களுக்கு நாகரிகம் கற்றுத்தருவது தங்களின் பெரும் சமைய என்று கருதியதும் ஏகாதிபத்தியம் ஏற்பட வழிவகை செய்தது எனலாம்.

### வல்லமைச் சமநிலை ஆதிக்கம் (Balance of Power)

வல்லமைச் சமநிலை ஆதிக்கம் பெற ஐரோப்பிய நாடுகள், தங்களுக்குப் போட்டியாக உள்ள நாடுகள் மற்றும் அண்டை நாடுகளுக்கு இணையாக குடியேற்ற நாடுகளை ஏற்படுத்த முற்பட்டன.

### புதிய வழித்தடங்கள் கண்டுபிடிப்பு

ஆப்பிரிக்க, ஆசியக்கண்டங்களை அடையக் கண்டுபிடிக்கப்பட்ட புதிய வழித்தடங்கள் ஏகாதிபத்தியக் கொள்கையை ஊக்குவித்தன. புதிய கடல் வழித்தடங்கள்



வணிகர்களுக்கும், இராணுவத்திற்கும் குடியேற்ற நாடுகளில் உள்ள பெரும் செல்வத்தைச் சுரண்ட பேருதவியாக இருந்தன.

### மக்கள் தொகைப்பெருக்கம் (Growth of Population)

மக்கள்தொகைப் பெருக்கம், அதன் விளைவாக ஏற்பட்ட வேலையின்மை ஐரோப்பியர்களை குடியேற்றங்களாகவும் மற்றும் வேலைவாய்ப்பிற்காகவும் வேறு நாடுகளைத் தேடிச் செல்லத் தூண்டியது.

### சட்ட ஒழுங்கின்மை (State of Anarchy)

முதலாம் உலகப்போருக்கு முன் உலக நாடுகளைக் கட்டுப்படுத்தி நாடுகளுக்கிடையே அமைதியை வளர்க்கவும் பாதுகாப்பை வலுப்படுத்தவும் சட்டங்கள் இயற்றக் கூடிய சர்வதேச அமைப்பு இல்லை. இந்த சட்ட ஒழுங்கற்ற நிலை குடியேற்றங்களைக் கைப்பற்றுவதற்கு வழி வகுத்தது.

### ஏகாதிபத்தியம் - வழிமுறைகள் போர் மற்றும் கையகப்படுத்துதல் (Conquest and Annexation)

ஏகாதிபத்தியத்தை ஏற்படுத்த பல வழிமுறைகள் கையாளப்பட்டன. நவீன காலத்தின் தொடக்கத்தில் ஸ்பெயின், பிரான்சு, இங்கிலாந்து போன்ற நாடுகளால் அனுப்பப்பட்ட படை வீரர்கள் பல நாடுகளின் தலைமையை வீழ்த்தி, அங்கு ஏகாதிபத்தியத்தை நிலைநாட்டினர். இது போர் மூலம் நாடுகளைக் கையகப்படுத்துதல் முறையாகும்.

### சலுகைகள் அல்லது உரிமைகள்

சில நேரங்களில் தீவிர அமைப்புகள், பிற்படுத்தப்பட்ட நாடுகளின் பொருளாதார வளங்களை சுரண்டும் பிரத்தியேக உரிமையைப் பெற்றிருந்தன. இதற்கு சலுகைகள் அல்லது உரிமைகள் முறை என்று பெயர். துருக்கியில் நீண்ட இரயில்பாதை அமைக்கும் பிரத்தியேக உரிமையை ஜெர்மனியைச் சேர்ந்த வணிகர்கள் மற்றும் பொறியாளர்கள் குழு பெற்றிருந்தது.

### குத்தகை உரிமை (Leasehold)

சில நாடுகள் தங்கள் குடியேற்ற நாடுகளிடமிருந்து ஒரு நிலப்பகுதியை குத்தகைக்குப் பெற்று அங்குள்ள பொருளாதார வளங்களைச் சுரண்டி வந்தன. பின்னர் அந்தக் குத்தகை நிலங்களின் மீது தங்களது அரசியல் ஆதிக்கத்தை ஏற்படுத்தின. ஜெர்மானியப் பேரரசு சீனாவிடம் இருந்து ஷாண்டிங் தீபகற்பத்தின் மீது 99 ஆண்டுகளுக்கான குத்தகை உரிமைப் பெற்றிருந்தது.

### செல்வாக்கை நிலைநாட்டுதல் (Sphere of Influence)

'செல்வாக்கை நிலைநாட்டுதல்' என்னும் முறைப்படி சில நாடுகள் குடியேற்ற நாடுகளில் சில பகுதிகளில் பொருளாதாரத்தைச் சுரண்டும் தனி உரிமையை ஏற்படுத்திக் கொண்டன. உதாரணமாக 1907 ஆம் ஆண்டு பிரிட்டன் மற்றும் ரஷ்யா, பாரசீக நாட்டைத் தங்களுக்குள் பங்கிட்டுக் கொண்டன. ஐரோப்பிய நாடுகள் சீனாவிலும் இதே வழிமுறையையே பின்பற்றின.

### பாதுகாப்பு ஏற்படுத்துதல் (Protectorate)

பெரும்பான்மையான ஐரோப்பிய நாடுகள் ஆப்பிரிக்க நாடுகளின் தலைமைப் பொறுப்பில் இருப்பவர்களுடன் பொம்மை ஆட்சி (puppet rule) உடன்படிக்கை ஏற்படுத்திக் கொண்டு மாபெரும் நிலப்பரப்பைத் தங்கள் வசப்படுத்தி, பின்னர் அதனைச் சுரண்ட முற்பட்டனர். இத்தகைய முறைக்கு 'பாதுகாப்பு ஏற்படுத்துதல்' என்று பெயர். உதாரணம், 1912-ஆம் ஆண்டு பிரான்ஸ் மொராக்கோ மீது தனது பாதுகாப்பை நிலைநாட்டியது.

### பொருளாதாரம் அல்லது வரிக்கட்டுப்பாடு (Economic or Tariff control)

சில சமயங்களில் வலிமையான ஒரு நாடு வலிமை குறைந்த ஒரு நாட்டின் மொத்த பொருளாதார அதிகாரங்களை தன் வயப்படுத்திக் கொள்ளுதல் பொருளாதார அல்லது வரிக்கட்டுப்பாடு முறையாகும். உதாரணமாக முதலாம்

உலகப்போருக்கு முன் துருக்கியில் அனைத்துப் பொருளாதார அமைப்புகளும், ஆட்டோமான் பொதுக் கடன் நிர்வாகத்தின் கட்டுப்பாட்டில் இருந்தது. இந்த நிர்வாகத்தில் இருந்த அனைவருமே ஐரோப்பிய அதிகாரிகள் ஆவர்.

### ஒப்படைப்பு முறை (Mandate system)

இது புதிய ஏகாதிபத்தியத்தின் இறுதி வழிமுறையாகும். இது 1919 ஆம் ஆண்டு நடைபெற்ற பாரீஸ் அமைதி மாநாட்டில் தென்னாப்பிரிக்காவைச் சேர்ந்த ஜெனரல் ஜான் ஸ்மட் என்பவரின் ஆலோசனைப்படி உருவாக்கப்பட்டது. முந்தைய கால குடியேற்ற நாடுகளில் பலவும், பிற்படுத்தப்பட்ட பகுதிகளும் சர்வதேச சங்கத்திடம் ஒப்படைக்கப்பட்டன. இச்சங்கம் சில கட்டுப்பாடுகளுடன், இத்தகைய நாடுகளைப் பராமரிக்கும்படி பல நாடுகளிடம் கேட்டுக்கொண்டது. இத்தகைய நாடுகளை, “நிர்வாக ஒப்படைப்பு ஏற்ற நாடுகள்” என்று அழைக்கின்றோம்.

### ஏகாதிபத்தியத்தின் விளைவு

சாதகமாகக் கூறுவதானால் வலிமை மிக்க நாடுகள் வலிமையற்ற நாடுகளில் போக்குவரத்து மற்றும் தொடர்புத்துறையில் பல முன்னேற்றங்களை ஏற்படுத்தின. அந்நாடுகள், குடியேற்ற நாடுகளுக்கு கல்வி வழங்கி, மருத்துவம் மற்றும் சுகாதாரத்துறைகளை மேம்படுத்தின. புதிய விவசாய முறைகளைக் கையாண்டு உணவுப்பொருள்களின் உற்பத்தியை அதிகரித்தன. இத்தகைய மாற்றங்கள் குடியேற்ற நாட்டு மக்களின் வாழ்க்கைத் தரத்தை உயர்த்தின. இது நாடுகளில் அமைதி, கட்டுப்பாடு மற்றும் ஒற்றுமையை வளர்த்தன.

பாதகமாகக் கூறுவதானால் குடியேற்ற நாடுகள் தங்களின் சுதந்திரத்தை இழந்தன. மக்களின் உழைப்பு உறிஞ்சப்பட்டதோடு அவர்கள் அடிமைகளாகவும் நடத்தப்பட்டனர். குடியேற்ற நாடுகள் மூலப்பொருட்களை வழங்குவதற்கும் பொருள்களின் விற்பனைச் சந்தைகளாகவும் மட்டுமே

விளங்கின. அந்நாடுகளில் உள்நாட்டு தொழில்கள் நசுக்கப்பட்டு, ஏழ்மையும், வேலையின்மையும் அதிகரித்தன. பாரம்பரிய விவசாய முறை மாற்றப்பட்டு, உணவுப் பொருள் உற்பத்திக்குப் பதிலாக மூலப்பொருட்களை பயிரிடும்படி அந்நாட்டு மக்கள் நிர்பந்திக்கப்பட்டனர். மேற்கத்திய கலாச்சார அறிமுகம், பாரம்பரிய கலாச்சாரத்தின் அழிவுக்கு வழிகோலியது. அடிமை வியாபாரத்தின் காரணமாக சில ஆப்பிரிக்க இனங்களின் மறைவுக்கும் இதுவே காரணமாயிற்று. சில குடியேற்ற நாடுகளில் இன வேறுபாட்டுக் கொள்கை பின்பற்றப்பட, ஏகாதிபத்தியமே காரணமாயிற்று.

### ஆ. இந்தியாவில் ஏகாதிபத்தியம்

இந்தியாவில் அரசர்களுக்கிடையே ஏற்பட்ட போட்டி மனப்பான்மையும் ஒற்றுமையின்மையும் ஏகாதிபத்தியம் தோன்றக்காரணமாகும். ஆங்கிலக் கிழக்கிந்திய வணிகக்குழு கி.பி.1600 ஆம் ஆண்டு, இங்கிலாந்தில் தோற்றுவிக்கப்பட்டது. அது பின்னர் இந்தியாவில், அப்போது ஆட்சி செய்த முகலாயப் பேரரசர் ஜஹாங்கீரின் அனுமதி பெற்று சூரத்தில் தனது வியாபாரத் தளத்தை ஏற்படுத்தியது. அதன் பின் முகலாயர்கள் ஆங்கிலேயர்களுக்கு வணிகம் புரிவதற்கான உரிமையை வழங்கியதோடு, தொழிற்சாலைகள் அமைப்பதற்கான உரிமைகளை வழங்கினர். இதற்கு பதிலாக ஆங்கிலேயக் கப்பற்படை, முகலாயர்களை போர்ச்சுகீசியர்களிடமிருந்து பாதுகாத்தது, கி.பி.1664 ல் பிரெஞ்சு கிழக்கிந்திய வணிகக் குழு பதினான்காம் லூயியின் அமைச்சராக விளங்கிய கால்பெர்ட் என்பவரால் உருவாக்கப்பட்டது. இது இந்தியாவில் தங்களது வணிகத்தளங்களை ஏற்படுத்தியது. அதன் காரணமாக பிரான்சு- இங்கிலாந்து இடையே பகைமையை உருவாக்கியது. இதன் காரணமாக கர்நாடகப் போர்கள் ஏற்பட்டன. இறுதியில் இந்தியாவில், ஆங்கிலேயர்கள் பிரான்சின் செல்வாக்கை அடியோடு அழித்தனர்.

ஆங்கிலேயர்கள் கொண்டு வந்த வரியில்லா வணிகம் என்னும் முறைக்கு, வங்காள நவாப் சிராஜ்உத் தெளலா எதிர்ப்பு தெரிவித்தார். இது 1757-ஆம் ஆண்டு இராபர்ட் கிளைவின் தலைமையில் பிளாசிப்போர் ஏற்படக் காரணமாயிற்று. இப்போரின் முடிவில் கிழக்கிந்திய வணிகக்குழு வங்காளம், பீகார், ஓரிசா மற்றும் கல்கத்தா அருகிலுள்ள 24 பார்க்கானாக்கள் ஆகிய இடங்களில் வரியில்லா வணிகம் செய்ய தடையில்லா உரிமையைப் பெற்றது. கிழக்கிந்திய வணிகக்குழு பக்சார் போருக்குப் (கி.பி.1764) பிறகு, வங்காளத்தை ஆளும் தனி உரிமையை முகலாய மன்னர் இரண்டாம் ஷா ஆலமிடமிருந்து பெற்றது. இதுவே கிழக்கிந்திய வணிகக்குழு ஆட்சியின் ஆரம்பமாகும். வெவ்வேறான பிரபு தனது துணைப் படைத்திட்டத்தின் மூலமும், டல்ஹௌசி தனது வாரிசு இழப்புக் கொள்கை மூலமும், கிழக்கிந்திய வாணிகக் குழுவின் ஆட்சியை விரிவுபடுத்தினார். இதனை எதிர்த்து 1857-ல் பெருங்கலகம் ஏற்பட்டது. இதனை அடக்கிய பின், ஆங்கில அரசு மகாராணியார் விக்டோரியா அவர்களின் பெயரால் (விக்டோரியா அறிக்கை) 1858 - ஆம் ஆண்டு வெளியிடப்பட்ட பேரறிக்கை மூலம் கிழக்கிந்திய வணிகக்குழு ஆட்சிக்கு முற்றுப்புள்ளி வைத்தது. விக்டோரியா மகாராணியார் இந்தியாவைத் தனது நேரடி ஆட்சியின் கீழ் கொண்டுவந்தார். அன்று முதல் 1947-ல் சுதந்திரம் பெறும் வரை இந்தியா, ஆங்கில அரசின் கீழ் ஒரு குடியேற்ற நாடாகவே விளங்கியது.

### இ. சீனாவில் ஏகாதிபத்தியம்


சீனாவில் ஏகாதிபத்தியம் ஏற்பட்டது ஒரு குறிப்பிடத்தக்க நிகழ்ச்சியாகும். பழமையான நாகரிகத்தைத் தன்னகத்தே கொண்ட சீனர்கள் தங்களை மற்றவர்களைவிட உயர்வாகவும் நாகரிகம் மிக்கவர்களாகவும் கருதினர். ஆசிய நாடுகளைச் சார்ந்த வணிகர்கள் சீனக்கலாச்சாரத்தை ஏற்ற போதிலும், ஐரோப்பிய வணிகர்கள் அதனை ஏற்க

மறுத்தனர். எனவே 1757-ல் சீனப்பேரரசர் அந்நிய வணிகத்தை காண்டன் (Canton) மற்றும் மக்காவோ (Macao) நகரங்களுடன் நிறுத்தும்படி கட்டளையிட்டார். இதனால் ஐரோப்பியர்கள், சீனா மீது சினங்கொண்டனர். அவர்கள் முறையற்ற வாணிகத்தைக் கடைபிடித்தனர். இதுவே புகழ்பெற்ற அபினிப்போருக்கு அடிகோலியது.

### முதலாம் அபினிப்போர் கி.பி1839 - கி.பி1842

ஆங்கிலேயர்கள் அபினிச் செடியை இந்தியாவில் வளர்த்து அதனைச் சட்ட விரோதமாக சீனாவில் சீனப் பொருள்களுக்கு மாற்றாகவும் சில சமயங்களில் தங்கத்திற்கு ஈடாகவும் விற்பனை செய்தனர் இது தங்களின் மனநிம்மதியைக் குலைப்பதாக, சீனர்கள் எண்ணினர். அதேசமயம் அதிக சுங்கவரி விதிப்பும், வளர்ந்துவரும் அபினி வணிகத்தை ஒடுக்க சீன அரசாங்கம் எடுத்த நடவடிக்கையும், ஐரோப்பிய வணிகர்களை எரிச்சலடைய வைத்தன. 1800 ஆம் ஆண்டில், சீனப் பேரரசு அபினி வணிகத்தைத் தடை செய்தது. எனினும் அபினி வணிகம் மேன்மேலும் வளர்ந்து கொண்டேதான் இருந்தது. அபினி வணிகத்தில் பெரும்பங்கு வகித்த ஆங்கிலேயர்கள் சீனப்பேரரசின் தடையை ஒரு முடிவுக்குக் கொண்டுவர எண்ணி, சீனாமீது 1839-ல் போர் தொடுத்தனர். இதுவே முதலாம் அபினிப்போர் என அழைக்கப்பட்டது. இப்போரில் சீனா தோற்கடிக்கப்பட்டு கிபி1842-ல் நான்கிங் உடன்படிக்கை ஏற்பட்டது. அதன்படி சீனா ஹாங்காங் தீவை நிரந்தரமாக இங்கிலாந்துக்குத் தாரை வார்த்துக் கொடுத்தது மற்றும் போர் இழப்பீடாக பெரும் தொகையை வழங்கியதோடு ஐந்து துறைமுகங்களில் வணிகம் செய்ய ஆங்கிலேயர்களுக்கு அனுமதி வழங்கியது. குற்றவியல் வழக்குகளில் ஆங்கிலேயர்களுக்கு அதிகப்படியான சலுகைகள் வழங்கப்பட்டன.

## ஆசியாவில் ஏகாதிபத்தியம்



### தைப்பிங் கிளர்ச்சி கி.பி.1854

நான்கிங் உடன்படிக்கையைப் பின்பற்றி அமெரிக்கர்களும், பிரெஞ்சுக்காரர்களும் மற்றும் பிற அந்நிய நாட்டவர்களும் பல ஒப்பந்தங்களை சீனாவுடன் ஏற்படுத்திக்கொண்டனர். எனவே 1854-ஆம் ஆண்டு மஞ்ச அரசுக்கும், வெளிநாட்டவர்களுக்கும் எதிராக சீனர்கள் கலகத்தில் ஈடுபட்டனர். இக்கலகம் தைப்பிங் கலகம் (Taiping Rebellion) என்றழைக்கப்பட்டது. இக்கலகம் விரைவில் ஒடுக்கப்பட்டது.

### இரண்டாம் அபினிப் போர் கி.பி.1857-கி.பி.1860

வெளிநாட்டவர்கள், தங்களுக்கு பல துறைமுகங்கள் திறக்கப்படவேண்டும் என்று கோரினர். இதை மஞ்ச அரசு நிராகரித்தபோது ஆங்கில மற்றும் பிரெஞ்சுப் படைகள் காண்டன் துறைமுகத்தை தாக்கிக் கைப்பற்றின. இது இரண்டாவது அபினிப்போர் என்று அழைக்கப்படுகிறது. இதில் சீனர்களின் தோல்வி கி.பி.1860-ல் பீகிங் உடன்படிக்கை ஏற்படக் காரணமாயிற்று. இவ்வுடன்படிக்கையின் மூலம் ஆங்கிலேயர்கள் கௌலுன் (Kowloon) துறைமுகத்தைப் பெற்றனர். மேலும், பல துறைமுகங்களையும் சீன அரசு வெளிநாட்டவர்களுக்கு தாரைவார்த்தது.

### பாக்சர் புரட்சி

இரண்டாவது அபினிப் போருக்குப் பின் சீனாவில் சிறிது காலம் அமைதியான சூழ்நிலை நிலவியது. 1894-ஆம் ஆண்டு நடைபெற்ற சீன-ஜப்பானியப் போரில் படுதோல்வியடைந்ததன் காரணமாக, சீனா, பார்மோசா (Formosa) தீவை (தற்போதைய தைவானை) ஜப்பானியர்களிடம் ஒப்படைத்தது. இதனால் சீனர்கள் மஞ்ச அரசர்கள் மீது கோபம் கொண்டனர். பழைய புத்தர் என அழைக்கப்பட்ட சீனப் பேரரசி தவேகர் (Empress Dowagar) அரசின் மீது கோபமுற்ற சீன இளைஞர்களை,

வெளிநாட்டவர்களின் மீது திசை திருப்பினார். அரசியாரின் தூண்டுதலின் படி சீன இளைஞர்கள் கிளர்ச்சியில் ஈடுபட்டனர். கிளர்ச்சியாளர்கள் (பாக்சர்கள்) ஆங்கில, பிரெஞ்சு மற்றும் ஜெர்மானியக் குடியேற்றங்களையும் கிறிஸ்துவர்களையும் 1899-ல் தாக்கினார்கள். இது பாக்சர் புரட்சி என்று அழைக்கப்பட்டது.

### பேரரசி தவேகர் சூசி



### ஏகாதிபத்திய முடிவு

வெளிநாட்டவர்களின் கூட்டுப்படை, பாக்சர் கலகத்தை அடக்கிய பின்னர் சீனத் தலைநகர் பீகிங் வந்தடைந்தது. ஆனால் அரசியார் தவேகர் தலைமறைவாகி தப்பி ஓடினார். பின்னர் அமெரிக்காவும் இங்கிலாந்தும் திறந்த வெளிக் கொள்கையை (Open door Policy) உருவாக்கின. இதன்படி சீன நாட்டை, வெளிநாட்டவர்கள் தங்களுக்கிடையே வாணிக உரிமைக்காகப் பங்கிட்டுக் கொண்டனர். இவ்வாறாக சீனா பன்னாட்டுக் குடியேற்ற நாடாக மாறியது. பாக்சர் கலகத்தின் படிப்பினை, 1911-ம் ஆண்டு புரட்சிக்கு வித்திட்டு, சீனா குடியரசு நாடாக லாக்டர். சன்யாட்சென்னின் தலைமையில் உருவாகக் காரணமாக அமைந்தது.

பயிற்சி

அ. சரியான விடையைத் தேர்ந்தெடு.

1. ஜெர்மனி மற்றும் இத்தாலி ஒன்றிணைக்கப்பட்ட ஆண்டு  
அ) 1870 ஆ) 1872 இ) 1780 ஈ) 1782
2. மூலப்பொருட்களின் தேவையை அதிகப்படியாக உருவாக்கியது  
அ) தொழிற்புரட்சி ஆ) தகவல் தொழில்நுட்ப புரட்சி  
இ) பிரெஞ்சு புரட்சி ஈ) வேளாண்மைப் புரட்சி
3. 1870 முதல் 1945 வரை ஐரோப்பிய நாடுகள் பின்பற்றிய ஏகாதிபத்தியக் கொள்கை  
அ) நவீன ஏகாதிபத்தியம் ஆ) அரசியல் ஏகாதிபத்தியம்  
இ) புதிய ஏகாதிபத்தியம் ஈ) இராணுவ ஏகாதிபத்தியம்
4. சீனா அரசியல் ரீதியான சுதந்திரம் பெற்ற ஆட்சிக் காலம்  
அ) சின் ஆட்சிக் காலம் ஆ) ஷாங் ஆட்சிக்காலம்  
இ) சூ ஆட்சிக்காலம் ஈ) மஞ்சு ஆட்சிக்காலம்
5. பொருள்களின் போக்குவரத்தை அதிகரிக்கச் செய்தது.  
அ) இரயில்வே அ) சாலை இ) வான் ஈ) நீர்
6. ஐரோப்பிய நாடுகளில் 'செல்வாக்கை நிலைநாட்டுதல்' என்ற கொள்கையைப் பின்பற்றியது.  
அ) ஜப்பான் ஆ) சீனா இ) இந்தியா ஈ) பர்மா
7. ஆங்கில கிழக்கிந்திய வணிகக்குழு தோற்றுவிக்கப்பட்ட ஆண்டு  
அ) கி.பி.1600 ஆ) கி.பி.1664 இ) கி.பி.1644 ஈ) கி.பி.1700
8. பிரெஞ்சு கிழக்கிந்திய வணிகக்குழுவை நிறுவியவர்.  
அ) பதினான்காம் லூயி ஆ) கால்பர்ட் இ) பதினாறாம் லூயி ஈ) டி பிராஸா
9. இரண்டாம் அபினி போரை முடிவுக்குக் கொண்டு வந்த உடன்படிக்கை  
அ) பீகிங் ஆ) நான்கிங் இ) காண்டன் ஈ) ஷான்டுங்
10. அமெரிக்க ஐக்கிய நாடுகள் மற்றும் இங்கிலாந்து சீனாவிற்காக ஏற்படுத்திய கொள்கை  
அ) திறந்த வெளிக் கொள்கை ஆ) வாரிசு இழப்புக் கொள்கை  
இ) பாதுகாக்கப்பட்ட வியாபாரக் கொள்கை ஈ) நிலம் அழித்தல் கொள்கை
11. ஆங்கிலேய கிழக்கிந்தியக் குழுமத்திற்கு சூரத்தில் வணிக மையம் அமைக்க அனுமதியளித்த முகலாய மன்னர்.  
அ) ஷாஜகான் ஆ) ஜஹாங்கீர் இ) ஔராங்கசீப் ஈ) ஹீமாயூன்
12. சீனக் குடியரசை உருவாக்கியவர்.  
அ) டாக்டர் சன் யாட்சென் ஆ) சூ - யென் - லாய்  
இ) மா சேதுங் ஈ) சீயாங் கே ஷேக்

### ஆ. பொருத்துக.

- |                             |                                    |
|-----------------------------|------------------------------------|
| 1. கர்நாடகப் போர்கள்        | ஆசியா                              |
| 2. பாதுகாப்பு ஏற்படுத்துதல் | சீனா                               |
| 3. இனவெறிக் கொள்கை          | இங்கிலாந்து                        |
| 4. ஹாங்காங் தீவு            | இந்தியாவில் பிரெஞ்சு ஆதிக்க முடிவு |
| 5. பன்னாட்டு குடியேற்றம்    | பிரான்ஸ்                           |
|                             | ஏகாதிபத்தியம்                      |
|                             | ஆப்பிரிக்கா                        |

### இ. குறுகிய விடையளி.

1. ஏகாதிபத்தியம் வரையறு.
2. காலனி ஆதிக்கம் என்றால் என்ன ?
3. இராணுவ ஏகாதிபத்தியம் பற்றி எழுதுக.
4. ஏகாதிபத்தியம் தோன்ற தொழிற் புரட்சி எவ்வாறு முக்கியக் காரணமாக அமைந்தது ?
5. பொருளாதாரம் அல்லது வரிக்கட்டுப்பாட்டைப் பற்றி எழுதுக.
6. ஒப்படைப்பு முறை பற்றி சுருக்கமாக எழுதுக.
7. முதலாம் அபினிப் போருக்கான காரணங்கள் யாவை ?
8. சீனா பன்னாட்டு குடியேற்ற நாடாக எவ்வாறு மாறியது ?
9. 'தைபிங் கலகம்' பற்றி எழுது.

### ஈ. கீழ்க்கண்ட தலைப்புகளில் உள்ள அனைத்து வினாக்களுக்கும் விடையளி.

#### 1. ஏகாதிபத்தியம் உருவாகுவதற்கு காரணங்கள்.

- அ) பத்தொன்பதாம் நூற்றாண்டின் இறுதியில் நாகரிகமானதாகக் கருதப்பட்டது எது ?
- ஆ) வெள்ளையர்களின் சுமை என ஐரோப்பியர்களால் கருதப்பட்டது யாது ?
- இ) ஐரோப்பிய நாடுகள் குடியேற்ற நாடுகளை ஏற்படுத்த முனைந்தது ஏன் ?
- ஈ) ஏகாதிபத்தியக் கொள்கையை ஊக்குவித்தது யாது ?

#### 2. பிளாசி மற்றும் பக்ஸார் போர்.

- அ) 1757 ம் ஆண்டு வங்காளத்தின் நவாப்பாக இருந்தவர் யார் ?
- ஆ) துணைப் படைத் திட்டத்தினை அறிமுகப்படுத்தியவர் யார் ?
- இ) டல்ஹௌசி பிரபுவின் கொள்கை யாது ?
- ஈ) விக்டோரியா மகாராணியின் பிரகடனம் எப்பொழுது வெளியிடப்பட்டது ?

### 3. சீனாவில் ஏகாதிபத்தியம்.

- அ) மாக்காவோ மற்றும் காண்டன் நகரங்களுக்கு வியாபாரத் தடை ஏன் விதிக்கப்பட்டது ?
- ஆ) சீனா எந்தெந்த பொருட்களை இங்கிலாந்திற்கு விற்பனை செய்தது ?
- இ) சீன அரசியின் பெயர் என்ன ? அவர் எவ்வாறு அழைக்கப்பட்டார் ?
- ஈ) திறந்த வெளிக் கொள்கையைக் உருவாக்கியவர்கள் யாவர் ?

### 4. பாக்கர் புரட்சி.

- அ) சீன-ஐப்பானிய போரின் விளைவு யாது ?
- ஆ) சீனா, ஐப்பானிற்கு அளித்த தீவு எது ?
- இ) பாக்கர் கலகத்திற்கான காரணம் யாது ?
- ஈ) பாக்கர்கள் என்ன செய்தார்கள் ?

### உ. கீழ்க்கண்ட வினாக்களுக்கு ஒரு பத்தி அளவில் விடை தருக.

1. ஏகாதிபத்தியத்திற்கான காரணங்கள் யாவை ?
2. ஏகாதிபத்தியம் எந்தெந்த வழிமுறைகளில் ஏற்படுத்தப்பட்டது ?
3. ஏகாதிபத்தியத்தின் விளைவுகள் யாவை ?
4. முதலாம் மற்றும் இரண்டாம் அபினிப் போர்களைப் பற்றி விவரி.

### ஊ. செயல் முறை.

ஆசியா வரைபடத்தில் கீழ்க்கண்ட இடங்களைக் குறிக்கவும்.

பீகிங், காண்டன், ஹாங்காங், பார்மோசா, கொரியா, நான்கிங், மஞ்சூரியா, சாகலின் தீவுகள், ஐப்பான், பசிபிக் பெருங்கடல்.



## 2. முதல் உலகப்போர் (கி.பி 1914 –கி.பி 1918) சர்வதேச சங்கம்

கி.பி.19 – ஆம் நூற்றாண்டின் ஆட்சியாளர்கள் மற்றும் அறிவியல் அறிஞர்கள் எதிர்பார்த்த வண்ணம் உலக அமைதிக்கு ஏற்பட்ட பங்கமே **முதல் உலகப்போர்** என்று கருதப்படுகிறது,

உலக வரலாற்றில் முதல்முறையாக உலகின் பெரும்பான்மை நாடுகள் நேரடியாகவோ, மறைமுகமாகவோ இப்போரில் பங்கேற்றன. எனவே இப்போர் **உலகப்போர்** என அழைக்கப்பட்டது. உலகிலுள்ள அனைத்து நாடுகளின் மனித மற்றும் பிற வளங்களின் மீதும் தாக்கத்தை ஏற்படுத்தியதால், இப்பெரும்போர் முதல் உலகப்போர் என அழைக்கப்பட்டது.

### போருக்கான காரணங்கள் ஜெர்மனியின் பேராசை

1870 ஆம் ஆண்டு ஜெர்மனி ஒருங்கிணைந்த பிறகு, அங்கு தொழிற்சாலைகளில் வளர்ச்சி ஏற்பட்டது. இதன் விளைவாக ஏராளமான மூலப்பொருட்களும், பொருள்களை விற்பனை செய்ய சந்தையும் தேவைப்பட்டன. இங்கிலாந்து மற்றும் பிரான்சு போன்று ஜெர்மனியின் குடியேற்ற நாடுகள் வளம்மிக்கவைகளாக இல்லை. கெய்சர் இரண்டாம் வில்லியம் உலகம் முழுவதும் ஆதிக்கம் செலுத்தும் உரிமை மற்றும் திறமை ஜெர்மனிக்கு மட்டுமே உள்ளது என்று கருதினார். அவரால் ஆங்கிலேயர்களின் கூற்றான 'ஆங்கிலேயர்களின் பேரரசில் சூரியன் மறைவதேயில்லை' என்பதை ஏற்றுக்கொள்ள இயலவில்லை. உலக அரங்கில் தனது மதிப்பை உயர்த்துவது மட்டுமின்றி வளர்ந்து வரும் மக்கள் தொகைப் பெருக்கத்திற்கும் ஜெர்மனிக்கு குடியேற்றங்கள் தேவைப்பட்டன. எனவே ஜெர்மனியின் பாதுகாப்பிற்கு **இரண்டாம் கெய்சர் வில்லியம்** படை வலிமையைப் பெருக்கி வடகடலில் உள்ள ஹெலிகோலாண்ட் (Heligoland)

என்னுமிடத்தில் கப்பற்படையை நிறுத்தினார். ஜெர்மனியின் இத்தகைய பேராதிக்க நடவடிக்கைகள் முதல் உலகப்போருக்கு முக்கியக் காரணமாக அமைந்தன.

### இரகசிய உடன்படிக்கைகள் (Secret Alliances)

ஐரோப்பிய நாடுகள் இருபெரும் பகை பிரிவுகளாகப் பிரிந்திருந்தன. இந்த இரு பகைப் பிரிவு நாடுகளிடையே உருவான இரகசிய உடன்படிக்கைகள் மற்றும் இராணுவ ஒப்பந்தங்கள், பகைமையையும், சந்தேகங்களையும் ஏற்படுத்தி முதல் உலகப்போருக்கு வழிவகுத்தது.

முக்கூட்டு உடன்படிக்கை (Triple Alliance) 1882 ஆம் ஆண்டு இத்தாலி, ஜெர்மனி, ஆஸ்திரியா-ஹங்கேரி ஆகிய மூன்று நாடுகளுக்கிடையே ஏற்பட்டது. 1907 ஆம் ஆண்டு இங்கிலாந்து, பிரான்சு, இரஷ்யா முதலிய நாடுகள் தங்களுக்கிடையே முக்கூட்டு நட்புறவு உடன்படிக்கை (Triple Entente) செய்து கொண்டன. இத்தகைய இரகசிய இராணுவ உடன்படிக்கைகள் ஐரோப்பாவில் பெரும் போர்ச் சூழலை ஏற்படுத்தின.

### சர்வதேச அமைப்பு இல்லாமை (Lack of International Organisation)

உலக நாடுகளுக்கிடையே காணப்பட்ட ஆதிக்க வெறியை தடுப்பதற்கான, வலிமைபெற்ற சர்வதேச அமைப்புகள் இல்லை. 1882 மற்றும் 1907 ஆம் ஆண்டு நடைபெற்ற தி ஹேக் (The Hague) மாநாடு, சர்வதேச அமைப்பு ஏற்பட எடுத்துக்கொண்ட முயற்சி பயனற்று போனது.

### இராணுவக்கொள்கை (Militarism)

இராணுவக் கொள்கை போருக்கு முக்கிய காரணமாகும். ஐரோப்பிய

வல்லுநர்கள் 'அமைதி வேண்டி போருக்குத் தயாராகுங்கள்' என முழங்கினார். புதிய திட்டங்களின் மூலம் இரஷ்யா, பிரான்சு, ஜெர்மனி தங்களின் படைபலத்தை விரிவுபடுத்தின. பிரிட்டன் கப்பல் படைக்காக அதிகம் செலவிட்டது. பிரான்சு தன்னைத் தாக்கும் என்ற எண்ணத்தில் ஜெர்மனி தனது பலத்தை அதிகரிக்கத் தொடங்கியது.

### குடியேற்றம் மற்றும் வணிகப்போட்டி (Colonial and Commercial rivalry)

பதினைந்து மற்றும் பதினாறாம் நூற்றாண்டுகளில் ஏற்பட்ட நிலவியல் கண்டுபிடிப்புகளின் விளைவுகள் ஐரோப்பிய நாடுகளுக்கிடையே குடியேற்றங்களை ஏற்படுத்துவதில் ஒரு புதிய வேகத்தை ஏற்படுத்தியது. தொழிற்புரட்சியின் விளைவாக மூலப் பொருட்களுக்கும் அதே சமயம் தாங்கள் உற்பத்தி செய்த பொருட்களை விற்பதற்கான சந்தையும் தேவைப்பட்டன. ஆசியா மற்றும் ஆப்பிரிக்க நாடுகளில் ஏற்கெனவே ஐரோப்பிய நாடுகள் தங்கள் காலனிகளை ஏற்படுத்தியிருந்தன. ஜெர்மனி ஒருங்கிணைப்பிற்கு பிறகு தன் நிலையை வலுப்படுத்திக் கொண்டது. இந்நிலையில் தொழில் துறையிலும் வணிகத்துறையிலும் ஜெர்மனியின் முன்னேற்றம் இங்கிலாந்தை வெறுப்புறச் செய்தது. இது போருக்கு வித்திட்டது.

### மொராக்கோ பிரச்சனை

ஆப்பிரிக்க நாடான மொராக்கோவை பிரான்சு கைப்பற்றியது. இதனை பிரிட்டன் அங்கீகரித்தது. ஆனால், ஜெர்மானியப் பேரரசர் இரண்டாம் கெய்சர் வில்லியம், மொராக்கோவை ஒரு சர்வதேச குடியேற்ற நாடாக்க விரும்பினார். எனவே, அவர் பெர்லின், பான்தர் என்ற இருபோர்க் கப்பல்களை மொராக்கோவிற்கு அனுப்பினார். ஆனால், இங்கிலாந்து மொராக்கோ பிரச்சனையில் தலையிட்டதால், ஜெர்மனி தனது இரு போர்க் கப்பல்களையும் மொராக்கோவிலிருந்து விலக்கிக் கொண்டது. எனவே ஜெர்மனி

இங்கிலாந்தை பழி வாங்க விரும்பியது. இது போருக்கு வழி வகுத்தது.

### பால்கன் பிரச்சனை

ஆட்டோமானிய துருக்கியின் கட்டுப்பாட்டிலிருந்த பால்கன் பகுதி நாடுகளான செர்பியா, பல்கேரியா, அல்பேனியா, கிரீஸ் மற்றும் மாண்டி நீக்ரோ போன்ற நாடுகள், துருக்கி பலவீனமடைந்ததையடுத்து தங்களது சுதந்திரத்தை அறிவித்துக்கொண்டன. 1912 ஆம் ஆண்டு பால்கன் நாடுகள்- துருக்கிக்கு எதிராகப் போரை அறிவித்தன. இது முதல் பால்கன் போர் எனப்பட்டது. இப்போரில் துருக்கி தோற்கடிக்கப்பட்டு, லண்டன் உடன்படிக்கையின் மூலம் போர் முடிவுக்கு வந்தது. போரின் முடிவில் கிடைத்த பகுதிகளைப் பிரித்துக் கொள்வதில் செர்பியா விற்கும் பல்கேரியாவிற்குமிடையே பிரச்சனைகள் ஏற்பட்டன. இதனால் 1913 ஆம் ஆண்டு பால்கன் நாடுகள் பல்கேரியா மீது போரை அறிவித்தது. போரில் பல்கேரியா தோற்கடிக்கப்பட்டு, செர்பியா பெரும் பகுதிகளைத் தன்னோடு சேர்த்துக்கொண்டது. தோற்கடிக்கப்பட்ட துருக்கியும், பல்கேரியாவும் தங்களது பகுதிகளைத் திருப்பிப் பெற ஜெர்மனியிடம் உதவி கோரின. இது போருக்கு வழி வகுத்தது.

### பிரான்சின் ஆர்வம்

பிரான்சு - பிரஷ்யா இடையே நடைபெற்ற பிராங்கோ-பிரஷ்யப் போரின் விளைவாக தான் இழந்த அல்சேஸ், லொரைன் பகுதிகளை ஜெர்மனியிடமிருந்து திரும்பப் பெற வேண்டுமென்று பிரான்சு விரும்பியது. இப்பகுதிகள் ஜெர்மனியினுடைய தொழில் வளர்ச்சிக்கு மூலக்காரணமாக விளங்கின. எனவே இப்பகுதிகளை திரும்பப்பெற வேண்டுமென்று பிரான்சு நினைத்தது.

### உடனடிக்காரணம் (செராஜிவோ படுகொலை)

1878 ஆம் ஆண்டு நடைபெற்ற பெர்லின் மாநாட்டில் போஸ்னியா மற்றும்

ஹெர்சிகோவினா பகுதிகளை ஆட்சி செய்யும் உரிமை ஆஸ்திரியா-ஹங்கேரிக்கு வழங்கப்பட்டது. ஆனால் அவற்றை இணைத்துக்கொள்ள கூடாது என அறிவிக்கப்பட்டது. செர்பியர்கள் அதிகமாக வாழும் போஸ்னியா மற்றும் ஹெர்சிகோவினா பகுதிகளை செர்பியாவிற்கு வழங்கியிருக்கவேண்டும். ஆனால் 1908 ஆம் ஆண்டு, பெர்லின் மாநாட்டு முடிவிற்கு மாறாக, செர்பியப்பகுதிகளை ஆஸ்திரியா தன் நாட்டுடன் இணைத்துக் கொண்டது. இது ஆஸ்திரியா, செர்பியா இடையே பகைமையை ஏற்படுத்தியது.

இச் சூழ்நிலையில் 1914-ஆன் 28 ஆம் நாள் போஸ்னிய தலைநகர் செராஜிவோ நகரில் செர்பிய தீவிரவாத இளைஞன் ஒருவனால் ஆஸ்திரிய நாட்டு பட்டத்து இளவரசர் பிரான்சிஸ் பெர்டினாண்டும், அவரது மனைவி இசபெல்லாவும் சுட்டுக் கொல்லப்பட்டனர். இது குறித்து விளக்கம் அளிக்கவேண்டும் என ஆஸ்திரியா கோரியது. ஆனால் செர்பியாவின் பதில், ஆஸ்திரியாவிற்கு திருப்தி அளிக்காததால், ஆஸ்திரியா 1914 ஆம் ஆண்டு ஜூலை 28 ஆம் தேதி செர்பியா மீது போரை அறிவித்தது.

இரஷ்யா, ஆஸ்திரியாவிற்கு எதிராக செர்பியாவிற்கு உதவிக்கரம் நீட்டி, தனது படைகளை அனுப்பியது. இதனைக் கண்ட ஜெர்மனி, இரஷ்யாவிற்கு எதிராக போரை அறிவித்தது. பிரான்சு தனது நட்பு நாடான இரஷ்யாவிற்கு ஆதரவாக போரில் இறங்கியது. எனவே ஜெர்மனி, பிரான்சுமீது போர் அறிவிப்பு செய்தது. இதனைக் கண்ட இங்கிலாந்து, பிரான்சுடன் சேர்ந்து கொள்ளவே முதல் உலகப்போர் தொடங்கியது.

### போரின் போக்கு

முதல் உலகப்போர் 1914 ஆம் ஆண்டு சூலை மாதம் 28 ஆம் நாள் தொடங்கி 1918 ஆம் ஆண்டு நவம்பர் மாதம் 11 ஆம் நாள் முடிவற்றது. போரின்போது ஜெர்மனியும் அதன் கூட்டணி நாடுகளும் மைய நாடுகள்

(Central Powers) எனவும், இங்கிலாந்தும் அதன் நட்பு நாடுகளும் **நேசநாடுகள்** (Allied) எனவும் அழைக்கப்பட்டன. பிரங்கிப்படை மற்றும் நீர்மூழ்கிக் கப்பல்கள் போரில் உபயோகப்படுத்தப்பட்டன.

### மேற்கு முனைப் போர்க்களம்

ஜெர்மனி, பெல்ஜியம் வழியாக பிரான்சின் மீது படையெடுத்தது. ஜெர்மனியின் முன்னேற்றத்தை ஆங்கிலேய-பிரெஞ்சுப் படைகளால் தடுத்து நிறுத்த முடியவில்லை. ஆங்கில-பிரெஞ்சுப் படைகள் மார்ன் நதிக்கரைப் போரில் ஜெர்மானியப் படைகளைத் தடுத்து முன்னேறாமல் இருக்கச் செய்தனர். இரு படைகளும் பதுங்கு குழிப்போர் முறையைப் பின்பற்றினர்.

### கிழக்கு முனைப் போர்க்களம்

இரஷ்யப் படைகள் ஜெர்மனியையும், ஆஸ்திரியாவையும் தாக்கின. ஆனால் டானென்பர்க் போரில் இரஷ்யா படுதோல்வியுற்றது. இச்சமயத்தில் ஆஸ்திரியா துன்புறவே, ஜெர்மனி அதற்கு ஆதரவு அளித்தது. ஜெர்மனியின் கடுமையான தாக்குதலை எதிர்கொள்ள இயலாமல் இரஷ்யப் படைகள் ஆஸ்திரியப் பகுதிகளை விட்டு வெளியேறின.

### கிழக்குமுனை அருகாமைப் போர்க்களம்

1914 ஆம் ஆண்டு அக்டோபர் மாதம் துருக்கி, மைய நாடுகளுக்கு ஆதரவாக போரில் இறங்கியது. இது ரஷ்யாவுக்கும் அதனோடு உள்ள கூட்டணி நாடுகளுக்கும் ஒரு சாட்டை அடியாக மாறி, இறுதியில் இரு நாடுகளுக்கிடையே இருந்த தொடர்பு துண்டிக்கப்பட்டது. ஆங்கிலப் படை டார்டனல்ஸ் பகுதியை கட்டுப்படுத்தும் பொருட்டும், கான்ஸ்டாண்டிநோபிளைக் கைப்பற்றி **கலிபோலி** (Gallipoli) பகுதிகளைப் பிடிக்கத்திட்டமிட்டது. ஆனால் டார்டனல்ஸ் பகுதியைப் பிடிக்கும் முயற்சியில் முற்றிலும் தோல்வியைத் தழுவினது.

## போரில் பல்கேரியா மற்றும் ருமேனியா


1915ஆம் ஆண்டு டாண்டனலஸ் போரில் ஆங்கிலப் படைக்கு ஏற்பட்டதோல்வி பல்கேரியாவை மைய நாடுகள் பக்கம் சேர வைத்தது. 1916 ஆம் ஆண்டு ருமேனியா, நேச நாடுகளுடன் சேர்ந்தது.

## கடற்போர்

ஆங்கில கப்பற்படை வடகடல் பகுதியை தனது கட்டுப்பாட்டிற்குள் வைத்திருக்கும்போது, பிரெஞ்சுப்படையும் இத்தாலியப்படையும் சேர்ந்து பிரிட்டனின் ஆதரவுடன் மத்தியத் தரைக்கடல் பகுதியில் ஆதிக்கம் செலுத்தின. டாகர் நதிக்கரை போரில், ஜெர்மானியப் படைகள் ஆங்கில படைகளால் அழிக்கப்பட்டன. 1916 ஆம் ஆண்டு நடைபெற்ற ஐட்லாண்டு போரில் ஜெர்மானியப் படைகள் தோல்வியுற்று பின்வாங்கின. ஆங்கிலேயர்களின் கப்பற்படைக் கட்டுப்பாட்டைத் தகர்க்க முடியாததால், ஜெர்மனி நீர்மூழ்கிக் கப்பல்களைப் போரில் இறக்கியது. நீர்மூழ்கிக் கப்பல் போர் முறையினால் நேச நாடுகளின் போர்க்கப்பல்கள் பல மூழ்கடிக்கப்பட்டு பெருமளவு உயிரிழப்பு ஏற்பட்டது.

## அமெரிக்கா போரில் ஈடுபடுதல்

1917 ஆம் ஆண்டு அமெரிக்கக் கொடிகளை ஏந்திய லூசிடானியா உட்பட நான்கு வணிகக்கப்பல்களை ஜெர்மானிய நீர்மூழ்கிக் கப்பல் மூழ்கடித்தன.



லூசிடானியா - அமெரிக்க கப்பல்

இதில் நூற்றுக்கணக்கான அமெரிக்கர்கள் கொல்லப்பட்டனர்.

இந்நிகழ்ச்சி அமெரிக்க குடியரசுத்தலைவர் உட்ரோவில்சனை கோபமுறச் செய்தது. எனவே அவர் 1917 ஆம் ஆண்டு ஏப்ரல்-6 ஆம் நாள் புனித வெள்ளியன்று ஜெர்மனி மீது போர் அறிவிப்பு செய்தார்.

## இரஷ்யா பின் வாங்குதல்


முதல் உலகப் போரினால் இரஷ்யா பெருமளவு பாதிக்கப்பட்டது. பெருமளவு உயிரிழப்பும், பொருளாதார சீரழிவும் ஏற்பட்டது. இதனால் மக்களிடையே அதிருப்தி ஏற்பட்டது. இதன் வெளிப்பாடாக 1917ஆம் ஆண்டு அக்டோபர் புரட்சி இரஷ்யாவில் தோன்றியது. இப்புரட்சியினால், இரஷ்யாவை ஆட்சி செய்து வந்த சார் மன்னரின் ஆட்சி, வெளினால் தூக்கி எறியப்பட்டது. எனவே இரஷ்யா போரிலிருந்து தன்னை விலக்கிக் கொண்டது. 1918ஆம் ஆண்டு பிராஸ்ட்-லிடோஸ்க் உடன்படிக்கையினை மைய நாடுகளுடன் ஏற்படுத்திக்கொண்டது.

## போரின் முடிவு

ஆரம்பத்தில் மையநாடுகள் சில வெற்றிகளைப் பெற்றபோதிலும் இறுதியில் அவை தோல்வியையே தழுவின. ஜெர்மனி போரில் தோல்வியைத் தழுவினது. இதனை கண்ணுற்ற துருக்கியும், பல்கேரியாவும் அச்சமடைந்தன. ஆஸ்திரியா சமாதானத்தை எதிர்நோக்கியது. ஜெர்மானியப்பேரரசர் இரண்டாம் கெய்சர் வில்லியம், போரைச் சமாளிக்க முடியாமல் தனது பதவியைத் துறந்து ஹாலந்து நாட்டுக்கு தப்பியோடினார். எனவே வேறு வழியின்றி ஜெர்மனி, 1918 ஆம் ஆண்டு நவம்பர் 11 ஆம் நாள் அமைதியை நாடியது.

## போரின் விளைவுகள்

1919 ஆம் ஆண்டு பாரீசில் நடைபெற்ற அமைதி மாநாட்டின் மூலம் முதல் உலகப்போர் முடிவுக்கு வந்தது. இம்மாநாட்டில் கலந்து கொண்ட முக்கியத் தலைவர்கள், பிரான்சு நாட்டு கிளமென்சு, பிரிட்டன் நாட்டு லாயிட் ஜார்ஜ், இத்தாலி நாட்டு ஆர்லண்டோ, அமெரிக்க ஐனாதிபதி உட்ரோவில்சன் ஆகியோர் ஆவர். ஜெர்மனி அமைதி




உடன்படிக்கையில் கையெழுத்திட்டது. இது வெர்செயில்ஸ் உடன்படிக்கை என்று அழைக்கப்பட்டது. மேலும் இம் மாநாட்டில் பல்வேறு உடன்படிக்கைகள் தோல்வியற்ற நாடுகளுடன் செய்து கொள்ளப்பட்டன. ஜெர்மெயின் உடன்படிக்கை (Treaty of Germaine) ஆஸ்திரியாவுடன் செய்து கொள்ளப்பட்டது. ஹங்கேரியுடன் டிரையனான் (Traianon) உடன்படிக்கையும், பல்கேரியாவுடன் நியூலி (Neuilly) உடன்படிக்கையும், துருக்கியுடன் செவ்ரேஸ் (Severes) உடன்படிக்கையும் செய்து கொள்ளப்பட்டன. அமெரிக்க அதிபர் உட்ரோ வில்சன் தனது 14 அம்சக் கோட்பாடுகளையும் வெளியிட்டார்.

**வெர்செயில்ஸ் உடன்படிக்கையின் முக்கிய அம்சங்கள்**

1. சர்வதேச சங்கத்தின் வடிவமைப்பு வரையறுக்கப்பட்டது.
2. ஜெர்மனியின் படைகள் குறைக்கப்பட்டு, அதன் மீது பெரும் போர் இழப்பீடு சமத்தப்பட்டது.
3. ஜெர்மனி தன்னிடமிருந்த அல்சேஸ், லொரைன் பகுதிகளை பிரான்சிடம் ஒப்படைத்தது. மேலும் நிலக்கரி

சுரங்கம் அமைந்துள்ள சார் பகுதிகளை 15 ஆண்டுகளுக்கு வைத்துக் கொள்ளும் குத்தகை உரிமையையும் பிரான்சுக்கு அளித்தது.

4. ஜெர்மனியின் கடல்கடந்த குடியேற்றங்களை, வெற்றி பெற்ற நாடுகள் தங்களுக்குள் பங்கிட்டுக்கொண்டன.
5. ஜெர்மனி, இரஷ்யா, ஆஸ்திரியா மற்றும் துருக்கி ஆகிய நாடுகளில் மன்னராட்சி ஒழிக்கப்பட்டது.
6. இப்போர் பெருந்த பொருளாதாரச் சேதத்தையும், உயிர்ச் சேதத்தையும் ஏற்படுத்தியது.
7. பல்வேறு நாடுகளில் மன்னராட்சி ஒழிக்கப்பட்டு, ஜனநாயக ஆட்சி மலர்ந்தது. செக்கோஸ்லோவாகியா மற்றும் போலந்து நாட்டில், குடியரசுகள் தோன்றின.
8. ஆஸ்திரியா மற்றும் ஹங்கேரி குடியரசுகள் அங்கீகரிக்கப்பட்டன.
9. லிதுவேனியா, லாட்வியா மற்றும் எஸ்தோனியா நாடுகளுக்குச் சுதந்திரம் வழங்கப்பட்டது.



பாரிஸ் மாநாட்டில் கலந்து கொண்ட பிரதிநிதிகள்

10. வெற்றிபெற்ற நாடுகள் தோல்வியற்ற நாடுகள் மீது தேவையற்ற, சாதகமற்ற உடன்படிக்கைகளை ஏற்றுக் கொள்ளுமாறு வற்புறுத்தின. இது மற்றுமொரு உலகப்போருக்கு வித்திட்டது.
11. டான்சிக் நகருக்கு சர்வதேச அங்கீகாரம் அளிக்கப்பட்டது.

### சர்வதேச சங்கம் 1920 (League of Nations)

முதல் உலகப் போர், உலக நாடுகளில் மிகப்பெரும் பொருள் சேதத்தையும், உயிர்சேதத்தையும் ஏற்படுத்தியது. உலக நாடுகள் அனைத்தும் நேர்முகமாகவோ, மறைமுகமாகவோ, இப்போரினால் பெரிதும் பாதிக்கப்பட்டன.



உட்ரோ வில்சன்

எனவே இனி உலகில் இத்தகைய போர் ஏற்படாமல் தடுக்க ஒரு சர்வதேச அமைப்பு தேவை என்பதை உலக நாடுகள் உணர்ந்தன. அமெரிக்க ஜனாதிபதி உட்ரோ வில்சன் முயற்சியால் 1919 ஆம் ஆண்டு ஜனவரி மாதம் பாரிசில் அமைதி மாநாடு கூட்டப்பட்டது. இதில் 42 நாடுகள் கலந்து கொண்டன. இம்மாநாட்டில் பத்து உறுப்பினர்கள் கொண்ட ஒரு குழு அமைக்கப்பட்டது. இக்குழுவில் இடம் பெற்ற முக்கியத் தலைவர்கள் உட்ரோ வில்சன் (அமெரிக்கா), லாயிட்ஸ் ஜார்ஜ் (பிரிட்டன்), ஜார்ஜ் கிளமென்சு (பிரான்சு) மற்றும் ஆர்லாண்டோ (இத்தாலி) ஆவர். இக்குழுவின் ஆலோசனைப்படி உலகத்தில் அமைதியை நிலைநாட்டவும்,

போர் மூளுவதைத் தடுக்கவும் மற்றும் நாடுகளிடையே ஒற்றுமையை வளர்க்கவும் சர்வதேச சங்கம் தேவை என்று முடிவு செய்யப்பட்டது. இதன் அடிப்படையில் 1920 ஆம் ஆண்டு ஜனவரி 20 ஆம் நாள் சர்வதேச சங்கம் தோற்றுவிக்கப்பட்டது. இதன் தலைமையகம் சுவிட்சர்லாந்து நாட்டில் உள்ள ஜெனீவா நகரில் நிறுவப்பட்டது.



சர்வதேச சங்கம் தலைமையகம் - ஜெனீவா

சர்வதேச சங்கம் அமைக்கப்படுவதற்கு முன்பே 1. சர்வதேசச் சமுதாயம் (1915) 2. உலக அமைதிக்கூட்டமைப்பு (1917) 3. சுதந்திர நாடுகளின் சர்வதேச சங்கம் (1918) போன்ற அமைப்புகள் தோற்றுவிக்கப்பட்டன.

### சர்வதேச சங்கத்தின் அடிப்படைக் கொள்கைகள்

1. உலகநாடுகளிடையே ஒற்றுமை, பாதுகாப்பு மற்றும் அமைதியை நிலைநாட்டுவது.
2. உறுப்பு நாடுகள் தங்கள் அண்டை நாடுகளின் எல்லைகளை மதித்து நடத்தல், அந்நாடுகளில் ஆக்கிரமிப்பு செய்யாமலிருத்தல்.
3. உறுப்பு நாடுகள் தங்களுக்குள் ஏற்படும் பிரச்சனைகளை சர்வதேச சங்கத்தின் மூலம் சுமுகமான முறையில் தீர்த்துக்கொள்ள வேண்டும். மேலும் நாடுகள் குறைந்தது மூன்று மாதங்களாவது சர்வதேச சங்கத்தின் முடிவுக்காகக் காத்திருக்க வேண்டும்.

4. உறுப்பு நாடுகள் ஏதேனும் சர்வதேச சங்கத்தின் விதிமுறைகளை மீறி மற்ற நாடுகளை ஆக்கிரமிப்பு செய்தால், பாதிப்புக்குள்ளான நாட்டை ஆயுதங்களைக் கொடுத்தாவது பாதுகாக்க வேண்டும்.
5. சர்வதேச சங்கத்தின் கொள்கைகளுக்கு எதிரான எல்லா உடன்படிக்கைகளையும் கைவிடுதல் போன்றவை சர்வதேச சங்கத்தின் அடிப்படைக் கொள்கைகளாகக் கருதப்பட்டன.

#### சர்வதேச சங்கத்தின் அங்கங்கள்

1. பொதுச்சபை
2. நிர்வாக சபை
3. செயலகம்
4. சர்வதேச நீதிமன்றம்
5. சர்வதேச தொழிலாளர் அமைப்பு

#### சர்வதேச சங்கத்தின் சாதனைகள்

சர்வதேச சங்கம் நடைமுறையிலிருந்த 20 ஆண்டுகளில் பல்வேறு பிரச்சனைகளுக்குத் தீர்வு நல்கி, சமாதானத்தை ஏற்படுத்த முயற்சி செய்ததில் ஓரளவு வெற்றி பெற்றது.

1. பின்லாந்து - சுவீடன் இடையே பால்டிக் கடல் பகுதியில் அமைந்துள்ள ஆலந்து தீவு உரிமைப் பிரச்சினையை தீர்த்து வைத்தது.
2. சைலீசியாவின் எல்லைப் பிரச்சனையைத் தீர்த்து போலந்து-ஜெர்மனி இடையே போர் ஏற்படுவதை தடுத்தது.
3. கிரீஸ் நாட்டிற்கும் இத்தாலிக்கும் இடையே ஏற்பட்ட கார்ஃபூ தீவுப்பிரச்சினையை தீர்த்து வைத்தது.
4. கிரீஸ் நாட்டிற்கும் பல்கேரியாவிற்கும் இடையே ஏற்பட்ட எல்லைப் பிரச்சனையைத் தீர்த்து வைத்தது.

5. ஜெர்மனி 1926-ம் ஆண்டு சர்வதேச சங்கத்தில் இணையவும், அதனைத் தொடர்ந்து 1934 ஆம் ஆண்டு சோவியத் ரஷ்யா சங்கத்தில் இணையவும் நடவடிக்கை மேற்கொண்டது.
6. பெரு நாட்டிற்கும், கொலம்பியாவிற்கும் இடையே ஏற்பட்ட எல்லைப் பிரச்சனையைத் தீர்த்து வைத்தது.
7. தனது பிற அமைப்புகள் மூலம் உலக நாடுகளில் பரவிய பல்வேறு நோய்களை தீர்க்கப்பாடுபட்டது.
8. அகதிகள் மற்றும் தொழு நோயாளிகள் மறு வாழ்விற்காக பேருதவி புரிந்தது. இதன் மூலம் நாடுகளிடையே பண்பாடு கூட்டுறவு வளரவும் பாடுபட்டது.
9. உலக நாடுகளின் கல்வித் தரத்தை உயர்த்தவும் பாடுபட்டது.
10. சர்வதேச நீதிமன்றம் 30 வழக்குகளை சந்தித்து அதில் சில வழக்குகளுக்கு தீர்வுகளையும் சில வழக்குகளுக்கு ஆலோசனைகளையும் வழங்கியுள்ளது.

#### சர்வதேச சங்கத்தின் தோல்விக்கான காரணங்கள்

சர்வதேச சங்கம் தன்னுடைய கொள்கையான, நாடுகளுக்கிடையே ஏற்படும் பிரச்சனைகளை அமைதியான முறையில் தீர்த்து வைப்பது என்ற அடிப்படைக் கொள்கையில் முழுமையாக வெற்றிபெற இயலவில்லை. இது உறுப்பு நாடுகளால் உருவாக்கப்பட்ட குறையேயன்றி, சர்வதேச சங்கத்தினால் ஏற்பட்ட குறையன்று.

1. சர்வதேச சங்கம் அமைவதற்குக் காரணமாக இருந்தவர் அமெரிக்க ஐக்கிய நாடுகளின் குடியரசுத் தலைவர். ஆனால் அமெரிக்கா சர்வதேச சங்கத்தில் உறுப்பினராக ஆகவில்லை. இதனால் சர்வதேச சங்கம் வலுவான அடித்தளமில்லாத கட்டிடம் போல் வலுவிழந்து போனது.



2. சங்கத்தின் முடிவுகளுக்கு உடன்படாத உறுப்பு நாடுகள் சங்கத்திலிருந்து வெளியேறலாம் என்ற உரிமை வழங்கப்பட்டு இருந்தது, சங்கத்தைச் செயல் இழக்கச் செய்தது.

3. 1931 ஆம் ஆண்டு ஜப்பான் மஞ்சூரியாவைக் கைப்பற்றி. மஞ்சுக்கோ எனப்பெயர் மாற்றம் செய்து அதில் ஒரு பொம்மை அரசாங்கத்தை ஏற்படுத்தியது. இதனை சர்வதேச சங்கம் எதிர்த்த போது, ஜப்பான் உறுப்பினர் பதவியை இராஜினாமா செய்து வெளியேறியது. இது சர்வதேச சங்கத்தை செயல் இழக்கச் செய்தது.

4. சர்வதேச சங்கம் தனக்கென ஒரு நிரந்தர படையினை வைத்துக் கொள்ளவில்லை. இதனால் தனது முடிவுகளை செயல்படுத்த இயலவில்லை.

5. ஜெர்மனி, இத்தாலி மற்றும் ஜப்பானில் தோன்றிய சர்வாதிகாரம், சர்வதேச சங்கத்தின் தோல்விக்கு முக்கியக் காரணம் ஆகும்.

6. சர்வதேச சங்கத்தில் செல்வாக்கு பெற்றிருந்த தலைவர்கள் நடைமுறைச் சிக்கலுக்கு தீர்வு காண தவறினர். எனவே இச்சங்கம் முட்டாள்களின் சங்கம் என குறிப்பிடப்பட்டது.

இக்குறைகள் அனைத்தும் சர்வதேச சங்கம் தோல்வி அடைவதற்கு காரணங்களாக அமைந்தன. இருப்பினும் தன்னால் இயன்றவரை பிரச்சனைகளுக்கு சர்வதேச சங்கம் தீர்வு காண முயற்சி செய்தது. இது பின்னர் ஐக்கிய நாடுகள் சபை (UNO) அமைய முன்னோடியாக அமைந்தது.

### பயிற்சி

#### அ. சரியான விடை தருக.

1. உலகம் முழுவதையும் ஆதிக்கம் செலுத்தும் திறமை ஜெர்மனிக்கு மட்டுமே உள்ளது எனக் கூறியவர்.

அ) பிஸ்மார்க்

ஆ) கெய்சர் இரண்டாம் வில்லியம்

இ) ஹிட்லர்

ஈ) முசோலினி

2. கெய்சர் இரண்டாம் வில்லியம் கப்பற்படையை நிறுத்தியிருந்த இடம்.

அ) ஹெலிகோலாந்து

ஆ) ஹாலந்து

இ) ஜட்லாந்து

ஈ) அயர்லாந்து

3. பிரான்சு திரும்பப் பெற விரும்பிய இடங்கள்.

அ) அல்சேஸ் மற்றும் லொரைன்

ஆ) போஸ்னியா மற்றும் ஹெர்சுகோவினா

இ) ஆஸ்திரியா மற்றும் ஹங்கேரி

ஈ) எஸ்தோனியா மற்றும் லாட்வியா

4. ஆஸ்திரிய பட்டத்து இளவரசர்

அ) பிரான்சிஸ் பெர்டினான்டு

ஆ) பிரான்சிஸ் டியூக்

இ) பிரான்சிஸ் டி லெசுப்ஸ்

ஈ) பிரான்சிஸ் பேயாகன்

5. ஆஸ்திரியா சொப்பியா மீது படையெடுத்த நாள்

அ) ஜூலை 28, 1914

ஆ) ஜூன் 28, 1914

இ) மார்ச் 28, 1914

ஈ) ஆகஸ்ட் 28, 1914

6. ஜெர்மனி பிரான்சின் மீது படையெடுக்க இதன் வழியாகச் சென்றது

அ) நெதர்லாந்து

ஆ) லக்ஸம்பர்க்

இ) ரைன்லாந்து

ஈ) பெல்ஜியம்

7. துருக்கி தனது ஆதரவை வழங்கியது.  
அ) கூட்டு நாடுகள்                      ஆ) அச்ச நாடுகள்  
இ) மைய நாடுகள்                      ஈ) வளர்ச்சியடைந்த நாடுகள்
8. ஆங்கிலேயர்களுக்கு படுதோல்வியாக அமைந்தது.  
அ) ஜெர்மானியப் படையெடுப்பு      ஆ) பிரெஞ்சுப் படையெடுப்பு  
இ) டாண்டனல்ஸ் படையெடுப்பு      ஈ) கியூபா படையெடுப்பு
9. ஜெர்மனியால் மூழ்கடிக்கப்பட்ட அமெரிக்காவின் புகழ் பெற்ற வணிக கப்பல்  
அ) லுப்டாப்                      ஆ) ராயல்                      இ) லூசிட்டானியா                      ஈ) பெர்லின்
10. ரஷ்யாவில் சார் வம்ச ஆட்சியை முடிவுக்குக் கொண்டுவந்தவர்.  
அ) லெனின்                      ஆ) கார்ல் மாக்ஸ்                      இ) மார்டோவ்                      ஈ) ஸ்டாலின்
11. ஜெர்மானிய கப்பற்படை தகர்க்கப்பட்ட கடல்போர்  
அ) ஜூட்லாந்து                      ஆ) டாகர் பாங்க்                      இ) வடகடல்                      ஈ) பால்டிக் கடல்
12. ஜெர்மனி அமைதியை வேண்டிய நாள்.  
அ) நவம்பர் 11, 1918                      ஆ) நவம்பர் 21, 1918  
இ) நவம்பர் 12, 1918                      ஈ) நவம்பர் 22, 1918
13. முதல் உலகப் போரை முடிவுக்குக் கொண்டு வந்தது.  
அ) லண்டன் அமைதி மாநாடு                      ஆ) ரோம் அமைதி மாநாடு  
இ) பெர்லின் அமைதி மாநாடு                      ஈ) பாரிஸ் அமைதி மாநாடு
14. சர்வதேச சங்கம் அதிகாரபூர்வமாகத் தோன்றிய நாள்.  
அ) மார்ச் 7, 1930                      ஆ) மார்ச் 2, 1928  
இ) ஜனவரி 20, 1920                      ஈ) ஜனவரி 20, 1924

### ஆ. பொருத்துக.

- |                         |           |
|-------------------------|-----------|
| 1. கிளமன்சு             | பிரிட்டன் |
| 2. ஆர்லாண்டோ            | பிரான்சு  |
| 3. லாயிட்ஸ் ஜார்ஜ்      | ஜெர்மனி   |
| 4. உட்ரோ வில்சன்        | ஆஸ்திரியா |
| 5. கெய்சர் வில்லியம் II | ரஷ்யா     |
|                         | அமெரிக்கா |
|                         | இத்தாலி   |

- |                           |                                   |
|---------------------------|-----------------------------------|
| 1. வெர்சேல்ஸ் உடன்படிக்கை | ருமேனியா                          |
| 2. டிரையனான் உடன்படிக்கை  | துருக்கி                          |
| 3. நியூலி உடன்படிக்கை     | இத்தாலி                           |
| 4. செவ்ரேஸ் உடன்படிக்கை   | ஹங்கேரி                           |
| 5. ஜெர்மன் உடன்படிக்கை    | ஆஸ்திரியா<br>ஜெர்மனி<br>பல்கேரியா |

**இ. கருக்கமான விடையளி.**

1. ஜெர்மனிக்கு குடியேற்றங்கள் ஏன் தேவைப்பட்டது ?
2. மொராக்கோ பிரச்சனை – குறிப்பு வரைக.
3. முதல் உலகப் போருக்கான உடனடி காரணம் யாது ?
4. கிழக்கு முனைப் போர்களம் – விவரி.
5. கடற்போர் பற்றி சிறு குறிப்பு தருக.
6. முதல் உலகப் போரில் அமெரிக்கா ஈடுபட்டதற்கான காரணம் என்ன ?
7. வெர்சேல்ஸ் உடன்படிக்கையின் ஷரத்துக்களில் இரண்டினைக் குறிப்பிடுக.
8. சர்வதேச சங்கத்தின் அடிப்படைக் கொள்கைகளில் எவையேனும் இரண்டினை எழுதுக.
9. சர்வதேச சங்கத்தின் அங்கங்கள் யாவை ?
10. சர்வதேச சங்கத்தின் தோல்விக்கான எவையேனும் இரண்டு காரணங்களைக் குறிப்பிடுக.

**ஈ. ஒவ்வொரு தலைப்பின் கீழ் கொடுக்கப்பட்டுள்ள அனைத்து வினாக்களுக்கும் விடையளிக்க.**

1. ஜெர்மனியின் பேராசை
  - அ) முதல் உலகப் போரின் போது ஜெர்மனியின் அரசர் யார் ?
  - ஆ) அவரின் நம்பிக்கை என்ன ?
  - இ) அவரால் சகித்துக் கொள்ள முடியாதது எது ?
  - ஈ) எங்கு கப்பற்படைத் தளம் அமைத்திருந்தார் ?
2. பால்கன் பிரச்சனை
  - அ) பால்கன் நாடுகளைக் குறிப்பிடுக.
  - ஆ) முதல் பால்கன் போர் எவ்வாறு முடிவுக்கு வந்தது ?
  - இ) ஏனைய பால்கன் நாடுகள் பல்கேரியா மீது ஏன் போர் தொடுத்தன ?
  - ஈ) இரண்டாம் பால்கன் போரின் முடிவு என்ன ?

3. உடனடிக்காரணம்

- அ) பாஸ்னியா மற்றும் ஹெர்சுகோவினாவை எப்பொழுது ஆஸ்திரியா இணைத்தது ?  
ஆ) ஆஸ்திரிய நாட்டு பட்டத்து இளவரசர் யார் ?  
இ) அவருக்கு நேர்ந்தது என்ன ?  
ஈ) ஆஸ்திரியா என்ன செய்தது ?

4. போரின் போக்கு

- அ) முதல் உலகப் போரின் காலம் என்ன ?  
ஆ) மைய நாடுகள் யாவை ?  
இ) நேச நாடுகள் யாவை ?  
ஈ) போரில் உபயோகப்படுத்தப்பட்ட போர்க் கருவிகள் யாவை ?

5. கிழக்கு முனைப் போர்க்களம்

- அ) துருக்கி எந்த ஆண்டு போரில் ஈடுபட்டது ?  
ஆ) இது ஏன் ஒரு சாட்டையடியாகக் கருதப்படுகிறது ?  
இ) பிரிட்டன் கலிபோலி தீபகற்பத்தை பிடிக்க விரும்பியது ஏன் ?  
ஈ) டார்டானல்ஸ் படையெடுப்பின் விளைவுகள் யாவை ?

6. போர் விளைவுகள்

- அ) உடன்படிக்கையின் முக்கிய அம்சங்கள் எவ்வாறு எழுதப்பட்டன ?  
ஆ) ஜெர்மனி பிரான்சிடம் இழந்தவையாவை ?  
இ) மன்னராட்சியை முடிவுக்குக் கொண்டு வந்த நாடுகள் யாவை ?  
ஈ) புதிதாகத் தோன்றிய குடியரசுகள் யாவை ?

7. சர்வதேச சங்கம்

- அ) சர்வதேச சங்கத்திற்கு முன் தோன்றிய சில சர்வதேச அமைப்புகளின் பெயர்களை எழுதுக.  
ஆ) சர்வதேச சங்கத்தின் தலைமையகம் எங்கு அமைந்துள்ளது ?  
இ) உறுப்பு நாடுகள் தங்கள் பிரச்சனைகளுக்கு எவ்வாறு தீர்வு காண வேண்டும் ?  
ஈ) ஜப்பான் எப்போது மஞ்சூரியாவைக் கைப்பற்றியது.

**உ. கீழ்க் கண்ட வினாக்களுக்கு ஒரு பத்தி அளவில் விடை தருக.**

1. பால்கன் பிரச்சனை முதல் உலகப் போருக்கு வழிவகுத்தது எவ்வாறு ?
2. முதல் உலகப் போரின் விளைவுகள் யாவை ?
3. சர்வதேச சங்கத்தின் சாதனைகளை விளக்குக.
4. சர்வதேச சங்கத்தின் தோல்விக்கான காரணங்களை விவரி.

**ஊ. செயல்முறை.**

ஐரோப்பிய வரைபடத்தில் கீழ்க்கண்ட இடங்களைக் குறிக்கவும்.

- அ) டானின் பெர்க்                      ஆ) மார்ன் ஆறு                      இ) ஜூட்லாந்து  
ஈ) டார்டெனல்ஸ்                      உ) டான்சிக்

### 3. இரு உலகப்போர்களுக்கிடையே உலக நிலை கி.பி.1919-கி.பி.1939 பொருளாதார பெருமந்தம்

1930-ஆம் ஆண்டின் தொடக்கத்தில் ஏற்பட்ட பொருளாதார பெருமந்தம் இரு உலகப்போர்களுக்கிடையில் உலக நாடுகளிடையே ஏற்பட்ட முக்கிய நிகழ்வாகும். இது சோவியத் இரஷ்யாவைத் தவிர மற்ற பெரிய நாடுகளை அதிக அளவில் பாதித்தது. அமெரிக்க ஐக்கிய நாடுகளில் தொடங்கிய இப்பொருளாதாரச் சரிவு ஏறக்குறைய எல்லா ஐரோப்பிய நாடுகளையும் பாதித்தது.

#### காரணங்கள்

அமெரிக்கப் பங்குச் சந்தையில் ஏற்பட்ட சரிவே பொருளாதாரப் பெருமந்தத்திற்கு முக்கியக் காரணமாகக் கருதப்படுகிறது. பங்குகளின் விலை உயரும் என்ற அனுமானத்தின் அடிப்படையில் மக்கள் கடன் வாங்கி பங்குச் சந்தைகளில் முதலீடு செய்தது இப்பெருமந்தத்தின் காரணமாகும்.



ஹெர்பர்ட் ஹூவரர்

1929 ஆம் ஆண்டு அமெரிக்க குடியரசு தலைவராகப் பொறுப்பேற்ற ஹெர்பர்ட் ஹூவரரின் காலத்தில் பங்கு வணிகம் உச்சக்கட்டத்தை அடைந்தது. பங்கு வர்த்தகத்தில் முதலீடு செய்வதில் அமெரிக்க மக்கள் பேரார்வத்துடன் ஈடுபட்டனர். சமுதாயத்தில் உள்ள

அனைத்துத் தரப்பினரும் பங்குகள் தரும் பங்கு ஆதாயத்திற்கு மட்டுமின்றி அவற்றை மறுவிற்பனை செய்வதன் மூலம் கிடைக்கும் இலாபத்திற்காகவும் பெருமளவில் பங்கு வணிகத்தில் முதலீடு செய்தனர். இதன் மூலம் வேகமாக செல்வந்தர்கள் ஆகலாம் என்ற எண்ணம் மக்களிடையே ஏற்பட்டது. 1929 ஆம் ஆண்டு அக்டோபர் 24 ஆம் நாள் பங்குகளில் மிகப் பெரியச் சரிவு ஏற்பட்டு, பங்குகளின் விலை சரியத்தொடங்கின.

இது மக்களிடையே அச்சத்தை ஏற்படுத்தியது. இதனால் மக்கள் விரைவாகத் தங்கள் பங்குகளை விற்க முற்பட்டனர். இதனால் பங்குகளின் விலை மேலும் வீழ்ச்சியடைந்தது. இதனைத் தொடர்ந்து வங்கிகள் செயல்பட முடியாதநிலை ஏற்பட்டதாலும், கடன் வழங்க இயலாததாலும் விவசாய உற்பத்தி, தொழில் வளர்ச்சி ஆகியவை வீழ்ச்சியடைந்தன.

#### ஹூவரரின் மீட்பு நடவடிக்கைகள்

ஹூவரர் அமெரிக்க ஜனாதிபதியாக பொறுப்பேற்று பல்வேறு மீட்பு நடவடிக்கைகளை மேற்கொண்டார். 1932 ஆம் ஆண்டு ஹூவரரால் அமைக்கப்பட்ட புனரமைப்பு நிதி நிறுவனம், வங்கிகளுக்கும், தொழிற்சாலைகளுக்கும் கடனுதவி அளிக்க முன்வந்தது. இம்முயற்சி உடனடித் தீர்வைத் தராத காரணத்தால் ஹூவரரின் ஆட்சியின் மீது அமெரிக்க மக்கள் நம்பிக்கை இழந்தனர்.

1932 ஆம் ஆண்டு அமெரிக்க ஐக்கிய நாடுகளில் நடைபெற்ற ஜனாதிபதி தேர்தலில் எப்.டி.ஆர் (FDR) என்றழைக்கப்பட்ட பிராங்கலின் டி.ரூஸ்வெல்ட் “நான் உங்களுக்கு உறுதியளிக்கிறேன், அமெரிக்க மக்களுக்குப் புதிய பயனுரிமைக் கொள்கையை அர்ப்பணிக்க நான் உறுதியளிக்கிறேன்” என்று தமது தேர்தல்

அறிக்கையில் உறுதி அளித்தார். இதனால் தேர்தலில் வெற்றி பெற்று 1933ஆம் ஆண்டு மார்ச் 4 ஆம் நாள் அமெரிக்க ஜனாதிபதியாகப் பதவியேற்றார்.



பிராங்கலின் -டி-ரூஸ்வெல்ட்

### எப்.டி.ரூஸ்வெல்ட்

- பொருளாதாரப் பெரும் தாழ்வை முடிவுக்குக் கொண்டுவர எப்.டி.ரூஸ்வெல்ட் (FDR) புதிய பயனுரிமை(New Deal) என்ற புதிய சீரமைப்புக் கொள்கையை உருவாக்கினார். இது உதவி, மீட்பு, சீர்திருத்தம் என்ற மூன்று அம்சங்களை அடிப்படையாகக் கொண்டிருந்தது.
- புதிய சீரமைப்பு திட்டத்தின் அடிப்படையில் டென்னசிப்ள்ளத்தாக்கு திட்டம் அறிவிக்கப்பட்டது. இத்திட்டம் மூலம் இயற்கைவளத்தைக் கொண்டு தொழிற் பெருக்கத்தை ஏற்படுத்துவது மற்றும் விவசாயத்தை ஊக்குவிப்பது ஆகும். அதன்படி அணைகள் கட்டுதல், மின்உற்பத்தி செய்தல், கப்பல் போக்குவரத்துக்கு வழி வகுத்தல், வெள்ளத்தடுப்புப் பணிகளில் ஈடுபடுத்தல், மண்வளத்தைப் பாதுகாத்தல் வளவளப் பாதுகாப்பை ஏற்படுத்துதல் போன்றவை மேம்படுத்தப்பட்டன.

- கூட்டாட்சி அவசர நிவாரண நிர்வாகம் (Federal Emergency Relief Administration) மூலம் ஐநூறு மில்லியன் டாலர்கள் மாநிலமற்றும் உள்ளாட்சி அமைப்புகளுக்கு நிதியாக வழங்கப்பட்டது.
- கூட்டாட்சி ரிசர்வ் வங்கி (Federal Reserve Bank) அமைக்கப்பட்டு வங்கி நிறுவனங்களுக்கும் தொழிற்சாலைகளுக்கும் கடன் வழங்கப்பட்டது.
- பாதுகாப்பு பரிவர்த்தனைச் சட்டம் (The Security Exchange Act) மூலம் பங்குச் சந்தையில் ஈடுபடும் நிறுவனங்களுக்கு உரிமம் வழங்கப்பட்டது.
- தேசிய தொழில் மீட்புச் சட்டம் (The National Industrial Recovery Act) கொண்டு வரப்பட்டு தொழிற்சாலைகளில் சம்பள உயர்வு, பணிநேரக்குறைப்பு போன்ற சீர்திருத்தங்கள் கொண்டுவரப்பட்டன.
- வேளாண்மைப் பொருள் சீரமைப்புச் சட்டம் இயற்றப்பட்டது. இதன் மூலம் அரசு விவசாயிகளுக்கு மானியங்கள் வழங்க வகை ஏற்பட்டது. இம்மானியம் அவர்கள் உற்பத்தி செய்யும் தானியத்தின் அளவைக் குறைத்து விலை உயர்வுக்கு வழிவகுத்தது.

### விளைவுகள்

- புதிய பயனுரிமைச் சட்டத்தின் ஒரு சில திட்டங்களைத் தவிர்த்து மற்ற அனைத்தும் அமெரிக்க பொருளாதாரத்தை வலுவடையச் செய்தன. மக்களுக்கு அரசின் மீது நம்பிக்கை ஏற்படச் செய்தன. பொருளாதார மேன்மைக்கும் உற்பத்திப் பெருக்கத்திற்கும் உறுதியான அடித்தளம் அமைத்துக் கொடுத்தன.

○ புதிய பயனுரிமைச் சட்டத்தின் சில திட்டங்களான முதலாளி, தொழிலாளிகூட்டுப் பேச்சுவார்த்தை, பங்கு வர்த்தனை முறைப்படுத்துதல் மற்றும் வேலை நேரக்கட்டுப்பாடுகள் முதலியன இன்றும் அமெரிக்கர்களின் வாழ்க்கையின் ஒரு அங்கமாகத் திகழ்கின்றன. இந்த பயனுரிமைத் திட்டம்

உலகநாடுகளின் சீர்திருத்தங்களுக்கு வழிகாட்டியாக உள்ளது. இதன் விளைவாக மீண்டும் 1940 ஆம் ஆண்டில் அமெரிக்கப் பொருளாதாரம் இயல்பு நிலைக்குத்திரும்பியது.

### பயிற்சி

#### அ. சரியான விடை தருக.

1. பொருளாதாரப் பெருமந்தம் தோன்றிய நாடு.  
அ) இங்கிலாந்து    ஆ) அமெரிக்கா    இ) பிரான்சு    ஈ) ஜெர்மனி
2. 1929 இல் அமெரிக்க ஜனாதிபதியாக இருந்தவர்.  
அ) தியோடர் ரூஸ்வெல்ட்    ஆ) உட்ரோ வில்சன்  
இ) ஹெர்பர்ட் ஹூவர்    ஈ) எப்.டி.ரூஸ்வெல்ட்
3. அமெரிக்கர்கள் பேரார்வத்துடன் ஈடுபட்ட துறை  
அ) வணிகம்    ஆ) சூதாட்டம்    இ) சினிமா    ஈ) பங்கு வணிகச்சந்தை
4. எப்.டி.ரூஸ்வெல்ட் பதவியேற்ற நாள்  
அ) மார்ச் 4, 1933    ஆ) மார்ச் 4, 1993    இ) ஏப்ரல் 6, 1933    ஈ) ஏப்ரல் 6, 1943
5. அமெரிக்கப் பொருளாதாரம் இயல்பு நிலைக்குத் திரும்பியது.  
அ) 1930    ஆ) 1940    இ) 1950    ஈ) 1945

#### ஆ. பொருத்துக.

1. பங்குச் சந்தை சரிவு    வங்கிகள் மற்றும் தொழிற்சாலைகள்
2. புளரமைப்பு நிதி நிறுவனம்    கடனுதவிகள்
3. பொருளாதாரப் பெருமந்தம்    பங்குச் சந்தை உரிமம்
4. கூட்டாட்சி ரிசர்வ் வங்கி    விவசாயிகளுக்கு மானியம்
5. பாதுகாப்பு பரிவர்த்தனைச் சட்டம்    பங்குச் சந்தைகளில் கடன் முதலீடு  
1930-களில் ஆரம்பம்

#### இ. சுருக்கமான விடை தருக.

1. பொருளாதாரப் பெருமந்தம் தோன்றக் காரணங்கள் என்ன ?
2. தேசிய தொழில் மீட்புச் சட்டம் – குறிப்பு வரைக.
3. விவசாயத்தைச் சரிசெய்யும் சட்டம் பற்றி உனது கருத்துக்களை எழுதுக.

ஈ. ஒவ்வொரு தலைப்பின் கீழ் கொடுக்கப்பட்ட அனைத்து வினாக்களுக்கும் விடையளி:

1. பிராங்க்களின் டி. ரூஸ்வெல்ட்  
அ) ஜனாதிபதி தேர்தல் எப்பொழுது நடைபெற்றது ?  
ஆ) பிராங்க்களின் டி. ரூஸ்வெல்ட் எவ்வாறு அழைக்கப்பட்டார் ?  
இ) அவரது தேர்தல் அறிக்கையாது ?  
ஈ) அவர் உருவாக்கிய கொள்கையின் பெயர் என்ன ?
2. நிவாரணப் பணிகளின் விளைவுகள்  
அ) மக்களுக்கு யார் மீது நம்பிக்கை ஏற்படச் செய்தது ?  
ஆ) எதற்கு அடித்தளம் அமைத்துக் கொடுத்தது ?  
இ) அமெரிக்கர்களின் வாழ்க்கையில் ஒரு அங்கமாக ஏற்றுக் கொள்ளப்பட்ட சில கருத்துக்களை எழுதுக.

உ. பத்தி வினா.

1. பிராங்க்களின் டி. ரூஸ்வெல்ட் அறிவித்த நிவாரணம், புனரமைப்பு மற்றும் சீர்திருத்தங்கள் பற்றி விரிவான விடையளி.



#### 4. இத்தாலியில் பாசிசம் கி.பி.1922-கி.பி.1945

பாசிசம் என்னும் சொல் 'பாசிஸ்' என்னும் இலத்தீன் வார்த்தையில் இருந்து தோன்றியது. இதற்கு 'கூட்டு' அல்லது 'குழு' என்று பொருள். இத்தாலிய பாசிசத் தலைவர் முசோலினி எழுச்சி மிக்க இத்தாலிய இளைஞர்களை ஒருங்கிணைத்து அவர்களுக்குப் பாசிஸ் என்று பெயரிட்டார். இப்பாசிஸ் நாட்டுக்கு எதிராகச் செயல்பட்டவர்களுக்குப் பதிலடி கொடுத்தது.

ஒரே தலைமை, சர்வாதிகாரியின் கீழ் ஒரே கட்சி ஆட்சி, பயங்கரவாதம், பொருளாதார ஆளுமை-இவைகளே பாசிசமாகிய கட்டிடத்தின் நான்கு முக்கியத் தூண்களாகும்.

முசோலினி பாசிசக் கொள்கைகளை அதிகமாக நம்பியதோடு, அதனோடு தொடர்புடைய 'நம்பு', 'கீழ்ப்படி', 'போராடு' என்று மூன்று கட்டளைகளையும், 'அதிகப்படை, அதிக மதிப்பு' என்ற முழுக்கத்தையும் நடைமுறைப்படுத்தினார்.

#### பாசிசம் - எழுச்சிக்கான காரணங்கள்

இத்தாலியின் பொருளாதார, சமூக மற்றும் அரசியல் சூழ்நிலைகள் பாசிசம் தோன்றுவதற்கு ஏதுவாக அமைந்தன.

#### பொருளாதாரச் சிக்கல்

முதலாம் உலகப்போரில் ஈடுபட்டதின் விளைவாக இத்தாலிக்கு பொருளாதாரச் சீரழிவு ஏற்பட்டது. நாட்டின் கடன் சுமை பன்மடங்காக அதிகரித்தது. பாரிஸ் அமைதி மாநாட்டில் இத்தாலிக்கு அரசியல் நன்மைகளைப் பெறவும் மற்றும் சட்ட ஒழுங்கை நிலை நாட்டவும் அரசாங்கம் தவறிவிட்டது என்று இத்தாலிய மக்கள் அதிருப்தி அடைந்தனர். நிலையான ஆட்சியைத் தரவும் அரசாங்கத்தால் இயலவில்லை. 'இத்தாலி போரில் வென்றது ஆனால் அமைதியை இழந்தது'.

#### சோசலிஸ்டுகள் செயல்பாடுகள்

நாட்டில் நிலவி வந்த சோஷலிசக் கருத்துக்கள் மேலும் அமைதியைக் குலைத்தது எனலாம். இம்மாதிரியான அரசியல் குழப்பங்கள் 1919இல் இத்தாலியில் பாசிசம் தோன்ற ஏதுவாக அமைந்தன. இத்தகைய சூழ்நிலையை மாற்றத் தேவையான ஒரு மாபெரும் தலைமை முசோலினி மூலம் பூர்த்தி செய்யப்பட்டது.

#### பெனிடோ முசோலினி (1883 -1945)

பொனிடோ அமில்கேர் ஆண்டிரியா முசோலினி 1883 ஆம் ஆண்டு ஜூலை 29 ஆம் நாள் மத்திய இத்தாலியில் ரோமக்ளா என்ற இடத்தில் பிறந்தார். இவர் தந்தை ஒரு தொழிலாளி. தாயார் ஆரம்ப பள்ளி ஆசிரியர் ஆவார்.



முசோலினி

190 ஆம் ஆண்டு பட்டம் பெற்ற முசோலினி ஒரு பள்ளி ஆசிரியர் ஆனார். பிறகு அப்பதவியை விட்டுவிட்டு சுவிட்சர்லாந்து வந்தடைந்தார். அங்கு லெனினை சந்தித்து அவரது கோட்பாடுகளைக் கற்றார். பிறகு ஆஸ்திரியா சென்று அங்கு இத்தாலிய சமதர்ம பத்திரிக்கை ஆசிரியரானார். இதனால் ஆஸ்திரியாவிலிருந்து வெளியேற்றப்பட்டார். இத்தாலி திரும்பிய இவர் இத்தாலிய சமதர்ம பத்திரிக்கை

'அவந்தி'யின் ஆசிரியரானார். முதல் உலகப்போரில் ஒரு சாதாரண வீரராகப் பங்கேற்றார். போருக்குப் பிறகு இத்தாலிய இளைஞர்களை ஒன்று திரட்டினார். இவர்கள் பாசிஸ்டுகள் என்று அழைக்கப்பட்டனர். இவர்கள் உதவியோடு முசோலினி 1921 நவம்பர் திங்களில் தேசிய பாசிசக் கட்சியை உருவாக்கினார்.

### அதிகாரத்தைக் கைப்பற்றுதல்

1922- ஆம் ஆண்டு அக்டோபர் 30-ம் நாள் முசோலினி தலைமையில் பாசிஸ்டுகள் ரோம் நகரை நோக்கி அணிவகுத்துச் சென்று தங்கள் பலத்தைக் காட்டினர். இதனையறிந்த அரசர் இரண்டாம் விக்டர் இம்மானுவேல் அரசாங்கத்தை அமைக்கும் படி முசோலினிக்கு வேண்டுகோள் விடுத்தார். இதனைத் தொடர்ந்து எத்தகைய இரத்தமும் சிந்தாமல் பாசிஸ்டுகள் அதிகாரத்தைக் கைப்பற்றினர். இருப்பினும் பின்னர் அடக்குமுறை, கொலை மற்றும் நாடு கடத்துதல் பெருகின. இறுதியில் முசோலினியின் சர்வாதிகார ஆட்சி இத்தாலியில் மலர்ந்தது. இந்த சர்வாதிகார ஆட்சி கி.பி. 1922 முதல் கி.பி. 1945 வரை நீடித்தது.

### பாசிசக் கட்சி

முசோலினியின் கொள்கைகளைப் பின்பற்றியவர்கள் 'கருஞ்சட்டையினர்' என அழைக்கப்பட்டனர். அவர்கள் முசோலினியை 'டூசு' (DUCE) என்றழைத்தனர். இவருடைய இரகசியக் காவல் படை 'ஓவ்ரா' (OVRA) என்றழைக்கப்பட்டது.

### பாசிசக் கொள்கையின் நோக்கம்

- ◆ நாட்டை உயர்நிலைக்குக் கொணர்தல்,
- ◆ தனிமனிதனின் உடமைகளைப் பாதுகாத்தல் மற்றும்
- ◆ ஆற்றல் மிக்க வெளியுறவுக் கொள்கை

### பாசிசக் கொள்கையின் இலக்கு (Motto)


- ◆ எல்லாம் நாட்டிற்காகவே
- ◆ நாட்டிற்கு எதிராக எதுவுமில்லை

### ◆ நாட்டிற்கு வெளியே எதுவுமில்லை

### முசோலினியின் சாதனைகள்

முசோலினி ஒரு சிறந்த தலைவராக விளங்கினார். இத்தாலியை ஒரு வலிமை பொருந்திய நாடாக்க விரும்பினார். எனவே, பல்வேறு நடவடிக்கைகளை மேற்கொண்டார். இத்தாலியில் அமைதி மற்றும் ஒழுங்கை நிலைநாட்டினார். நிலையான அரசை நிறுவினார். தொழில் துறையில் ஒழுங்கையும், கட்டுப்பாட்டையும் கொண்டுவந்தார்.

ஹிட்லருடன் முசோலினி



இவரால் வெளியிடப்பட்ட தொழில் பட்டயம் (Charter of Labour) தொழிலாளர்களின் நலனுக்கு மிகவும் உகந்ததாக அமைந்தது. அதன் மூலம் தொழிலாளர்களின் போராட்டத்தை ஒடுக்கி பொருட்களின் உற்பத்தியைப் பெருக்க பல்வேறு நடவடிக்கைகளை மேற்கொண்டார். நீர்பாசன வசதிகளை மேம்படுத்தினார். தரிசு நிலங்களை மாற்றியமைத்து விளைச்சலைப் பெருக்கினார். நீர் மின்சக்தி உற்பத்தியை உருவாக்கினார். இவரது காலத்தில் போக்குவரத்து துறை மற்றும் இரயில்வேத்துறை முன்னேற்றம் கண்டது. இவற்றின் மூலம் இத்தாலி தனது சுய தேவைகளைப் பூர்த்தி செய்யும் நாடாக முன்னேற்றம் கண்டது.

திறமையான நிர்வாகியான முசோலினி 1929 ஆம் ஆண்டு போப்புடன் லேட்டரன் உடன்படிக்கை ஒன்றை மேற்கொண்டார். இதன் மூலம் சுமார் அறுபது ஆண்டு காலமாக போப்பிற்கும்,

இத்தாலிய அரசுக்குமிடையே நிலவிவந்த போராட்டத்திற்கு முற்றுப்புள்ளி வைத்தார். இந்த உடன்படிக்கை மூலம் வாடிகன் நகரில் போப்பாட்சியை முசோலினி அங்கீகரித்தார். இதற்கு மாறாக போப் ரோம் நகரில் அரசரின் மேலாண்மையை அங்கீகரித்தார். இந்த உடன்பாடு முசோலினியின் பெருமை மற்றும் புகழை மேலும் உயர்த்தியது.

### முசோலினியின் வெளியுறவுக் கொள்கை

முசோலினி தீவிரமான மற்றும் முற்போக்கான அயல்நாட்டுக் கொள்கையை பின்பற்றினார். இத்தாலியின் பெருமை மற்றும் புகழை உலக அரசங்கில் உயரச் செய்தார். பண்டைய பெருமைமிக்க ரோமானியப் பேரரசை மீண்டும் உருவாக்குவதே அவரின் நோக்கமாக இருந்தது. இத்தாலியைப்பேரரசாக மாற்றவேண்டும் அல்லது அழிக்கப்பட வேண்டும் என்பதே முசோலினியின் முழுக்கம் ஆகும். 1936-ல் முசோலினி எத்தியோப்பியாவைக் கைப்பற்றினார். 1937-ல் இவர் சர்வதேச சங்கத்தில் இருந்து வெளியேறினார்.

1939-ல் இவர் அல்பேனியாவைக் கைப்பற்றினார். ஹிட்லரின் பொதுவான கொள்கையை ஏற்றுக் கொண்டார். இரண்டாம் உலகப்போர் ஏற்படக்காரணமான ரோம்-பெர்லின்-டோக்கியோ உடன்படிக்கையில் இணைந்தார். இரண்டாவது உலகப்போர் இத்தாலிக்கு பெரும் இழப்பினைத் தேடித்தந்தது. இரண்டாம் உலகப்போர் நடைபெற்ற போது 1941-ல் இத்தாலி தனது ஆப்பிரிக்கக் குடியேற்றங்களை இழந்தது. முசோலினியால் இத்தாலியின் அழிவை தடுக்க இயலவில்லை. 1943 ஆம் ஆண்டு நேச நாடுகளின் கூட்டுப் படைகள் சிசிலித் தீவை பலமாக குண்டு வீசித் தாக்கிக் கைப்பற்றியது. முசோலினி தப்பிச் செல்ல முயன்ற போது ஒரு இத்தாலியக் குடிமகனால் சுட்டுக்கொல்லப்பட்டார். இத்தாலியில் முசோலினியின் மறைவு பாசிச ஆட்சிக்கு ஒரு முற்றுப்புள்ளி வைத்தது. பின்னர் இத்தாலியில் பாராளுமன்ற மக்களாட்சி முறை மலர்ந்தது.

### பயிற்சி

#### அ. சரியான விடை தருக.

1. பாசிச கட்சியைத் தோற்றுவித்தவர்  
அ) ஹிட்லர்      ஆ) முசோலினி      இ) ஸ்டாலின்      ஈ) லெனின்
2. முசோலினி தேசிய பாசிச கட்சியைத் தோற்றுவித்த ஆண்டு  
அ) நவம்பர், 1921      ஆ) டிசம்பர், 1921  
இ) ஜனவரி, 1921      ஈ) பிப்ரவரி, 1921
3. முசோலினியால் ஏற்படுத்தப்பட்டது.  
அ) ஜனநாயக ஆட்சி      ஆ) கம்யூனிச ஆட்சி  
இ) நிலையான ஆட்சி      ஈ) குடியரசு
4. தொழிலாளர்களுக்கு வழங்கப்பட்ட சிறந்த நிவாரணம்  
அ) சர்வதேச தொழிலாளர் அமைப்பு      ஆ) ஆலைச் சட்டம்  
இ) தொழில் பட்டயம்      ஈ) தொழிலாளர் ஒன்றியம்
5. முசோலினியுடன் பொதுக் கொள்கையை ஏற்படுத்திக் கொண்டவர்  
அ) சர்ச்சில்      ஆ) ஹிட்லர்      இ) ஸ்டாலின்      ஈ) லெனின்

6. சர்வதேச சங்கத்திலிருந்து முசோலினி விலகிய ஆண்டு  
 அ) 1931                      ஆ) 1932                      இ) 1935                      ஈ) 1937

**ஆ. பொருத்துக.**

- |                    |                                |
|--------------------|--------------------------------|
| 1. டியூஸ்          | முசோலினியின் இரகசிய காவல்படை   |
| 2. கருஞ்சட்டை      | 1922                           |
| 3. ஓவரா            | 1924                           |
| 4. ரோம் அணிவகுப்பு | முசோலினி                       |
| 5. அல்பேனியா       | முசோலினியன் தொண்டர்கள்<br>1939 |

**இ. குறுவினா.**

1. பாசிசம் – பொருள் கூறுக.
2. பாசிசத்தின் நான்கு தூண்கள் யாவை ?
3. பாசிசம் தோன்றுவதற்கான காரணங்களை எழுதுக.
4. முசோலினி எவ்வாறு அதிகாரத்தைக் கைப்பற்றினார் ?
5. முசோலினியின் சாதனைகளில் ஏதேனும் இரண்டினை எழுதுக.
6. முசோலினி, அரசருக்கும் போப்பாண்டவருக்கும் இடையே இருந்த வேற்றுமையை எவ்வாறு களைந்தார் ?

**ஈ. ஒவ்வொரு தலைப்பின் கீழ் வரும் அனைத்து வினாக்களுக்கும் விடை தருக.**

1. பாசிசக் கட்சி
  - அ) பாசிசக் கட்சியைத் தோற்றுவித்தவர் யார் ?
  - ஆ) முசோலினியின் முழுக்கம் பற்றி எழுதுக
  - இ) பாசிசத்தின் நோக்கங்கள் என்ன ?
  - ஈ) பாசிசத்தின் குறிக்கோள் என்ன ?
2. பாசிசத்தின் சாதனைகள்
  - அ) தொழில் உற்பத்தியில் முசோலினி அறிவித்த மாற்றங்கள் யாவை ?
  - ஆ) தொழில் பட்டயம் பற்றி நீ அறிந்தவற்றை எழுதுக.
  - இ) வேளாண்மைத் துறையில் முசோலினி எடுத்த நடவடிக்கைகள் யாவை ?
  - ஈ) லேட்டரன் உடன்படிக்கை எப்பொழுது கையெழுத்தானது ?
3. முசோலினியின் தீவிர வெளியுறவுக் கொள்கை
  - அ) தேசத்தின் முன் முசோலினியின் முழுக்கம் என்ன ?
  - ஆ) முசோலினி எப்பொழுது அல்பேனியாவைக் கைப்பற்றினார் ?
  - இ) கூட்டு நாடுகள் குண்டு வீசிய தீவு யாது ?
  - ஈ) முசோலினியின் முடிவு என்ன ?

**உ. பத்தி வினா.**

1. முசோலினியின் தலைமையில் பாசிசம் படைத்த சாதனைகள் யாவை ?
2. முசோலினியின் தீவிர வெளியுறவுக் கொள்கை பற்றி ஒரு பத்தி எழுதுக.

## 5. ஜெர்மனியில் நாசிசம் கி.பி.1933-கி.பி.1945

இருபதாம் நூற்றாண்டின் தொடக்கத்தில் நடைபெற்ற முதல் உலகப்போரில் (1914 - 1918) வலிமைமிக்க ஜெர்மனி, நேச நாடுகளை எதிர்த்துப் போரிட்டது. போரின் ஆரம்பக் கட்டத்தில் பிரான்சு, பெல்ஜியம் போன்ற நாடுகளைக் கைப்பற்றி வெற்றி முகம் கண்டது. ஆனால் 1917 ஆம் ஆண்டு அமெரிக்கா நேசநாடுகளுடன் சேர்ந்து அதனை பலமடையச் செய்தது. இதனால் நேசநாடுகள் ஜெர்மனி மற்றும் மைய நாடுகளை 1918 ஆம் ஆண்டு நவம்பர் மாதம் தோற்கடித்தது.

### ஜெர்மனியின் தோல்வி

முதல் உலகப் போரில் ஜெர்மனி தோல்வியடைந்து அதன் அரசர் கெய்சர் இரண்டாம் வில்லியம் பதவி துறந்ததால் பாராளுமன்றக்கட்சிகளுக்கு ஜெர்மனியில் அரசியலை மாற்றியமைக்கும் வாய்ப்புக் கிட்டியது. ஜெர்மனியின் தேசிய பேரவை, **வெய்மார் (Weimar)** நகரில் கூடி விவாதித்து, கூட்டாட்சி தன்மை வாய்ந்த ஜனநாயக அரசியலமைப்பை உருவாக்கியது. எனினும் மக்களிடையே இக்குடியரசிற்கு வரவேற்பில்லை.

**வெர்செய்ல்ஸ்** உடன்படிக்கையின்படி ஜெர்மனி ஒரு கடுமையான, பெரும் அவமானத்திற்கு உட்படுத்தப்பட்டது. இந்த உடன்படிக்கையின்படி, தனது குடியேற்ற நாடுகளையும், பத்தில் ஒரு பங்கு மக்கள் தொகையையும் இழந்தது. ஜெர்மனியின் வலிமையைக் குறைக்கும் பொருட்டு நேச நாடுகள் அதன் படைபலத்தைக் குறைத்தன. ஜெர்மனி ஆறு பில்லியன் டாலர்கள் போர் இழப்பீடாக வழங்கும்படி வற்புறுத்தப்பட்டது. மேலும் நேசப்படைகள் வளமிக்க ரையின் ( R h i n e ) பகுதியை ஆக்கிரமித்துக் கொண்டன. ஜெர்மானியர்கள் வெய்மாரில் ஏற்படுத்தப்பட்ட குடியரசே போரின்

தோல்விக்கும், வெர்செய்ஸ் உடன்படிக்கையில் ஏற்பட்ட அவமானத்திற்கும் காரணம் என்று கருதினர்.

1929-ல் ஏற்பட்ட பொருளாதாரப் பெருமந்தம் ஜெர்மனியை பெரிதும் பாதித்தது. இக்கட்டான இத்தகைய சூழலில் இருந்து ஜெர்மனியைக் காப்பாற்ற நெஞ்சுரம் மிக்க ஒரு பெரும் தலைவரை மக்கள் எதிர்நோக்கி காத்திருந்த வேளையில் அவர்களின் எதிர்பார்ப்புகளைப் பூர்த்தி செய்யும் வகையில் அடால்ஃப் ஹிட்லர் தோன்றினார்.

### அடால்ஃப் ஹிட்லர் (கி.பி. 1889- கி.பி. 1945)

அடால்ஃப் ஹிட்லர் 1889 ஆம் ஆண்டு ஆஸ்திரியாவில் பிறந்தார். இவரது தந்தை ஒரு சுங்க அதிகாரி ஆவார். சிறு வயதிலேயே தந்தையை இழந்த ஹிட்லர், வேலைத் தேடி வியன்னா வந்தடைந்தார். அங்கு சிறிது காலம் பெயிண்டராகப் பணியாற்றினார்.



அடால்ஃப் ஹிட்லர்

முதல் உலகப்போரின் போது இராணுவத்தில் சேர்ந்து தைரியமாகப் போரிட்டார். இதனால் பாராட்டுப்பெற்றார்.

போருக்குப் பிறகு வேலையை இழந்தார். எனவே, அரசியலில் ஈடுபட்டார். தனது ஆதரவாளர்களை ஒன்று திரட்டினார். இவர்கள் தேசிய சமதர்மவாதிகள் என்று அழைக்கப்பட்டனர். இவர்களே 1919 ஆம் ஆண்டு நாசிசக் கட்சியினராக மாறினர். ஹிட்லர் தனது கட்சியினருக்குக் கொள்கைகள், சின்னம் மற்றும் சீருடைகளை வழங்கினார். ஹிட்லரின் ஆதரவாளர்கள் பழுப்பு நிற சீருடை அணிந்திருந்ததால் அவர்கள் 'பழுப்புச் சட்டையினர்' என அழைக்கப்பட்டனர். இவர்கள் ஹிட்லரை ஃபரர் (Führer) தலைவர் என்று அழைத்தனர். நாசிசக் கட்சியின் சின்னம் கவஸ்திகா (卐) இவரது ரகசியப் படை கெஸ்டபோ (Gestapo) ஆகும்.

ஹிட்லர் ஒரு எதிர்ப்பாளராக தனது அரசியல் வாழ்க்கையைத் தொடங்கினார். 1923-ம் ஆண்டு அதிகாரத்தை கைப்பற்றும் முயற்சியில் ஈடுபட்டார். இதற்கு 'பீர் மண்டபப் புரட்சி' என்று பெயர். ஆனால் தோல்வி கண்டார். இதனால் அவர் மீது தேசத் துரோகக்குற்றம் சுமத்தப்பட்டு கைது செய்யப்பட்டார். ஐந்து ஆண்டுகள் சிறையிலடைக்கப்பட்டார். சிறையில் இருந்த போது 'மெயின் காம்ப்' (Mein Kampf) (எனது போராட்டம்) என்ற நூலை எழுதினார். இது நாசிசத்தின் வேத நூலாக விளங்கியது. பின்னர் ஹிட்லர் விடுதலை ஆனார்.

### அதிகாரத்தைக் கைப்பற்றுதல்

ஹிட்லர் தலைமையில் நாசிசக் கட்சி ஒரு பெரிய கட்சியாக வளர்ந்தது. 1932 ஆம் ஆண்டு தேர்தலில் அதிக இடங்களில் வெற்றி பெற்று, ஜெர்மனியப் பாராளுமன்றத்தில் இரண்டாவது பெரிய கட்சியாக மாறியது. 1933 ஆம் ஆண்டு ஹிட்லர் ஜெர்மனியின் சான்சலரானார். ஹிண்டன்பர்க் குடியரசுத்தலைவரானார். 1934 ஆம் ஆண்டு ஹிண்டன்பர்க் காலமானதைத் தொடர்ந்து, ஹிட்லர் தானே குடியரசுத் தலைவரானார். வெய்மார் குடியரசு கலைத்து தன்னை ஜெர்மனியின் அதிபராக

அறிவித்துக்கொண்டார்.

'ஓரே மக்கள்'

'ஓரே நாடு'

'ஓரே தலைவர்'

என்ற கொள்கையை ஹிட்லர் அறிவித்தார்.

### ஹிட்லரின் சாதனைகள்

ஜெர்மனியின் பெருமையை வெளிப்படுத்தினார். ஜெர்மானியர்கள் உலகில் மிக உயர்ந்த இனத்தைச் சேர்ந்தவர்கள் என்பதில் அவர் மிகுந்த நம்பிக்கை கொண்டிருந்தார். நார்டிக் ஜெர்மனிய இனத்தினர் மிக உயர்ந்தவர்கள் என்றும், செமிடிக் யூதர்கள் மிகவும் தாழ்ந்தவர்கள் என்றும் கருதினார். நார்டிக் இனத்தின் தனித்தன்மையைக் காக்கும் பொருட்டு செமிடிக் யூதர்களை வெறுத்து ஒதுக்கினார். அவரது வெறுப்பின் உச்சக்கட்டமே யூதர்களின் படுகொலை ஆகும். ஹிட்லர் செயல்பாடு, வன்முறை, தீவிரவாதம் ஆகியவற்றில் நம்பிக்கை கொண்டிருந்தார். மக்களின் உரிமைகள் பறிக்கப்பட்டன. நாசிசக் கட்சி தவிர பிற கட்சிகள் ஒழிக்கப்பட்டன. பாராளுமன்ற நிறுவனங்கள் தடைச்செய்யப்பட்டன. மக்களின் அடிப்படை உரிமைகள் பறிக்கப்பட்டன. ஜெர்மனிக்கு புதிய அந்தஸ்தை வழங்கினார். கூட்டாட்சி அரசியலமைப்பு ஒழிக்கப்பட்டு, வலிமையான ஒன்றுப்பட்ட மைய வல்லரசை ஏற்படுத்தினார்.

ஜெர்மனியின் பொருளாதாரத்தை மேம்படுத்த பல நடவடிக்கைகளை மேற்கொண்டார். போரினால் பாதிக்கப்பட்ட ஜெர்மனியின் பொருளாதாரத்தை மேம்படுத்தினார். தொழிற் சங்கங்களுக்குப் பதிலாக முதலாளிகள் மற்றும் தொழிலாளர்கள் பிரதிநிதிகளைக் கொண்ட தொழில் முன்னேற்ற அமைப்பை உருவாக்கினார். இதன் மூலம் தொழிலாளர்களின் நலனை மேம்படுத்தினார். கதவடைப்புகள் மற்றும் வேலை நிறுத்தங்கள்

தடைச்செய்யப்பட்டன. உணவு உற்பத்தி, கச்சாப்பொருட்கள் மற்றும் தொழில் உற்பத்தியில் ஜெர்மனியைத் தன்னிறைவு பெற்ற நாடாக மாற்றினார். அறிவியல் முறைகள் புகுத்தப்பட்டு, ஏராளமான நிலங்கள் விளைச்சலுக்கு பயன்படுத்தப்பட்டன. போர்க் கருவிகளை அதிக அளவில் உற்பத்தி செய்ததன் மூலம் ஏராளமான வர்களுக்கு வேலை வாய்ப்பினை வழங்கி வேலையின்மைப் பிரச்சனையைப் போக்கினார். நாடு முழுவதும் பள்ளிகள் திறக்கப்பட்டு கல்வியறிவின்மையைப் போக்கினார். மாணவர்களுக்கு நாசிசக் கலாச்சாரம் போதிக்கப்பட்டது. நாசிசத்தில் நம்பிக்கை கொண்டவர்கள் ஆசிரியர்களாக நியமிக்கப்பட்டனர். நாசிசப் பாடத்திட்டத்தை அடிப்படையாகக் கொண்ட பாடப்புத்தங்கள் மட்டுமே அனுமதிக்கப்பட்டன. பெண்கள் புறக்கணிக்கப்பட்டனர். இவர்கள் பிள்ளைகளைப்பெறும் இயந்திரங்களாக கருதப்பட்டனர். அனைத்து வகையான சமூகநிறுவனங்களும் தடைச் செய்யப்பட்டன.

### ஹிட்லரின் தீவிரமான அயல்நாட்டுக் கொள்கை

ஹிட்லர் ஒரு தீவிரமான, முற்போக்கான, அயல்நாட்டுக் கொள்கையைப் பின்பற்றினார். இவரது அயல்நாட்டுக் கொள்கை ஜெர்மனிக்கு ஆபத்தையும், அழிவையும் தேடித்தந்ததோடு மக்களுக்கு வேதனைகளையும், இன்னல்களையும் உருவாக்கியது. ஹிட்லர் கட்டாய இராணுவச்சேவையை அறிமுகப்படுத்தினார். ஆயுதங்களை பெருமளவில் உற்பத்தி செய்து குவித்தார். ஜெர்மனியின் வளங்களைப் பெருக்குவதற்கும், பெருகி வரும் மக்கள்தொகைக் குடியேற்றத்திற்காகவும் பிற நாடுகளைக் கைப்பற்ற முனைந்தார். 1933-ம் ஆண்டு சர்வதேச சங்கத்தில் இருந்து விலகினார். 1936 -ஆம் ஆண்டு இராணுவ விலக்கு பெறப்பட்ட

ரைன்லாந்தைக் (Rhine Land) கைப்பற்றினார். இதன் மூலம் 1925 -ஆம் ஆண்டின் லொகர்னோ ஒப்பந்தத்தை மீறினார். 1937-ஆம் ஆண்டு நவம்பர் மாதம் இத்தாலி மற்றும் ஜப்பானுடன் சேர்ந்து ரோம்-பெர்லின்-டோக்கியோ உடன்படிக்கையை ஏற்படுத்தினார். 1938 ஆம் ஆண்டு ஆஸ்திரியாவை ஜெர்மனியுடன் இணைத்தார். அதே ஆண்டு செக்கோஸ்லோவாக்கியாவின் ஒரு பகுதியான சூட்டன்லாந்தை (Sudetenland) கைப்பற்ற விரும்புவதாக அறிவித்தார். எனவே, இங்கிலாந்துப் பிரதமர் நிவில் சேம்பர்லைன் (Neville Chamberlain) என்பவரை ஹிட்லர் மியூனிச் (Munich) என்னும் இடத்தில் சந்தித்து ஒரு அமைதி உடன்படிக்கை செய்து கொண்டார். அதன்படி ஹிட்லர் சூட்டன்லாந்தை மட்டும் ஆக்கிரமிப்புச் செய்யலாம் என்றும் பிற இடங்களைக் கைப்பற்றுதல் கூடாது என்ற உறுதிமொழியை பெற்றுக்கொண்டார். ஆனால் 1939 ஆம் ஆண்டு மியூனிச் உடன்படிக்கையை மீறி செக்கோஸ்லாவாக்கியா முழுவதையும் ஜெர்மனியுடன் இணைத்தார். இது இங்கிலாந்து மற்றும் பிரான்சிற்குப் பெரும் அதிர்ச்சியைத்தந்தது.

1939 ஆம் ஆண்டு ஹிட்லர் ஜெர்மனியையும் கிழக்கு பிரஷ்யாவையும் போலந்து வழியாக இணைக்கும், இராணுவச்சாலை அமைக்கும் உரிமையை வழங்குமாறு போலந்து நாட்டை நிர்ப்பந்தித்தார் மற்றும் டான்சிக் (Danzig) துறைமுகத்தைத் தன்னிடம் ஒப்படைக்கவும் வலியுறுத்தினார். இதனைப் போலந்து மறுக்கவே, 1939 ஆம் ஆண்டு செப்டம்பர் முதல் நாள் ஹிட்லர் அந்நாட்டின் மீது மின்னல் வேகத்தாக்குதல் நடத்தி போலந்தைக் கைப்பற்றினார். இதுவே, இரண்டாம் உலகப்போர் ஏற்படக் காரணமாயிற்று.

ஹிட்லர் 1941 ஆம் ஆண்டு இரஷ்யாவுடன் செய்து கொண்ட





**இ. சுருக்கமான விடை தருக.**

1. ஹிட்லர் என்ன அறிவித்தார் ?
2. 1923 ஆம் ஆண்டு ஹிட்லர் என்ன செய்தார் ? அதன் விளைவு என்ன ?
3. ஹிட்லர் எவ்வாறு ஜெர்மனியின் அதிபரானார் ?
4. மியூனிச் உடன் படிக்கை சிறு குறிப்பு தருக.
5. ஹிட்லர் நாட்சிக் இனத்தின் தனித் தன்மையை எவ்வாறு பாதுகாத்தார் ?

**ஈ. ஒவ்வொரு தலைப்பின் கீழ் உள்ள அனைத்து வினாக்களுக்கும் விடை தருக.**

1. அடால்ஃப் ஹிட்லர்  
அ) அடால்ஃப் ஹிட்லர் எங்கு பிறந்தார் ?  
ஆ) அவர் தந்தையின் தொழில் என்ன ?  
இ) ஹிட்லர் எதனைத் தோற்றுவித்தார் ?  
ஈ) ஹிட்லர் எழுதிய புத்தகத்தின் பெயர் என்ன ?
2. ஹிட்லரின் தீவிரக் கொள்கை  
அ) ஹிட்லர் எதற்காக நாடுகளைக் கைப்பற்றினார் ?  
ஆ) 1925 ஆம் ஆண்டு ஏற்பட்ட லொகாரீனோ உடன்படிக்கையை எவ்வாறு மீறினார் ?  
இ) ஹிட்லர் போலந்திடம் வேண்டியது என்ன ?  
ஈ) ஹிட்லர் போலந்து மீது எப்பொழுது போர் தொடுத்தார் ?

**உ. பத்தி வினா.**

1. ஜெர்மனியில் ஹிட்லர் நாசிச ஆட்சியை ஏற்படுத்தியது குறித்து ஒரு பத்தி எழுதுக.
2. ஹிட்லரின் தீவிர ஆக்கிரமிப்புக் கொள்கை பற்றி விளக்கு.

## 6. இரண்டாம் உலகப் போர் கி.பி.1939-கி.பி.1945

கி.பி.1939 முதல் கி.பி.1945 வரை நடைபெற்ற இரண்டாம் உலகப்போர், உலகளாவிய ஒரு பெரும் போராக கருதப்படுகிறது. இராணுவ உடன்படிக்கைகளால் பெரிய வல்லரசுகள், நேச நாடுகள் மற்றும் அச்ச நாடுகள் என இரு எதிரெதிர் அணிகளாகப் பிரிந்து போரில் ஈடுபட்டன. இப்போரில் அதிக அளவிலான நாடுகள் பங்கேற்றன. போரில் ஈடுபட்ட அனைத்து நாடுகளும் எதிரி நாட்டின் குடிமக்கள், உடமைகள், இராணுவ வளங்களை அழிப்பதற்காக தங்கள் பொருளாதார வளங்களை முழுமையாகப் பயன்படுத்தின.

**இரண்டாம் உலகப்போருக்கான காரணங்கள்**

**வெர்செயில்ஸ் உடன்படிக்கையின் குறைபாடுகள்**

வெர்செயில்ஸ் உடன்படிக்கையின் படி முதல் உலகப்போர் முடிவுக்கு வந்தது. இவ்வுடன்படிக்கை, பழிவாங்கும் அடிப்படையில் அமைந்து பல நாடுகளுக்கு அதிருப்தியை தந்தது. இந்த உடன்படிக்கையின் படி, ஜெர்மனி போருக்கான முக்கிய குற்றவாளி என்று குற்றம் சாட்டப்பட்டு, ஜெர்மனியின் குடியேற்றங்கள் பறிக்கப்பட்டன. கனிம வளம் மிக்க அல்சேஸ், லொரைன் பகுதிகள் திரும்ப பெறப்பட்டன. சார் நிலக்கரி வயல்களும் பிரான்சுக்கு 15 ஆண்டுகளுக்கு இலவசமாக அனுபவித்துக் கொள்ளும் உரிமையை அளித்தது. அதன் இராணுவ பலம் குறைக்கப்பட்டது. ஜெர்மனியை இழிவுபடுத்தும் நோக்கத்தோடு எடுக்கப்பட்ட இந்த நடவடிக்கைகள் அனைத்தும் இரண்டாம் உலகப்போருக்கு வித்திட்டன.

**தேசிய உணர்வு**

ஜெர்மனி ஜெர்மானியர்களுக்கே, இத்தாலி இத்தாலியர்களுக்கே போன்ற

கொள்கைகள் மக்களிடையே தேசிய எழுச்சியை ஏற்படுத்தின. ஜெர்மானியரே உலகை ஆளத்தகுதியுடையவர்கள் என்று கருதினர். ஒரு நாட்டின் தேசிய உணர்வு அந்நாட்டின் வளர்ச்சிக்கு பயன்பட்டபோதிலும், அதன் தன்மையை மீறி குறுகிய தேசிய உணர்வாக மாறும்போது பயனற்றுப்போகிறது.

**சர்வதேச சங்கத்தின் தோல்வி**

உலகில் அமைதி மற்றும் பாதுகாப்பை நிலைநிறுத்த முதல் உலகப்போருக்குப்பின் உருவாக்கப்பட்டது சர்வதேச சங்கம். இச்சங்கம் தன்னுடைய முக்கிய நோக்கத்திலிருந்து தவறியது. தனது முக்கிய நோக்கமான படை குறைப்பையும், அமைதியைக் காக்கவும் தவறியது. வல்லரசு நாடுகள் இச்சங்கத்தில் அதிக செல்வாக்குப் பெற்று சங்கத்தை மதிக்க தவறின. இது போருக்கு வழிவகுத்தது.

**ஜப்பானின் எழுச்சி**

முதல் உலகப்போருக்குப்பின் ஜப்பான் ஒரு வலிமைமிக்க நாடாக உருவாகியது. அந்நாட்டில் தொழில் மற்றும் பொருளாதார வளர்ச்சி ஏற்பட்டதால் ஏகாதிபத்திய கொள்கையை பின்பற்றத் தொடங்கியது. இத்தாலி, ஜெர்மனி, ஜப்பான் ஆகிய மூன்று நாடுகளும் ரோம்-பெர்லின்-டோக்கியோ அச்ச ஒப்பந்தத்தை ஏற்படுத்தின. இது இரண்டாம் உலகப்போருக்கு வித்திட்டன.

**சர்வாதிகார எழுச்சி**

முதல் உலகப்போருக்குப் பிறகு உலகில் ஜனநாயகம், பொதுவுடமைக் கொள்கை, பாசிசம், நாசிசம், போன்ற கொள்கைகள் தோன்றின. ஐரோப்பிய நாடுகளில் உருவான புதிய குடியாட்சியின் தோல்வி, ஹிட்லர், முசோலினி ஆகியோரின் சர்வாதிகார வளர்ச்சிக்கு வழிவகை செய்தன. இது சர்வாதிகாரிகளின் கொள்கைகளான போர் மற்றும் கைப்பற்றுதலே இரண்டாம் உலகப்போருக்கு வழிவகுத்தன.

### சிறுபான்மையினரின் பிரச்சனைகள்

முதல் உலகப்போருக்குப்பின் உலகில் பல புதிய நாடுகள் உருவாக்கப்பட்டன. ஆனால் அந்நாடுகளுக்கு தேசியக் கொள்கைகள் கிடையாது. போலந்து, ஆஸ்திரியா, செக்கோஸ்லோவேகியா போன்ற நாடுகளில் சிறுபான்மையினரின் சுயநிர்ணய உரிமை மறுக்கப்பட்டது.

### போலியான அமைதிக்கொள்கை

வல்லரசு நாடுகளின் பெருந்தலைவர்கள் தங்களது கொள்கைகளை மறந்து போலியான அமைதி கொள்கையினைப் பின்பற்றினர். அவர்களது கொள்கையினை ஏகாதிபத்திய நாடுகள் ஏற்றுக்கொள்ள மறுத்தன. இது இரண்டாம் உலக போருக்கு வழிவகுத்தது.

### அச்சு நாடுகளின் கூட்டு

நாசிசத் தலைவர் அடால்ஃப் ஹிட்லர் இனவெறிப் பிரச்சாரத்தில் ஈடுபட்டார். வெர்செயில்ஸ் உடன்படிக்கையில் காணப்பட்ட ஆயுதக் குறைப்பு அம்சத்தைக் கைவிட்டு, விமானப்படைப்பிரிவை ஏற்படுத்தினார். கட்டாயமாக இராணுவச்சேவையை நடைமுறைப்படுத்தினார். இத்தாலி மற்றும் ஜப்பானுடன் சேர்ந்து ரோம்-பெர்லின்-டோக்கியோ கூட்டணியை 1937-ல் உருவாக்கினார். இது போருக்கு வித்திட்டது.

### ஜெர்மனியின் ஆக்கிரமிப்புக் கொள்கை

1938-ஆம் ஆண்டு செப்டம்பர் மாதம் ஹிட்லர் சூட்டன்லாந்தைக் கைப்பற்றிப் போவதாகக் கூறி செக்கோஸ்லோவாகியாவை அச்சுறுத்தினார். இதனால் இங்கிலாந்து பிரதமர் நிவில் சேம்பர்லைனுக்கும் ஹிட்லருக்கும் மியூனிச் என்னுமிடத்தில் ஒரு உடன்படிக்கை ஏற்பட்டது. இதன்படி செக்கோஸ்லோவோகியாவின் எந்தப் பகுதியையும் (மியூனிச் தவிர) இணைத்துக் கொள்ள மாட்டேன் என்று உறுதியளித்தார். ஆனால் ஆறு மாதத்திற்குள் ஹிட்லர்

செக்கோஸ்லோவேகியாவின் எஞ்சிய பகுதிகளைக் கைப்பற்றி மியூனிச் உடன்படிக்கையை மீறினார். அது இரண்டாம் உலகப் போருக்குப் காரணமாயிற்று.

### உடனடிக்காரணம்

1939 ஆம் ஆண்டு ஹிட்லர் ஜெர்மனியையும் கிழக்கு பிரஷ்யாவையும் போலந்து வழியாக இணைக்கும் இராணுவச்சாலை அமைக்கும் உரிமையை வழங்குமாறு போலந்து நாட்டை நிர்ப்பந்தித்தார் மற்றும் டான்சிக் (Danzig) துறைமுகத்தைத் தன்னிடம் ஒப்படைக்கவும் வலியுறுத்தினார். இதனைப் போலந்து மறுக்கவே 1939 ஆம் ஆண்டு செப்டம்பர் 1-ம் தேதி ஹிட்லர் அந்நாட்டின் மீது மின்னல் வேகத்தாக்குதல் (பிலிட்ஸ்கிரீக் - BLITZ KRIEG) நடத்தி போலந்தைக் கைப்பற்றினார். இதுவே, இரண்டாம் உலகப்போர் ஏற்பட உடனடிக்காரணமாயிற்று.

### ஆரம்ப நிகழ்வுகள் (1939)


1939 ஆம் ஆண்டு செப்டம்பர் 1-ம் தேதி அதிகாரப்பூர்வமாக இரண்டாம் உலகப்போர் துவங்கியது. பிரிட்டனும், பிரான்சும் ஹிட்லர் அதிர்ச்சியுறும் வகையில், ஜெர்மனிக்கு எதிராக போர் அறிவிப்பைச் செய்தன.

### சோவியத் ரஷ்யாவின் ஆக்கிரமிப்பு (1939-1941)

சோவியத் ரஷ்யா ஜெர்மனியுடன் செய்து கொண்ட இரகசிய ஆக்கிரமிப்பு உடன்படிக்கையின் விளைவாக நடுநிலை வகித்தது. இந்த உடன்படிக்கையின்படி பிரிந்து சென்ற எஸ்தோனியா, லாட்வியா, லிதுவேனியா மற்றும் கிழக்குப்போலந்து பகுதிகள் போருக்குப்பிறகு சோவியத் ரஷ்யாவுடன் இணைக்கப்பட்டன.

இந்நிலையில் முசோலினி நேச நாடுகளுக்கு எதிராக போர் அறிவிப்பு செய்து பிரான்சினுடைய பல பகுதிகளைக் கைப்பற்றினார்.

## இரண்டாவது உலகப் போரில் ஜேர்ப்பா



### பிரிட்டனுக்கு எதிராகப் போர் (1940)

ஹிட்லர், பிரிட்டனுக்கு எதிராக தனது கவனத்தைத் திருப்பினார். குறிப்பாக லூஃப்ட்வோஃப் (Luftwaffe) என்ற வான் தாக்குதலை நடத்தினார். 'U' வடிவ நீர் மூழ்கிக் கப்பல் மூலம் இங்கிலாந்து கப்பல்கள் பலவற்றைத் தோற்கடித்தார். முதலில் சிறு சிறு தோல்விகளைச் சந்தித்த இங்கிலாந்து பின்னர் ஜெர்மனியின் தாக்குதலை சர் வின்ஸ்டன் சர்ச்சில் தலைமையில் தடுத்து முன்னேறிடாமல் செய்ததோடு ஜெர்மனிக்கு எதிராக வான்வழித் தாக்குதலையும் தொடுத்தனர்.

### பார்பரேசா கடல்போர் நடவடிக்கைகள் (1941)

இரஷ்ய அதிபர் ஸ்டாலினுடன் போர்த்தடை ஒப்பந்தம் ஏற்பட்ட போதிலும், பிரிட்டிஷ் வான்வெளித்தாக்குதலில் தோல்வியடைந்த ஹிட்லர், தனது கவனத்தை இரஷ்யா மீது திருப்பினார். கம்யூனிசத்தை அது தோன்றிய மண்ணிலேயே அழிக்க ஹிட்லர் விரும்பினார். அல்பேனியாவில் இருக்கும் முசோலினியின் இத்தாலியப் படைகளுக்கு உதவும் பொருட்டு தனது பெரும்படையை அனுப்பினார். அப்படை யூகோஸ்லாவியா, ருமேனியா, பஸ்கேரியா ஆகிய நாடுகளை எளிதில் வென்றது. இத்தாலி மற்றும் ஜெர்மானியப் படைகள் கிரீஸ் நாட்டையும் கைப்பற்றியது. ஆனால் அச்ச நாடுகள் பால்கன் நாடுகளை ஏப்ரல் மாத இறுதிக்குள் மீண்டும் தங்களது கட்டுப்பாட்டின் கீழ் கொண்டுவந்தன.

### சோவியத் யூனியன் தாக்குதல்

1941 ஆம் ஆண்டு ஜூன் 22ம் நாள் இரஷ்யாவுடன் செய்து கொண்ட போர்தொடுக்காத ஒப்பந்தத்தை மீறி ஹிட்லர் இரஷ்யா மீது படையெடுத்தார். இந்த இக்கட்டான சூழ்நிலையில் ரஷ்யாவில் குளிர்காலம் தொடங்கியது. எனவே, ஜெர்மானியப் படைகள் மாஸ்கோவில் தங்கிவிட்டன. ஸ்டாலின் மாஸ்கோ நகரத்தை அழித்ததோடு

மட்டுமல்லாமல், அரசு அலுவலகங்கள் அனைத்தையும் வெளியேறச் செய்தார். இரஷ்யர்கள் அழித்துப் பின்வாங்கும் கொள்கையினைப் பின்பற்றினர். அதன் மூலம் பயிர்கள், பாலங்கள், இருப்புப் பாதைகள் போன்றவற்றை எதிரிகள் கைப்பற்றாமல் இருக்க அவற்றை தாங்களே தீயிட்டு அழித்துக் கொண்டு முன்னேறினர். ஜெர்மானியப் படைகளுக்கு எதுவும் கிடைக்கவில்லை. ஐந்து மாதங்களுக்குப்பின் மிகுந்த சிரமத்திற்குப் பிறகு மாஸ்கோவை ஜெர்மானியர்கள் கைப்பற்றினர். ரஷ்யாவில் ஏற்பட்ட படுதோல்விக்குப் பின் ஜெர்மனி 1944 ஆம் ஆண்டு சனவரி மாதம் நாடு திரும்பியது.

### அட்லாண்டிக் சாசனம்

1941 ஆம் ஆண்டு ஆகஸ்ட் மாதம் இங்கிலாந்து பிரதமர் வின்ஸ்டன் சர்ச்சில் மற்றும் அமெரிக்க ஜனாதிபதி எஃப்.டி.ரூஸ்வெல்ட் அட்லாண்டிக் கடலில் அகஸ்டா என்ற போர்க்கப்பலில் சந்தித்து அட்லாண்டிக் சாசனத்தில் கையெழுத்திட்டனர். பின்னர் பிரிட்டனும், அமெரிக்காவும் சேர்ந்து ஜெர்மனிக்கு எதிராக ஒரு பெரும் படையெடுப்பை மேற்கொள்ளுவதென ஒப்புக்கொண்டனர்.

### அமெரிக்காவின் தலையீடு



முத்து துறைமுகம் தாக்கப்படுதல்

1941 ஆம் ஆண்டு டிசம்பர் 7-ம் தேதி முத்து துறைமுகத்தில் (Pearl Harbour) இருந்த அமெரிக்க கடற்படைத் தளத்தை ஜப்பான் தாக்கியது. இந்த தாக்குதலால் ஏற்பட்ட அழிவு அமெரிக்காவை போரில்

இறங்கும்படிச் செய்தது. இதனைத் தொடர்ந்து அமெரிக்கா ஐப்பான் மீது போர் அறிவிப்புச் செய்தது.

### ஆப்பிரிக்க பகுதிகள் மீது முசோலினியின் ஆக்கிரமிப்பு (1940 - 1942)

முசோலினி எத்தியோப்பியாவை கைப்பற்றிய பிறகு கென்யா, சூடான் மற்றும் சோமாலியா நாடுகள் மீது தனது படையெடுப்பை நிகழ்த்தினார். இங்கிலாந்து படைகள் எதிர்தாக்குதல் நடத்தி எரிட்டிரியா, சோமாலியா, எத்தியோப்பியாவின் தலைநகரான அடிஸ் அபாபாவை கைப்பற்றியது.

### போரின் முடிவு

கூட்டுப்படைகள் இங்கிலாந்திலிருந்து பிரான்சை தாக்க முடிவு செய்தன. 1944 ஆம் ஆண்டு மே மாதம் அமெரிக்கா மற்றும் இங்கிலாந்து படைகள் நார்மண்டி என்ற இடத்தில் முகாமிட்டன. இப்படைகளுடன், பிரான்சில் இருந்த உளவுப்படையும் சேர்ந்து கொண்டன. ஜெர்மனி அனைத்துப் பகுதிகளிலிருந்தும் தாக்கப்பட்டது. கிழக்குப் பகுதியிலிருந்து இரஷ்யப்படைகள் ஜெர்மானியப்படையைத் தாக்கின. இரண்டு பக்கங்களிலிருந்து படைகள் முன்னேறி பெர்லினை நோக்கி வருவதை அறிந்த ஹிட்லர் தற்கொலை செய்து கொண்டார்.



அணுகுண்டு வெடித்தல்

இத்தாலி தோற்கடிக்கப்பட்டு கூட்டு நாடுகளால் கைப்பற்றப்பட்டது. முசோலினி கொல்லப்பட்டார். கூட்டு நாடுகள் படை

ஜெர்மனிக்குள் நுழைந்தது. எனவே வேறு வழியின்றி ஜெர்மனி 1945 ஆம் ஆண்டு மே 7-ம் நாள் சரணடைந்தது. ஜெர்மனியின் வீழ்ச்சியை தொடர்ந்து அமெரிக்கா 1945 ஆகஸ்ட் 6 மற்றும் 9 -ம் தேதி ஹிரோஷிமா மற்றும் நாகசாகி ஆகிய ஐப்பானிய நகரங்களை அணுகுண்டு வீசி அழித்தது. இதனால் ஐப்பான் நிபந்தனையின்றிச் சரணடைந்தது. இத்துடன் இரண்டாம் உலகப்போர் முடிவுக்கு வந்தது.

### போரின் விளைவுகள்

முதல் உலகப்போரைக் காட்டிலும் இரண்டாம் உலகப் போர் ஏராளமான உயிரிழப்பையும், பொருளாதார அழிவையும் ஏற்படுத்தியது. சுமார் 50 மில்லியன் மக்கள் உயிர் இழந்தனர்.

இத்தாலியிலும், ஜெர்மனியிலும் செயல்பட்டுவந்த சர்வாதிகார ஆட்சிக்கு சாவுமணி அடிக்கப்பட்டது. ஜெர்மனி கூட்டு நாடுகளால் கைப்பற்றப்பட்டு இருபகுதிகளாகத் துண்டாக்கப்பட்டது. மேற்கு ஜெர்மனி, பிரிட்டன், பிரான்சு, அமெரிக்கா ஆகிய மூன்று நாடுகளால் கட்டுப்படுத்தப்பட்டது. கிழக்கு ஜெர்மனி இரஷ்யாவால் கட்டுப்படுத்தப்பட்டது. போரின் முடிவில் அமெரிக்க படைத்தளபதி ஜெனரல் மெக் ஆர்தர் ஐப்பானைக் கைப்பற்றினார். இப்போர் பிரிட்டனையும், பிரான்சையும் வலுவழக்கச் செய்து இரண்டாம் நிலைக்குத் தள்ளியது. அமெரிக்காவும் இரஷ்யாவும் உலகில் முதல்தர வல்லரசுகளாக உருவாகின. இப்போரினால் இரஷ்யாவின் எதேச்சதிகாரம் முடிவுக்கு வராததால், ரஷ்யாவிற்கும் அமெரிக்காவிற்கும் இடையே பனிப்போர் தொடங்கியது.

இரண்டாவது உலகப் போர், ஆசியா மற்றும் ஆப்பிரிக்க நாடுகளில் சுதந்திரப்போராட்டத்தை தீவிரப்படுத்தியது. இந்தியா, இலங்கை, பர்மா, எகிப்து, மலேசியா ஆகிய நாடுகள் பிரிட்டன் பிடியிலிருந்தும், அமெரிக்காவிடமிருந்து பிலிப்பைன்ஸ்

தீவுகளும், பிரான்சிடமிருந்து இந்தோ-சீனாவும், டச்சுக்காரர்களிடமிருந்து இந்தோனேஷியாவும் விடுதலை பெற்றன. ஐரோப்பிய நாடுகள் குடியேற்றக்கொள்கை மற்றும் ஏகாதிபத்திய கொள்கைகளை கைவிட்டன.

உலக அரங்கில் அமைதியைப் பாதுகாக்கவும், உலக மக்களிடையே ஒற்றுமை மற்றும் நல்லிணக்கத்தை ஏற்படுத்தவும் **ஐக்கிய நாடுகள் சபை** நிறுவப்பட்டது.

### பயிற்சி

#### அ. சரியான விடை தருக.

- இரண்டாம் உலகப் போருக்கு முக்கிய காரணமாக அமைந்த உடன்படிக்கை.
 

அ) வெர்சைல்ஸ் உடன்படிக்கை	ஆ) ரோம் உடன்படிக்கை
இ) லண்டன் உடன்படிக்கை	ஈ) ஐ-லா-சபேல் உடன்படிக்கை
- பிரான்சுக்குக் கொடுக்கப்பட்ட நிலக்கரிக் சுரங்கம்
 

அ) ஜாரியா	ஆ) சார்	இ) பொகாரோ	ஈ) ராணிகஞ்ச்
-----------	---------	-----------	--------------
- முதல் உலகப் போருக்குப் பின் வல்லரசாக எழுச்சி பெற்ற நாடு
 

அ) சீனா	ஆ) ஜப்பான்	இ) இந்தியா	ஈ) கொரியா
---------	------------	------------	-----------
- சண்டையும், கைப்பற்றுதலும் என்ற கொள்கையைப் பின்பற்றியவர்கள்
 

அ) மிதவாதிகள்	ஆ) தீவிரவாதிகள்	இ) சர்வாதிகாரி	ஈ) புரட்சியாளர்கள்
---------------	-----------------	----------------	--------------------
- செப்டம்பர் 1938-ல் ஹிட்லர் படை யெடுப்பதாக மிரட்டப்பட்ட நாடு
 

அ) யுகோஸ்லாவியா	ஆ) போலந்து
இ) பின்லாந்து	ஈ) செக்கோஸ்லேவீகியா
- ஹிட்லர் தன்னிடம் கொடுக்கும்படி கேட்டது
 

அ) டானன்பர்க்	ஆ) டான்சிக்
இ) ஜட்லாந்து	ஈ) எஸ்தோனியா
- பிலிட்ச்கிரீக் என்றால்
 

அ) மின்னல் போர்	ஆ) பதுங்கு குழிப்போர்
இ) நீர்மூழ்கிக் கப்பல் போர்	ஈ) கொரியல்லாப் போர்
- இரண்டாம் உலகப் போரின் போது பிரிட்டிஷ் பிரதமராக இருந்தவர்
 

அ) சர் வின்ஸ்டன் சர்ச்சில்	ஆ) கிளமென்ட் அட்லீ
இ) தாட்சர்	ஈ) லாயிட்ஸ் ஜார்ஜ்
- ஹிட்லருடன் போர் தொடுக்காத உடன்படிக்கையைச் செய்து கொண்டவர்
 

அ) கார்பச் சேவ்	ஆ) போரிஸ் எல்ஸ்டின்
இ) ஸ்டாலின்	ஈ) லெனின்

### ஆ. பொருத்துக.

- |                                   |                               |
|-----------------------------------|-------------------------------|
| 1. அழித்துப் பின் வாங்கும் கொள்கை | ஜெர்மனி                       |
| 2. 'U' வகைப் படகுகள்              | தியோடர் ரூஸ்வெல்ட்            |
| 3. லூஃப்ட்வோஃப்                   | இங்கிலாந்து                   |
| 4. இராயல் விமானப்படை              | சீனா                          |
| 5. அட்லாண்டிக் சாசனம்             | ரஷ்யா                         |
|                                   | எப்.டி. ரூஸ்வெல்ட்            |
|                                   | ஜெர்மானிய நீர்மூழ்கிக் கப்பல் |

### இ. குறுகிய வினா.

1. ஜெர்மனியின் தேசப் பற்று இரண்டாம் உலகப் போருக்கு எவ்வாறு காரணமாயிற்று ?
2. ஜப்பான் இரண்டாம் உலகப் போருக்கு காரணமாக அமைந்தது எவ்வாறு ?
3. மியூனிச் உடன்படிக்கை சிறிது காலம் அமைதியை ஏற்படுத்தியது. விளக்குக.
4. இரண்டாம் உலகப் போருக்கான உடனடிக் காரணம் என்ன ?
5. அழித்துப் பின்வாங்கும் கொள்கை பற்றி சிறு குறிப்பு வரைக.
6. பிரிட்டன் போர்க்களம் பற்றி சுருக்கமாக எழுது.
7. அமெரிக்கா ஜப்பான் மீது போர்தொடுக்கக் காரணம் யாது ?

### ஈ. தலைப்பின் கீழ் கொடுக்கப்பட்டுள்ள வினாக்களுக்கு விடையளி.

1. இரண்டாம் உலகப் போர் – காரணங்கள்  
அ) ஜப்பான்- இத்தாலி-ஜெர்மனி செய்து கொண்ட உடன்படிக்கை யாது ?  
ஆ) முதல் உலகப் போருக்குப் பின் ஏற்பட்ட சில அரசியல் கொள்கைகளைக் குறிப்பிடுக.  
இ) வல்லரசு நாடுகளின் தலைவர்கள் பின்பற்றிய கொள்கைகள் பற்றி எழுதுக.  
ஈ) ஹிட்லர் எதை மீறினார் ?
2. பார்பேரிய கடல்போர் நடவடிக்கைகள்  
அ) பார்பேரிய கடல்போர் எந்த ஆண்டு தொடங்கியது ?  
ஆ) ஹிட்லர் விரும்பியது யாது ?  
இ) ஹிட்லரின் உத்தரவு என்ன ?  
ஈ) அச்ச நாடுகள் பால்கன் நாடுகளை எப்போது தங்கள் கட்டுப்பாட்டின் கீழ் கொண்டு வந்தன ?
3. போர் முடிவு  
அ) அமெரிக்க பிரிட்டிஷ் படைகள் எங்கு களமிறங்கின ?  
ஆ) இவர்கள் யாருடன் இணைந்து கொண்டனர் ?  
இ) ஹிட்லர் என்ன செய்தார் ?  
ஈ) அமெரிக்கா ஹிரோஷிமா மற்றும் நாகசாகி மீது எப்பொழுது அணுகுண்டுகளை வீசியது ?



4. போரின் விளைவுகள்

அ) ஜப்பானைக் கைப்பற்றியது யார் ?

ஆ) இரண்டாம் உலகப் போருக்குப் பின் தோன்றிய இரு வல்லரசுகள் யாவை ?

இ) போருக்குப் பின் சுதந்திரம் பெற்ற நாடுகள் யாவை ?

ஈ) ஐக்கிய நாடுகள் சபை தோற்றுவிக்கப்பட்டது ஏன் ?

**உ. பத்தி வினா.**

1. இரண்டாம் உலகப் போர் ஏற்படக் காரணங்களில் ஏதேனும் ஐந்தினைக் குறிப்பிடுக.
2. ரஷ்யத் தாக்குதல் மற்றும் பிரிட்டிஷ் போர்க்களம் பற்றி ஒரு பத்தி எழுதுக.
3. இரண்டாம் உலகப் போரின் விளைவுகள் யாவை ?

**ஊ. செயல்முறை.**

ஐரோப்பா வரைபடத்தில் கீழ்க்கண்டவற்றைக் குறிக்கவும்.

அச்ச நாடுகள் : இத்தாலி, ஜெர்மனி

நேச நாடுகள் : இங்கிலாந்து, பிரான்சு, ரஷ்யா

நடுநிலை நாடுகள் : போர்ச்சுகல், ஸ்பெயின், சுவிட்சர்லாந்து

## 7. ஐக்கிய நாடுகள் சபை – 1945

ஐக்கிய நாடுகள் சபை என்ற பன்னாட்டு நிறுவனம் 1945 ஆம் ஆண்டில் நிறுவப்பட்டது. இரண்டாம் உலகப்போர் நடைபெற்றுக்கொண்டிருந்தப்போது (1941) அமெரிக்க குடியரசுத் தலைவராக இருந்த எப்.டி.ரூஸ்வெல்ட்டும், இங்கிலாந்து பிரதமர் வின்ஸ்டன் சர்ச்சிலும் அட்லாண்டிக் பெருங்கடலில் ஒரு போர்க்கப்பலில் சந்தித்து அட்லாண்டிக் சாசனத்தை முடிவு செய்தனர். அதன் சரத்துகள் பல்வேறு மாநாடுகளில் விவாதிக்கப்பட்டன. இறுதியில் 1945 ஆம் ஆண்டு சான்பிரான்ஸிஸ்கோவில் நடைபெற்ற மாநாட்டிலும் விவாதிக்கப்பட்டு, 1945 ஜூன் 26-ல் கையெழுத்திடப்பட்டது. இதன்படி ஐ.நா. சபை, அக்டோபர் 24, 1945 ல் தோன்றியது. ஐ.நா. சபை தற்சமயம் 193 உறுப்பினர்களைக் கொண்டுள்ளது. இதன் தலைமையகம் நியூயார்க் நகரில் அமைந்துள்ளது.



ஐ.நா. தலைமையகம் – நியூயார்க்

### முக்கிய நோக்கங்கள்

உலக அரங்கில் அமைதி மற்றும் பாதுகாப்பை நிலைநாட்டுதல்.

அனைத்து நாடுகளுக்கிடையே நட்புறவை வளர்த்தல்.

நாடுகளுக்கிடையேயான சிக்கலை அமைதியான முறையில் தீர்த்தல்.



மேற்கூறிய நோக்கங்கள் அனைத்தையும் எல்லா நாடுகளிலும் செயல்படுத்துவதற்கான ஒரு மையமாகத் திகழ்கிறது.

### ஐ.நா. சபையின் உறுப்புகள்

ஐ.நா. சபை ஆறு முக்கிய உறுப்புகளை கொண்டு உள்ளது. அவை,

1. பொதுச்சபை
2. பாதுகாப்பு மன்றம்
3. பொருளாதார மற்றும் சமூக மன்றம்
4. தர்மகர்த்தா அவை
5. பன்னாட்டு நீதி மன்றம்
6. செயலகம்

### 1. பொதுச்சபை

பொதுச்சபை ஐ.நா வின் நிரந்தர அமைப்பு ஆகும். இந்த அவை ஐ.நா.வின் அனைத்து நடவடிக்கைகளையும் கலந்தாய்வு செய்து, தனது பரிந்துரைகளை வழங்கும் அதிகாரம் பெற்றுள்ளது. ஐ.நா. சபையில் உறுப்பினராக உள்ள அனைத்து நாடுகளும் பொதுச்சபையில் உறுப்பினராக உள்ளன. ஒவ்வொரு நாடும் பொது அவைக்கு 5 பிரதிநிதிகளை அனுப்பலாம்.

எனினும் உறுப்பு நாடு ஒவ்வொன்றுக்கும் ஒரு வாக்குதான் உண்டு. பொதுவாக இந்த அவை ஆண்டிற்கு ஒரு முறை மட்டுமே கூடும்.

1953-ம் ஆண்டு திருமதி. விஜயலட்சுமி பண்டிட் அவர்கள் இதன் தலைவராக தேர்ந்தெடுக்கப்பட்டார்.

## 2. பாதுகாப்பு மன்றம்

இது ஐ.நா.வின் முக்கிய உறுப்பு ஆகும் இந்த அவை உலகில் அமைதியையும், பாதுகாப்பையும் நிலைநாட்டுகிறது. பாதுகாப்பு மன்றத்தில் ஐந்து நிரந்தர உறுப்பினர்களாக அமெரிக்கா, இங்கிலாந்து, பிரான்ஸ், இரஷ்யா மற்றும் சீனா ஆகிய நாடுகள் இடம் பெற்றுள்ளன. இவை தவிர பத்து தற்காலிக உறுப்பினர்களும் உள்ளனர். இவர்கள் பொதுச்சபையால் இரண்டு ஆண்டுகளுக்கு ஒரு முறை தேர்ந்தெடுக்கப்படுகின்றனர். நிலையான உறுப்பினர்களுக்கு அவையின் முடிவுகளை ரத்து செய்யும் எதிர் வாக்கு உரிமை (VETO) உள்ளது.

## 3. பொருளாதார மற்றும் சமூக மன்றம்

பொருளாதார மற்றும் சமூக மன்றத்தில் 54 உறுப்பினர்கள் உள்ளனர். இவர்களின் பதவி காலம் ஒன்பது ஆண்டுகள் ஆகும். இருப்பினும், மூன்றில் ஒரு பகுதியினர் மூன்று ஆண்டுகளுக்கு ஒரு முறை பதவி விலகுவார்கள். இந்த மன்றம் ஐ.நா. மற்றும் அதன் சிறப்பு நிறுவனங்களின் மூலம் உறுப்பு நாடுகளின் பொருளாதார மற்றும் சமூக செயல்பாடுகளை ஒருங்கிணைக்கிறது.

## 4. தர்மகர்த்தா அவை

ஐ.நா. அவையின் கீழுள்ள சில நாடுகளை தர்மகர்த்தா அவை கண்காணிக்கிறது. இதில் உறுப்பு நாடுகளாக இருக்கும் ஒவ்வொரு நாட்டிலிருந்தும் தகுதியுள்ள ஒரு பிரதிநிதியை இந்த மன்றத்திற்கு அனுப்பவேண்டும்.

## 5. பன்னாட்டு நீதிமன்றம்

ஐ.நா. அவையின் நீதி மன்றம் பன்னாட்டு நீதிமன்றம் எனக் கருதப்படுகிறது. இந்த நீதிமன்றம் நெதர்லாந்தில் தி ஹேக் நகரில் அமைந்துள்ளது.



இதில் 15 நீதிபதிகள் இடம் பெற்றுள்ளனர். இவர்களை பொதுச்சபை மற்றும் பாதுகாப்பு மன்றம் தேர்ந்தெடுக்கிறது. உறுப்பு நாடுகளின் வழக்குகளை விசாரித்து தீர்ப்பு வழங்குகிறது. மேலும் பொதுச்சபை, பாதுகாப்பு மன்றம் மற்றும் ஐ.நா.வின் பிற உறுப்புகளுக்கு ஆலோசனை வழங்கி வருகிறது.

## 6. செயலகம்

ஐ.நா. சபையின் நிர்வாகப் பணிகள் அனைத்தையும், தலைமைச் செயலகம் நிறைவேற்றுகிறது.



பான்கீ மூன்

ஐ.நா.வின் கொள்கைகளை நடைமுறைப்படுத்தி அதன் கீழ் அனைத்து அவைகளையும் செயல்படச் செய்கின்றது. தலைமைச் செயலகத்தின் தலைமை நிர்வாகி, பொதுச் செயலாளர் ஆவார். அவருடைய பதவிக்காலம் 5 ஆண்டுகள் ஆகும். பாதுகாப்பு அவையின் பரிந்துரையின் பேரில் பொதுச் சபை, பொதுச் செயலரைத் தேர்வு செய்கிறது. தற்போது உள்ள பொதுச் செயலர் தென் கொரியாவைச் சேர்ந்த பான்கிமுன் ஆவார்.

### ஐ.நா.அவையின் சிறப்பு நிறுவனங்கள்

ஐ.நா. சபை பல்வேறு சிறப்பு நிறுவனங்களைக் கொண்டுள்ளது. அவற்றுள் சில

1. உலக சுகாதார நிறுவனம் (WHO)
2. ஐ.நா. கல்வி, அறிவியல் மற்றும் பண்பாட்டு அமைப்பு (UNESCO)
3. ஐ.நா. குழந்தைகள் அவசர கால நிதி நிறுவனம் (UNICEF)
4. பன்னாட்டுத் தொழிலாளர் நிறுவனம் (ILO)
5. உணவு மற்றும் வேளாண்மை நிறுவனம் (FAO)
6. உலக வங்கி (IBRD)

மேற்குறிப்பிட்ட நிறுவனங்கள், ஐ.நா. அவையின் உறுப்பு நாடுகளின் சமூகம் மற்றும் பொருளாதார முன்னேற்றத்திற்காகப் பாடுபடுகின்றன.

### அலுவல் மொழிகள்

ஐ.நா. சபையின் அலுவல் மொழிகளாக அராபிக், சைனீஷ், ஆங்கிலம், பிரெஞ்சு, ரஷ்யன் மற்றும் ஸ்பானிய மொழிகள் உள்ளன. இருப்பினும் ஆங்கிலம் மற்றும் பிரெஞ்சு மொழிகள் நடைமுறையில் பயன்படுத்தப்பட்டு வருகின்றன.

### கொடி

இளம் நீல நிற பின்னணியைக் கொண்ட வெள்ளை நிற ஐ.நா. சின்னம்,

இரண்டு ஆலிவ் கிளைகள் மேலேயும், அவற்றின் இடையே உலக வரைபடங்களையும் கொண்டு ஐ.நா.வின் கொடித்திகழ்கிறது.

### நிதி

ஐ.நா.வின் நிதி பெரும் பகுதி அமெரிக்காவிடமிருந்தும், மற்றும் பிற உறுப்பு நாடுகளிடமிருந்தும் பெறப்படுகின்றன.

### ஐ.நா. அவையின் சாதனைகள்

பல்வேறு பன்னாட்டு பிரச்சனைகளுக்கு ஐ.நா. சபை அமைதியான பேச்சுவார்த்தைகள் மூலம் தீர்வு கண்டு உலக அமைதியைப் பாதுகாத்து வருகிறது. அரசியல் பிரச்சனைகளுக்கு பாதுகாப்பு மன்றம் மூலமும், சட்டப்பிரச்சனைகளுக்கு பன்னாட்டு நீதி மன்றம் மூலமும், பிற பிரச்சனைகளுக்கு சிறப்பு அமைப்புகள் மூலமும் தீர்வு காணப்படுகிறது.

இஸ்ரேல் மற்றும் பாலஸ்தீனம், ஈரான் மற்றும் ஈராக் சிக்கல்களை முடிவுக்கு கொண்டு வந்துள்ளது. ஆப்கானிஸ்தானில் இருந்த இரஷ்யப்படைகளை வெளியேறும்படியும் செய்தது.

1963 ஆம் ஆண்டு அணு சோதனை தடைச்சட்டத்தையும் (NTBT) 1996 ஆம் ஆண்டு தொடர் அணு சோதனை தடைச்சட்டத்தையும் (CTBT) நிறைவேற்றச் செய்தது.

1992 -ல் ரியோ-டி-ஜெனிரோவில் ஐ.நா.வின் சுற்றுச்சூழல் மற்றும் மேம்பாட்டு மாநாடு நடத்தப்பட்டது. இம்மாநாட்டில் 'அறிக்கை 21' என்ற கோட்பாட்டினை அனைத்து நாடுகளும் ஏற்று இயற்கைச் சூழலை பாதுகாத்து, பொருளாதார மேம்பாடு அடைய உறுதிபூண்டன.

ஐ.நா.வின் பெண்கள் மேம்பாட்டு நிதி, பன்னாட்டு ஆய்வு மற்றும் பெண்களின் முன்னேற்றத்திற்கான பயிற்சி நிறுவனங்கள் மூலம் 100 நாடுகளில் பெண்களின் வாழ்க்கைத் தரத்தினை

உயர்த்துவதற்கான நிகழ்வுகளையும் செயல்பாடுகளையும் ஊக்குவித்தது.



1956 ஆம் ஆண்டில் எகிப்து அதிபர் நாசர், சூயஸ் கால்வாயை நாட்டுடமையாக்கினார். இதனை பிரிட்டன், பிரான்சு, இஸ்ரேல் ஆகிய நாடுகள் எதிர்த்தன. ஐ.நா. தனது அமைதிப்படையை எகிப்துக்கு அனுப்பி சூயஸ் கால்வாய் சிக்கலை முடிவுக்கு கொண்டுவந்தது.

இதோடு மட்டுமல்லாமல் கொரியப்போர், வியட்நாம் போர், மற்றும் இஸ்ரேல் பாலஸ்தீனத்திற்கிடையேயான பிரச்சினைகளையும் முடிவுக்குக் கொண்டுவந்தது.

**ஒட்டு மொத்த பார்வையில் ஐ.நா. சபை ஐ.நா.வின் பொன்விழா**

1995 ஆம் ஆண்டு ஐ.நா. சபை உலக சமுதாயத்திற்கான தனது சேவையில் 50

வது ஆண்டு, பொன்விழாவை கொண்டாடியது. இந்த விழாவின் கருத்தாக 'ஐ.நா. சபையின் மக்களாகிய நாம், நல்லதொரு உலகத்திற்காக ஒன்று கூடுவோம்' என்று பொதுச் சபையில் அக்டோபர் 1993 ல் எடுத்துரைக்கப்பட்டது. எதிர்காலத்தில் ஐ.நா. சபை செயல்படுவதற்கு ஐ.நா.வின் 50 ஆண்டு கால நிகழ்வுகள் பற்றி படித்த மக்களிடையே எடுத்துரைக்கப்பட்டது. 1995 ஆம் ஆண்டு நவம்பர் மாதம் அமெரிக்க விண்வெளி வீரர்கள் அட்லாண்டிஸ் என்ற விண்கலம் மூலம் சென்று, விண்வெளியில் ஐ.நா. கொடியை பறக்கவிட்டு, உலக அமைதிக்காக பாடுபட்ட ஐ.நா.வின் ஐம்பதாண்டு சேவைகளுக்கு வணக்கம் செலுத்தினர்.



## பயிற்சி

### அ. சரியான விடை எழுது.

1. ஐக்கிய நாடுகள் சபை தோற்றுவிக்கப்பட்ட ஆண்டு  
அ) 1955                      ஆ) 1945                      இ) 1965                      ஈ) 1975
2. ஐக்கிய நாடுகள் சாசனம் கையெழுத்தானது  
அ) நியூயார்க்                      ஆ) ஜெனிவா  
இ) சான் பிரான்சிஸ்கோ                      ஈ) கலிபோர்னியா
3. ஐ.நா.வின் நிரந்தர அவை  
அ) பொதுச் சபை                      ஆ) தலைமைச் செயலகம்  
இ) பாதுகாப்பு அவை                      ஈ) தர்மகர்த்தா அவை
4. பன்னாட்டு நீதிமன்றத்தின் தலைமையகம் அமைந்துள்ளது.  
அ) தி ஹேக்                      ஆ) பெர்லின்                      இ) ரோம்                      ஈ) டோக்கியோ
5. ஐ.நா.வின் பொன்விழா ஆண்டு.  
அ) 1985                      ஆ) 2005                      இ) 1995                      ஈ) 1975

### ஆ. பொருத்துக.

1. நியூயார்க்                      எதிர்வாக்கு
2. ரத்து செய்யும் உரிமை                      1963
3. தற்போதைய ஐநா பொதுச் செயலாளர்                      1969
4. அணு சோதனைத்தடைச்சட்டம்                      ஐ.நா. தலைமையகம்
5. தொடர் அணுசோதனை தடைச்சட்டம்                      கோபி அனான்  
1996  
பான்கி மூன்

### இ. குறுவினா.

1. ஐக்கிய நாடுகள் சபையின் முக்கிய நோக்கங்கள் யாவை ?
2. பாதுகாப்பு மன்றம்—சிறுகுறிப்பு வரைக.
3. ஐக்கிய நாடுகள் சபையின் சாதனைகளில் ஏதேனும் இரண்டினைக் குறிப்பிடுக.
4. ஐக்கிய நாடுகள் சபையின் பொன்விழா பற்றி சிறுகுறிப்புத் தருக.
5. ஐ.நா வின் சிறப்பு நிறுவனங்கள் சிலவற்றைக் குறிப்பிடுக.

**ஈ. தலைப்பின் கீழ் கொடுக்கப்பட்டுள்ள வினாக்களுக்கு விடையளி.**

1. ஐ.நா. சபையின் அங்கங்கள் .

அ) ஐ.நா.வின் முக்கிய அங்கங்களை குறிப்பிடுக.

ஆ) 1953 ஆம் ஆண்டு பொது அவையின் தலைவராகத் தேர்ந்தெடுக்கப்பட்டவர் யார் ?

இ) தர்மகர்த்தா சபையின் பணிகள் யாது ?

ஈ) ஐ.நா.வின் தலைமைச் செயலாளர் எவ்வாறு தேர்ந்தெடுக்கப்படுகிறார் ?

2. ஐ.நா.வின் முக்கிய சாதனைகள்.

அ) ஐ.நா.செய்து கொண்ட முக்கிய உடன்படிக்கைகளைக் குறிப்பிடுக.

ஆ) சுற்றுச்சூழல் மற்றும் மேம்பாட்டு மாநாடு எங்கு நடத்தப்பட்டது ?

இ) அனைத்து நாடுகளும் எதனை ஏற்றுக் கொண்டன ?

ஈ) சூயஸ் கால்வாய் பிரச்சனையை ஐ.நா. எவ்வாறு முடிவுக்குக் கொண்டு வந்தது ?

**உ. பத்தி வினா .**

1. ஐ.நா.வின் அங்கங்களின் பணிகள் பற்றி விவரி.

2. ஐ.நா.வின் முக்கியமான சாதனைகள் யாவை ?

## 8. ஐரோப்பிய ஒன்றியம்

இரண்டாம் உலகப்போரின் முடிவில் ஐரோப்பாவில் ஏற்பட்ட அரசியல் மற்றும் பொருளாதார ஒற்றுமை, போருக்குப்பின் நடைபெற்ற மறுசீரமைப்புப் பணியின் முக்கிய அம்சமாகும். ஐரோப்பிய கண்டத்தின் அரசியல் மற்றும் வளமையை பிரான்சு மற்றும் ஜெர்மனி நாடுகளுக்கிடையிலான போர் ஒரு போதும் பாதிக்கக் கூடாது என்று ஜீன் மோனட் (Jean Monnet) என்னும் பிரான்சு அரசியல்வாதி வெளிப்படுத்தினார். இத்தகைய ஒற்றுமை ஏற்பட இத்தாலி மற்றும் பெனிலக்ஸ் (பெல்ஜியம், நெதர்லாந்து, லக்ஸம்பர்க்) நாடுகளும் தங்களது கரங்களை நீட்டின.

### நிறுவன நாடுகள்

பெல்ஜியம், பிரான்சு, இத்தாலி, லக்ஸம்பர்க், நெதர்லாந்து மற்றும் மேற்கு ஜெர்மனி போன்ற நாடுகள் ஐரோப்பிய ஒன்றியத்தை நிறுவின.

### தோற்றம்

பிரான்சு வெளியுறவுத்துறை அமைச்சர் இராபர்ட் ஸ்குமான் (Robert Schuman) 1950 ஆம் ஆண்டு, மே மாதம் 9ம் தேதி வெளியிட்ட கருத்தின் அடிப்படையில் 1951 இல் ஏற்படுத்தப்பட்ட ஆறு நாடுகளின் ஐரோப்பிய நிலக்கரி மற்றும் இரும்பு சமூகமே (ECSC) ஐரோப்பிய ஒன்றியத்தின் மூலமாகக் கருதப்படுகிறது.



ரோமில் ஒப்பந்தம் கையெழுத்து

ரோம் உடன்படிக்கையின் படி ஐரோப்பிய பொருளியல் சமூகம் (EEC) மற்றும் ஐரோப்பிய அணுவாற்றல் சமூகம் (EURATOM) ஏற்படுத்தப்பட்டது. பின்னர் இம்மூன்று சமூகங்களும் 1967 இல் செய்து கொள்ளப்பட்ட ஒருங்கிணைப்பு ஒப்பந்தத்தின் மூலம் ஐரோப்பிய ஒன்றியம் தோன்றியது.

### முக்கியநோக்கங்கள்

ஐரோப்பிய குடியரிமையை ஏற்படுத்துதல்.  
ஐரோப்பியக் குடிமக்களுக்கு குடிமை உரிமைகளை உறுதி செய்தல்.

சமுதாய முன்னேற்றத்தை உயர்த்துதல்.

ஐரோப்பியப் பாதுகாப்பைப் பலப்படுத்துதல்.

சமநீதியை உறுதிசெய்தல்.

### குறிக்கோள்: வேற்றுமையில் ஒற்றுமை ஐரோப்பியக் கூட்டமைப்பின் அங்கங்கள்

ஐரோப்பிய நிறுவனத்தில் ஐந்து அங்கங்கள் உள்ளன. அவை,

ஐரோப்பிய நாடாளுமன்றம்

ஐரோப்பிய ஒன்றிய மன்றம்

ஐரோப்பிய ஆணையம்

ஐரோப்பிய நீதிமன்றம்

ஐரோப்பிய கணக்கீட்டாளர்கள் மன்றம்.



ஐரோப்பிய ஒன்றிய சின்னம்

### ஐரோப்பிய நாடாளுமன்றம்

இது ஐரோப்பியக் கூட்டமைப்பின் சட்டம் இயற்றும் அமைப்பாகும். இதன்



அங்கத்தினர்கள் உறுப்பு நாடுகளின் குடிமக்களால் நேரடியாகத் தேர்ந்தெடுக்கப்படுகின்றனர்.



**ஐரோப்பிய நாடாளுமன்றம்**

1979 ஆம் ஆண்டு முதல் ஐரோப்பிய நாடாளுமன்றத்தின் தோ்தல் மக்களாட்சி முறைப்படி நடைபெற்றது. இதன் தலைமையகம் பிரான்சில் உள்ள ஸ்டராஸ்பர்க் (Strasbourg) என்னுமிடத்தில் உள்ளது. தற்பொழுது இதில் 736 அங்கத்தினர்கள் உள்ளனர். இது விரைவில் 751 ஆக உயரும். இவர்களின் பதவிக்காலம் ஐந்து ஆண்டுகள் ஆகும். இது ஐரோப்பிய சட்டமன்றத்தின் பாதிப்பகுதி ஆகும்.

**நாடாளுமன்றத்தின் முக்கிய அதிகாரம்**

ஐரோப்பிய ஆணையத்தில் சமர்ப்பிக்கப்பட்ட வரவு செலவுத் திட்டத்தை அங்கீகரிப்பது அல்லது மாற்றங்கள் செய்வதாகும்.

**ஐரோப்பிய ஒன்றிய மன்றம்**

ஐரோப்பிய ஒன்றிய மன்றம் சில நேரங்களில் 'அமைச்சர்களின் கூட்டமைப்பு மன்றம்' என்று அழைக்கப்படுகிறது. இது ஐரோப்பியச் சட்டமன்றத்தின் மறுபாதியாகும். ஒவ்வொரு உறுப்பு நாடுகளில் இருந்தும் ஒருவர் இந்த அவைக்கு அங்கத்தினராகத் தேர்ந்தெடுக்கப்படுகின்றனர். 2009 ஆம் ஆண்டு நவம்பர் 19 ஆம் தேதி ஹெர்மான் வான் ராம்பே (Herman Van Rampay) என்பவர் இந்த அவையின் முதல் நிரந்தரத் தலைவராகத் தேர்ந்தெடுக்கப்பட்டார். 2009 ஆம் ஆண்டு, டிசம்பர் முதல் தேதி இவர் பதவியேற்றார்.

**ஐரோப்பிய ஆணையம்**

இது ஐரோப்பிய ஒன்றியத்தின் நிர்வாகத் துறையாகச் செயல்படுகிறது. மேலும் சட்டம் இயற்றுவதற்கு தூண்டுதலாக இருந்து ஐரோப்பியர் கூட்டமைப்பின் அன்றாடப் பணிகளைச் செய்கிறது. ஐரோப்பியக் கூட்டமைப்பின் சட்டங்களை வடிவமைத்து, அதனை ஐரோப்பிய நாடாளுமன்றத்திலும், ஐரோப்பிய ஒன்றிய மன்றத்திலும் சமர்ப்பிப்பது இதன் முதன்மைப் பணியாகும்.

**ஐரோப்பிய நீதி மன்றம்**

இது லக்ஸம்பர்க் நகரில் அமைந்துள்ளது. இதில் 15 நீதிபதிகள் இடம்பெற்றுள்ளனர்.



**ஐரோப்பிய நீதி மன்றம்**

ஐரோப்பிய ஒன்றியம் மேற்கொள்ளும் அனைத்து உடன்படிக்கைகளும், மன்றத்தின் சட்டங்களுக்கு உட்பட்டதா என்பதை தீர்மானிக்கிறது. இம்மன்றத்தின் தீர்ப்புகளும், ஒன்றியத்தின் சட்டங்களும் உறுப்பு நாடுகள் அனைத்தையும் கட்டுப்படுத்தும்.

**ஐரோப்பியக் கணக்கீட்டாளர்கள் மன்றம்**

இம்மன்றம் ஐரோப்பிய ஒன்றியத்தின் வரவு செலவுக் கணக்குகளை நிர்வகிக்கிறது. ஐரோப்பிய நாடாளுமன்றத்துடன் இணைந்து வளங்கள் மற்றும் நிதியை சிறந்த முறையில் பங்கீடு செய்கிறது.

**ஐரோப்பிய மத்திய வங்கி**

இது ஒரு சுதந்திரமான அமைப்பாகும். ஐரோப்பிய ஒன்றியத்தில் விலைவாசியைக்



**ஐரோப்பிய மத்திய வங்கி**

கட்டுப்படுத்துதல் மற்றும் பொருளாதாரக் கொள்கைகளைக் கவனித்து வருகிறது. அந்நியப் பரிவர்த்தன முறைகள் மற்றும் அந்நிய செலாவணி நிர்வாகம் ஆகிய இரண்டும் இவ்வங்கியின் முக்கியப் பொறுப்புகள் ஆகும்.

**ஐரோப்பிய ஒன்றியத்தின் சாதனைகள் ஒற்றைச் சந்தை**

நிலையான சட்டங்களின் மூலம் ஐரோப்பிய ஒன்றியம் ஒற்றைச் சந்தை முறையை அமல்படுத்தியுள்ளது. இச்சட்டங்கள் எல்லா உறுப்பு நாடுகளுக்கும் பொருந்துவது மட்டுமன்றி, தனது உறுப்பு நாடுகளிடையே பொருட்கள், சேவைகள் மற்றும் முதலீடு ஆகியவற்றின் நுகர்வுகளுக்கு உத்தரவாதம் அளிக்கிறது.

இது பொதுவான வணிகக் கொள்கை, விவசாயக் கொள்கை, மீன் வளர்ப்புக் கொள்கை போன்றவற்றுடன் பிரதேச வளர்ச்சிக் கொள்கையையும் பேணி வருகிறது.

**பொதுவான வெளியுறவு மற்றும் பாதுகாப்புக் கொள்கை**

ஐரோப்பிய ஒன்றியம் பிற நாடுகளுடன் உடன்படிக்கைகளை ஏற்படுத்துவதுடன், ஒன்றியத்திற்காக உள்விவகார சட்டங்களை பாரபட்சமின்றி இயற்றி வருகிறது. ஐரோப்பிய ஒன்றியம் நிரந்தர

அரசியல் ஆளுமைக் கொள்கையை உருவாக்கியதுடன், உலக வணிக அமைப்பு ஜி. 8, ஜி.20 போன்ற முக்கியப் பொருளியல் அமைப்புகள் மற்றும் ஐநா. சபை போன்றவற்றிலும் தனது சார்பாண்மையை நிலைநாட்டியுள்ளது.

**ஒற்றைநாணய முறை**

சனவரி 1, 2002 ஆம் ஆண்டு முதல் நடைமுறைப்படுத்தப்பட்ட ஐரோப்பிய ஒன்றியத்தின் ஒற்றை நாணய முறை 'யூரோ' என்றழைக்கப்படுகிறது. இதன் குறியீடு € ஆகும். ஐரோப்பிய ஒன்றியத்தின் ஆரம்பக்காலம் முதல் 2002 வரையிலான இடைப்பட்ட காலக்கட்டத்தில் உறுப்பு நாடுகள் தங்களின் நாணய முறையையே பின்பற்றினர். ஐரோப்பிய ஒன்றிய 'யூரோ' ஐரோப்பிய எல்லையைக் கடந்து வெளிநாடுகளில் வணிகம் செய்யும் குழுமத்திற்கு ஏற்படும் வணிகப் பரிவர்த்தனைக்கான தடைகளைக் களைகிறது. மேலும் இது தடையற்ற வணிகத்தை மேன்மையுறச் செய்கிறது.

**ஐரோப்பிய ஒன்றிய விரிவாக்கம்**

ஆரம்பக்கட்டத்தில் ஆறு நாடுகளுடன் தோன்றிய ஐரோப்பிய ஒன்றியம், இன்று 27 உறுப்பு நாடுகளைத் தன்னகத்தே கொண்டுள்ளது. இந்நாடுகள் உடன்படிக்கைகளுக்கு உட்பட்டு, தங்களுடைய மேலாண்மையை இழக்காமல் ஐரோப்பிய ஒன்றியத்தின் அங்கங்களுக்கு தங்களின் உறுப்பினர்களை அனுப்பி வருகின்றன.

**27 உறுப்புநாடுகள்**

ஆஸ்திரியா, பெல்ஜியம், பல்கேரியா, சைப்ரஸ், செக் குடியரசு, டென்மார்க், எஸ்தோனியா, பின்லாந்து, பிரான்சு, ஜெர்மனி, கிரீஸ், ஹங்கேரி, அயர்லாந்து, இத்தாலி, லைபீரியா, லிதுவேனியா, லக்ஸம்பர்க், மால்டா, நெதர்லாந்து, போலந்து, போர்ச்சுகல், ருமேனியா, ஸ்லாவாக் குடியரசு, ஸ்லோவேனியா, ஸ்பெயின், சுவீடன் மற்றும் ஐக்கியப்பேரரசு.

## அறிவியல் ஆராய்ச்சி

அறிவியல் முன்னேற்றத்திற்கான வசதிகளை செய்து கொடுப்பது ஐரோப்பிய ஒன்றியத்தின் முக்கிய நோக்கங்களில் ஒன்றாகும். அறிவியல் ஆராய்ச்சிக்குத் தூண்டுகோலாய் இருப்பதும், அதற்கு ஒத்துழைப்பதும் இவ்வொன்றியத்தின் முக்கிய நோக்கமாகும். ஐரோப்பிய ஆராய்ச்சி ஆணையம் ஐரோப்பிய ஒன்றியம் மற்றும் தனிப்பட்ட நாடுகளின் அறிவியல் ஆராய்ச்சித் திட்டங்களுக்கும் நிதியுதவி அளித்து வருகிறது.

ஐரோப்பிய ஒன்றியம் ஐக்கிய நாடுகள் சபையுடன் வலிமையான உறவு கொண்டுள்ளது. முன்னேற்றம், பருவநிலை மாற்றம், பாதிக்கப்பட்ட நாடுகளில் அமைதிக்காகப் பாடுபடுதல், நெருக்கடிக்காலங்களில் மனிதாபிமான உதவிகள், உலக சுகாதாரம் பேணுதல், தொழிலாளர்

பிரச்சனைகள் மற்றும் கலாச்சார சீர்திருத்தங்கள் போன்ற மிகப்பெரிய திட்டங்களில் ஐக்கிய நாடுகளின் சபை ஒத்துழைப்புடன் ஐரோப்பிய ஒன்றியம் சிறந்த முறையில் பணியாற்றி வருகிறது. ஐக்கிய நாட்டுச் சபையின் திட்டங்களுக்கு பேச்சளவு ஒத்துழைப்பு மட்டுமன்றி, பொருளாதார ரீதியாகவும் உதவிகள் செய்து வருகின்றது. உலக அந்நிய செலவாணியில் ஐரோப்பிய ஒன்றியத்தின் பங்களிப்பு மிகப்பெரியதாகும். 2006 ஆம் ஆண்டு ஐரோப்பிய ஒன்றியத்தின் பட்ஜெட் மதிப்பு 671 மில்லியன் 'யூரோ' ஆகும். இதில் 48 சதவிகிதம் ஆப்பிரிக்க, கரீபிய மற்றும் பசிபிக் நாடுகளுக்கு வழங்கப்பட்டுள்ளன. மேலும் ஐரோப்பிய ஒன்றிய எல்லைக்குள் ஒற்றுமை வளரச் செய்துள்ளது.

## பயிற்சி

### அ. சரியான விடை தருக.

- ஐரோப்பிய ஒன்றியத்தின் தோற்றம் காணப்படுவது.  
அ) ஈ.சி.எஸ்.சி ஆ) இ.இ.சி இ) ஐரோப்பிய அணுவாற்றல் சமூகம் ஈ) இ.டி.சி
- ஐரோப்பிய அணுவாற்றல் சமூகத்தை ஏற்படுத்திய உடன்படிக்கை.  
அ) நான்கிங் உடன்படிக்கை ஆ) லண்டன் உடன்படிக்கை  
இ) ரோம் உடன்படிக்கை ஈ) வெர்செல்ஸ் உடன்படிக்கை
- ஐரோப்பிய ஒன்றிய மன்றம் சில நேரங்களில் அழைக்கப்படுவது.  
அ) வணிகர் ஒன்றியம் ஆ) விவசாயிகள் ஒன்றியம்  
இ) நுகர்வோர் ஒன்றியம் ஈ) மந்திரிகளின் கூட்டமைப்பு
- ஐரோப்பிய ஒன்றிய மன்றத்தின் முதல் நிரந்தரத் தலைவர் ஆவார்.  
அ) ராம் சே மெக் டெனால்டு ஆ) ஹெர்மன் வான் ராம்ப்பே  
இ) விஜயலக்ஷ்மி பண்டிட் ஈ) பிஸ்மார்க்
- ஐரோப்பிய கூட்டமைப்பின் பொருளாதாரக் கொள்கைகளை கவனித்து வருவது  
அ) மத்திய வங்கி ஆ) ரிசர்வ் வங்கி  
இ) ஸ்டேட் வங்கி ஈ) சுவிஸ் வங்கி
- ஐரோப்பிய ஒன்றியத்தின் ஒற்றை நாணயம்  
அ) டாலர் ஆ) யென் இ) யூரோ ஈ) பவுண்ட்

7. ஐரோப்பிய ஒன்றியம் வலுவான உறவை ஏற்படுத்திக் கொண்டிருப்பது.  
அ) அமெரிக்கா ஆ) ரஷ்யா இ) ஐ.நா.சபை ஈ) ஐக்கிய அரபு நாடுகள்

**ஆ. பொருத்துக.**

- |                              |                                  |
|------------------------------|----------------------------------|
| 1. ஒன்றிணைப்பு உடன்படிக்கை   | பிரான்ஸ் வெளியுறவு               |
| 2. யூரோ                      | ஐரோப்பிய கணக்கீட்டாளர்கள் மன்றம் |
| 3. இராபர்ட் ஸ்கூமான்         | 2002                             |
| 4. ஜி.என். மோனட்             | ஐரோப்பிய நீதிமன்றம்              |
| 5. ஐரோப்பிய ஒன்றிய வரவுசெலவு | பிரான்சு அரசியல் பிரமுகர்        |
|                              | 1967                             |
|                              | 2007                             |

**இ. சுருக்கமான விடை தருக.**

1. ஐரோப்பிய ஒன்றியத்தின் நிறுவன நாடுகள் யாவை ?
2. ஐரோப்பிய ஒன்றியத்தின் முக்கிய நோக்கங்கள் யாவை ?
3. ஐரோப்பிய ஒன்றியத்தின் அங்கங்களைக் குறிப்பிடுக.
4. ஐரோப்பிய நாடாளுமன்றம் பற்றி சிறு குறிப்பு வரைக.
5. ஐரோப்பிய ஒன்றிய நீதிமன்றத்தின் பணிகளைக் குறிப்பிடுக.
6. யூரோவின் முக்கியத்துவம் பற்றி நீ அறிந்தவற்றை எழுதுக.


**ஈ. தலைப்பின் கீழ் உள்ள வினாக்களுக்கு விடையளி.**

1. ஐரோப்பிய ஒன்றியத்தின் அங்கங்கள்  
அ) ஐரோப்பிய ஒன்றியத்தின் சட்டம் இயற்றும் அமைப்பு எது ?  
ஆ) ஐரோப்பிய ஆணையத்தின் செயல்பாடுகள் யாவை ?  
இ) ஐரோப்பிய நீதிமன்றம் எங்கு அமைந்துள்ளது ?  
ஈ) அந்நியப் பரிவர்த்தனை முறைகள் யாருடைய முக்கியப்பொறுப்பாகும் ?
2. ஐரோப்பிய ஒன்றியத்தின் சாதனைகள்  
அ) ஐரோப்பிய ஒன்றியத்தின் ஒற்றை நாணயத்தின் குறியீடு என்ன ?  
ஆ) ஐரோப்பிய ஒற்றை நாணயம் எதைக் களைகிறது ?  
இ) ஐரோப்பிய ஒன்றியத்தில் தற்போது எத்தனை உறுப்பு நாடுகள் உள்ளன ?  
ஈ) ஐரோப்பிய ஒன்றிய ஆராய்ச்சித் திட்டங்களுக்கு நிதி ஒதுக்கும் அமைப்பு எது ?

**உ. பத்தி வினா.**

1. ஐரோப்பிய ஒன்றியத்தின் சாதனைகள் குறித்து விரிவான விடை தருக.

**8. 1857 ஆம் ஆண்டு மாவெரும் கிளர்ச்சி அம்சத்து முதல் இந்திய சுதந்திரப் போர்**




இந்திய வரலாற்றில் 1857 ஆம் ஆண்டு ஒரு முக்கியத்துவம் வாய்ந்த ஆண்டாகக் கருதப்படுகிறது. இவ்வாண்டில் மாவெரும் புரட்சி ஏற்பட்டு, இந்தியாவை ஆட்சி செய்து வந்த ஆங்கிலக் கிழக்கிந்திய வணிகக் குழுவின் ஆட்சியை அதிர்ச்சிபடையச் செய்தது. இப்புரட்சியை ஆங்கில வரலாற்று அறிஞர்கள் 'படைவீரர்கள் கிளர்ச்சி'



சாஸிம் சிங்

என்றும், இந்திய வரலாற்று அறிஞர்கள் 'முதல் இந்திய சுதந்திரப் போர்' என்றும் வர்ணிக்கின்றனர்.

ஆங்கில கிழக்கிந்தியக் குழுவின் அடக்குமுறை ஆட்சியால் இந்திய



மக்களுக்கு ஏற்பட்ட மனக்கசப்பும், பல காலமாக தேக்கி வைக்கப்பட்டிருந்த துயரங்களின் வெளிப்பாடுமே, 1857 ஆம் ஆண்டு புரட்சியாக வெடித்தது எனலாம். அச்சமயத்தில் காணிங் பிரபு இந்தியாவின் தலைமை ஆளுநராக இருந்தார்.

### புரட்சிக்கான காரணங்கள் அரசியல் காரணங்கள்

ஆங்கிலேயர்களின் நாடு இணைப்புக் கொள்கை மிக முக்கியக் காரணங்களுள் ஒன்றாகும். வெல்வெஸ்லி பிரபுவின் துணைப்படைத்திட்டம் இந்திய அரசர்களிடையே அதிருப்தியை ஏற்படுத்தியது. டல்ஹௌசி பிரபுவின் நாடு இணைக்கும் கொள்கை இந்தியர்களிடையே ஒரு பயத்தையும், அமைதியின்மையையும் ஏற்படுத்தியது. இக்கொள்கையின் மூலம் சதாரா, நாக்கூர், ஜான்சி போன்ற அரசுகள் ஆங்கிலேயர்களால் இணைத்துக் கொள்ளப்பட்டன. இதனால் இந்தியர்கள் மன அமைதியை இழந்தனர்.



டல்ஹௌசி பிரபு

அயோத்தி நவாப், ஆங்கிலக் கிழக்கிந்திய குழுவினருடன் ஏறத்தாழ ஒரு நூற்றாண்டுக்காலம் நட்புக்கொண்டிருந்த பொழுதும் கூட, அயோத்தியை ஆங்கில அரசு இணைத்துக் கொண்டது. இதனைக் கண்டு இஸ்லாமியர்கள் மட்டுமன்றி மற்ற இந்திய அரசர்களும் ஆங்கில அரசின் மீது சினங்கொண்டனர்.

முகலாய வம்சத்தின் கடைசிப்பேரரசர் இரண்டாம் பகதூர் ஷாவிிற்குப் பிறகு, அவரது வாரிசுகள் தங்களது பரம்பரை அரண்மனை மற்றும் செங்கோட்டையை ஆங்கில அரசிடம் ஒப்படைக்கவேண்டும் என்று வற்புறுத்தப்பட்டனர்.

மராத்தியத் தலைவர் இரண்டாம் பாஜிராவின் மரணத்திற்குப்பிறகு, அவரது வளர்ப்பு மகன் நானாசாகிப்பிற்கு வழங்கப்பட்டு வந்த ஓய்வூதியம் நிறுத்தப்பட்டது. இதனால் மராத்தியர்கள் ஆங்கில அரசுக்கு எதிரிகளாக மாறினர்.

மேலும் முஸ்லீம்கள், ஆங்கில அரசின் போக்கில் அதிருப்தி கொண்டிருந்தனர். ஆங்கில ஆட்சியில் அவர்கள் தங்கள் அரசியல் அதிகாரத்தை இழந்து விட்டதாகக் கருதினர்.

### நிர்வாகக் காரணங்கள்

இந்தியர்களுக்கு ஆங்கில நிர்வாகத்தின் மீது நம்பிக்கையின்மையும், வெறுப்பும் ஏற்பட்டது. உதாரணமாக நீதிமன்றங்களில் பாரசீக மொழிக்குப் பதிலாக ஆங்கில மொழியைப் புகுத்தியதை மக்கள் விரும்பவில்லை. ஆங்கிலேயரின் நீதி வழங்கும் முறை அதிக செலவுடையதாகவும் இயந்திரத் தன்மை உடையதாகவும் (Mechanical), காலவிரயம் கொண்டதாகவும் இருந்தது. எனவே, மக்கள் தங்கள் உடைமைக்கும், உயிர் மற்றும் கௌரவத்திற்கும் பாதுகாப்பு இல்லை என்பதை உணர்ந்தனர். ஆங்கில நிர்வாகத்தில் அதிகமான பாதிப்பினை ஏற்படுத்தியது நிலவரி முறையாகும். நிலப்பிரபுக்களும், குடியானவர்களும் அதிகமாகப் பாதிக்கப்பட்டனர். அவர்கள் அதிகமான நிலவரி செலுத்த வேண்டியிருந்தது. இந்தியர்களுக்கு அரசியலிலும், இராணுவத்திலும் உயர் பதவிகள் மறுக்கப்பட்டன. நல்ல கல்வி கற்ற இந்திய இளைஞர்கள் ஆங்கில வணிகக்குழு நிர்வாகத்தில் நல்ல வேலை கிடைக்குமென்று எதிர்பார்த்து ஏமாற்றம் அடைந்தனர்.

## பொருளாதாரக் காரணங்கள்

நாட்டின் பொருளாதாரச் சுரண்டலில் ஏராளமான செல்வம் வெளியேற்றப்பட்டது மற்றும் இந்தியக் கைத்தொழில்கள் அழிவு ஆகியவை இந்திய மக்களின் பொருளாதார வாழ்க்கையைச் சீர்குலைத்தன. இந்தியப்பொருட்களுக்கு இங்கிலாந்தில் அதிக காப்பு வரியும், ஆங்கில பொருள்களுக்கு இந்தியாவில் குறைந்த இறக்குமதி வரியும் விதிக்கப்பட்டன. இந்திய நெசவாளர்கள் மற்றும் கைவினைக் கலைஞர்கள் ஆங்கில அலுவலர்களின் விருப்பத்திற்கேற்ப தொழில் புரியுமாறு கட்டாயப்படுத்தப்பட்டனர். அதற்கு அவர்களுக்கு குறைந்த ஊதியமே வழங்கப்பட்டது. எனவே அவர்களுக்கு தொழிலின் மீது இருந்த ஆர்வம் குறைந்தது. இதனால் மிகப்பெரிய அளவிலும், மிகப் பயனுடையதாகவும் விளங்கிய இந்தியாவின் நெசவுத்தொழில் அழிந்து, மக்களின் வாழ்க்கை பாதிப்பிற்குள்ளாகி, வேலையில்லாத திண்டாட்டம் ஏற்பட்டது. பெண்டிங் பிரபு காலத்தில் கொண்டுவரப்பட்ட வங்காள நில குத்தகை சட்டத்தின்படி குத்தகை சுதந்திரம் கொண்ட நிலங்கள் அரசின் கட்டுப்பாட்டில் கொண்டு வரப்பட்டதால் நிலச் சொந்தக்காரர்கள் பலர் வறுமைக்குத் தள்ளப்பட்டனர். கி.பி.19 ஆம் நூற்றாண்டின் முதல் பாதியில் தொடர்ந்து ஏற்பட்ட ஏழு பஞ்சங்கள் நாட்டின் பொருளாதார நிலையை பெரிதும் பாதித்தன.

## சமூக மற்றும் சமயக் காரணங்கள்


இந்தியாவில் வேகமாகப் பரவிய மேலைநாட்டுப் பண்பாடும் ஆங்கிலக் கல்வி முறையும் பழமைவாதிகளை பீதியடையச் செய்தன. சதி என்னும் உடன்கட்டை ஏறும் வழக்கம் ஒழிக்கப்பட்டது. பெண் சிசுக் கொலை தடுக்கப்பட்டது. விதவைகள் மறுமணம் சட்டபூர்வமாக்கப்பட்டது. இத்தகைய

நடவடிக்கைகள் மூலம், இந்துக்கள் தங்களின் சமய பழக்கவழக்கங்களில் ஆங்கில அரசு தலையிடுவதாகக் கருதினர். இந்துக்களின் சொத்துரிமைச் சட்டம் மாற்றப்பட்டு, கிறிஸ்துவர்களாக மாறியவர்களுக்கும் தங்களின் முன்னோர்களின் சொத்துகளில் பங்குபெறும் உரிமை வழங்கப்பட்டது. இந்துக்களை, கிறிஸ்துவர்களாக மதம்மாற ஊக்குவிக்கவே இச்சட்டம் கொண்டுவரப்பட்டதாக கருதப்பட்டது. கோயில்களுக்கும், மசூதிகளுக்கும் சொந்தமான நிலங்களின் மீது ஆங்கிலேயர் விதித்த வரி, மக்களின் சமய உணர்வினைப் பெரிதும் பாதித்தது.

## இராணுவக் காரணங்கள்

இந்திய சிப்பாய்களிடையே காணப்பட்ட அதிருப்தி புரட்சிக்கு வழிவகுத்தது. இந்திய வீரர்களிடையே ஆங்கில ஆட்சிக்கு எதிரான வெறுப்பு நாளுக்குநாள் அதிகரித்துக்கொண்டே வந்தது. இராணுவத்தில் இந்தியப் படைவீரர்களுக்கு வழங்கப்பட்ட மிக உயர்ந்த பதவி சுபேதார் ஆகும். அந்த உயர்ந்த பதவிக்கு அளிக்கப்பட்ட ஊதியம் புதியதாகச் சேர்ந்த ஆங்கில சிப்பாய்களின் ஊதியத்தைவிடக் குறைவாக இருந்தது. பதவி உயர்வுக்கான சாத்தியக் கூறுகளும் இல்லை. இந்தியச் சிப்பாய்களை ஆங்கிலேயர் இழிவாகவும், தாழ்வாகவும் நடத்தினர். 1856 ஆண்டு கானிங்பிரபு பொது இராணுவப்பணியாளர் சட்டத்தைக் (The General Service Enlistment Act) கொண்டுவந்தார். இச்சட்டம் தேவை ஏற்பட்டால் இந்தியச் சிப்பாய்கள் கடல் கடந்து சென்றும் போரில் ஈடுபடவேண்டும் என்று கூறியது. இந்தியப்படை வீரர்கள் எண்ணிக்கை ஆங்கிலேய படை வீரர்களைவிட 5 மடங்கு அதிகம் இருந்தது. மேலும், போர் முக்கியத்துவம் வாய்ந்த முக்கிய இடங்களான டெல்லி மற்றும் அலகாபாத் ஆகியவை இந்தியப் படைவீரர்களின் கட்டுப்பாட்டில் இருந்தன. இவை

## 1857 ஆம் ஆண்டு கிளர்ச்சி நடைபெற்ற மையங்கள்





அனைத்தும் இந்தியச் சிப்பாய்களை ஆங்கிலேயருக்கு எதிராக புரட்சி செய்யத் தூண்டுகோலாக அமைந்தது.

### உடனடிக்காரணம்

இந்திய இராணுவத்தில் ஆங்கிலேயரால் அறிமுகப்படுத்தப்பட்ட புதிய என்பீல்டு ரக துப்பாக்கிகளில் பயன்படுத்த, கொழுப்புத் தடவிய தோட்டாக்கள் அறிமுகப்படுத்தப்பட்டது புரட்சிக்கு உடனடிக்காரணமாக அமைந்தது. இந்த தோட்டாக்களை துப்பாக்கியில் நிரப்புவதற்கு முன்பு அதன் கடினமான மேலுறைகளைப் பற்களால் கடித்து அப்புறப்படுத்தவேண்டும். இந்த மேலுறைகளில் ஒருவிதமான பசை தடவப்பட்டிருந்தது. இது **பசுவின் கொழுப்பு** என்றும் **பன்றியின் கொழுப்பு** என்றும் வதந்தி கிளப்பப்பட்டது. பசுக்களை இந்து சமயத்தினர் புனிதமாகவும், பன்றியை இஸ்லாமியர்கள் வெறுப்புக்குரிய விலங்காகவும் கருதினர். எனவே, அப்புதியவகை தோட்டாக்களை உபயோகிப்பது தங்களது சமயக் கோட்பாட்டிற்கு எதிரானது என்றும் இரு சமயத்தினரும் கருதினர். 1857 ஆம் ஆண்டு மார்ச் 29 ஆம் நாள் கல்கத்தாவிற்கு அருகிலுள்ள பராக்கூரிலிருந்து வங்காள படைப்பிரிவைச் சார்ந்த மங்களபாண்டே என்ற இளம் பிராமண இந்தியப் படைவீரர் கொழுப்புத்தடவிய தோட்டாவை உபயோகிக்க மறுத்தார். இவர் கட்டாயப்படுத்தப்படவே, வேறுவழியின்றி தனது மேலதிகாரியைச் சுட்டுக்கொண்டு, தனது எதிர்ப்பை வெளிப்படுத்தினார். ஆனால், அவர் கைது செய்யப்பட்டு, நீதி விசாரணைக்கு உட்படுத்தப்பட்டு பின்னர் தூக்கிலிடப்பட்டார். பராக்கூரிலிருந்து காலாட் படைப்பிரிவு மீரட்டிற்கு மாற்றப்பட்டது. இச்செய்தி பரவத் தொடங்கியதால் இந்தியப்படைவீரர்கள் வெவ்வேறு பகுதிகளில் புரட்சியைத் தொடங்கினர்.

### புரட்சி பரவதல் மற்றும் அடக்கப்படுதல்

1857-ல் வங்காளத்தில் **பராக்கூரில்**



இராணி லட்சுமி பாய்

தான் முதலில் புரட்சி வெடித்தது. ஆனால் புரட்சி உடனடியாக அடக்கப்பட்டு புரட்சியாளர்கள் தண்டனைக்கு உட்படுத்தப்பட்டனர். 1857 ஆம் ஆண்டு மே மாதம் மீரட்டிலிருந்து படைப்பிரிவினர் வெளிப்படையாகப் புரட்சியில் ஈடுபட்டனர். இவர்கள் சிறைச் சாலையைத் தகர்த்து, சிறையில் அடைக்கப்பட்டிருந்த சகபடைவீரர்களை விடுவித்தனர். பின்னர் டெல்லியை நோக்கிச் சென்று, டெல்லியைக் கைப்பற்றி அதனைத் தங்கள் கட்டுப்பாட்டின் கீழ் கொண்டு வந்தனர். இதனைத் தொடர்ந்து லக்னோ, பரேய்லி, கான்பூர், ஆக்ரா, ஜான்சி, பனாரஸ், மத்திய இந்தியா, பண்டேல்கண்டு போன்ற பகுதிகளிலும் புரட்சி பரவியது.

இப்புரட்சியில் ஈடுபட்ட முக்கிய தலைவர்களாக ஜான்சியின் இராணி இலட்சுமிபாய், நானாசாகிப், தாந்தியாதோப் பேகம் ஹஸ்ரத் மஹால், கன்வர்சிங் ஆகியோர் திகழ்ந்தனர். இப்புரட்சி நடைபெற்ற முக்கிய நகரங்கள் டெல்லி, கான்பூர் மற்றும் லக்னோ ஆகியவையாகும்.

### கான்பூர்

மராத்திய பேஷ்வா இரண்டாம் பாஜிராவின் தத்துப் புதல்வரான நானாசாகிப் கான்பூரில் புரட்சியாளர்களுடன் இணைந்து, புரட்சிக்கு தலைமை தாங்கித் தன்னை பேஷ்வா என அறிவித்துக் கொண்டார். நானாசாகிப்பின் படைக்கு தாந்தியாதோப் என்ற விசுவாசமும் வீரமும் பொருந்திய படைத்தளபதி தலைமை பொறுப்பேற்றார்.

ஆங்கிலப்படை கலகக்காரர்களிடம் சரணடைந்தது. போரில் ஆண்கள், பெண்கள், குழந்தைகள் இரக்கமின்றி கொல்லப்பட்டனர். இறுதியில் சர் காலின் காம்ப்பெல் என்பவரால் நானாசாகிப் தோற்கடிக்கப்பட்டு நேபாளத்திற்குத் தப்பி ஓடினார். பின்னர் சிறிது காலம் கழித்து அவர் இறந்தார். 1857-ல் நவம்பரில் கான்பூர் ஆங்கிலேயர் கட்டுப்பாட்டின் கீழ் வந்தது.

### டெல்லி

புரட்சியாளர்கள் வசம் இருந்த டெல்லியை சர் ஆர்ச்சுடேல் வில்சன், நிக்கல்சன் மற்றும் சர் ஜான் லாரன்ஸ் ஆகிய இராணுவ அதிகாரிகள் மீட்டனர். டெல்லி கைப்பற்றப்பட்டு ஆயிரக்கணக்கான மக்கள் ஆங்கிலேயர்களால் இரக்கமின்றி கொல்லப்பட்டனர். மொகலாய மன்னரான இரண்டாம் பகதூர் ஷா சிறைபிடிக்கப்பட்டு ஆயுள் கைதியாக ரங்கூனுக்கு நாடு கடத்தப்பட்டார். அவர் அங்கு தனது 87வது வயதில் இறந்தார்.

### லக்னோ

லக்னோ புரட்சியின் ஒரு மையமாக விளங்கியது. தலைமை ஆணையர்களான சர் ஹென்றி லாரன்ஸ், கர்னல் நீல் ஆகியோர் கொல்லப்பட்டனர். அயோத்தி நவாப்பின் மனைவியான பேகம் ஹஸ்ரத்மஹால் ஆங்கிலேயருக்கு எதிராக கலகக்காரர்களுடன் சேர்ந்து புரட்சியில் ஈடுபட்டார். இறுதியாக சர் காலின் கேம்ப்பெல் என்பவரால் லக்னோ 1858 ஆம் ஆண்டு மார்ச் மாதம் மீட்கப்பட்டது.

### மத்திய இந்தியா

மத்திய இந்தியாவில் நடைபெற்ற புரட்சிக்கு ஜான்சிராணி இலட்சுமிபாய், கான்பூரிலிருந்து வந்த தாந்தியாதோப் ஆகியோர் தலைமை தாங்கினார். இருவரும் வீரத்துடன் போரிட்டனர். ஆணுடை தரித்து இராணுவத் தந்திரத்துடன் இராணி இலட்சுமிபாய் உண்மையான ஒரு வீரனைப்போல்

வீரப்போர் புரிந்து குவாலியரை கைப்பற்றினார். இருப்பினும் ஜான்சிராணி இலட்சுமிபாய் 1858 ஆம் ஆண்டு ஜூன் மாதம் நடைபெற்ற போரில் கொல்லப்பட்டார். தப்பிச் சென்ற தாந்தியாதோப்பும் கைது செய்யப்பட்டு கொல்லப்பட்டார்.

### பரெய்லி

ரோகில்கண்டின் தலைநகரான பரெய்லியில் படைவீரர்கள் புரட்சி செய்தனர். அவர்கள் தங்கள் (ரோகில்களின்) தலைவனை தங்கள் பகுதிக்கு ஆளுநராக அறிவித்தனர்.

### பீகார்

பீகாரில் உள்ள ஆராவில், ஜகதீஷ்பூரின் நிலப்பிரபுவும், 80 வயது நிரம்பியவருமான கன்வர்சிங் புரட்சிக்குத் தலைமைத்தாங்கி, 1858 -ல் தான் இறக்கும் வரையிலும் வீரத்துடன் சண்டையிட்டார். இவர் மேற்குப் பீகாரின் மிகச் சிறந்த இராணுவத் தளபதியாகத் திகழ்ந்தார். அவருக்குப்பின் அவருடைய சகோதரர் அமர்சிங் புரட்சிக்குத் தலைமை தாங்கினார். ஆனால் புரட்சி விரைவில் முறியடிக்கப்பட்டது.

### புரட்சியின் தோல்விக்கான காரணங்கள்

புரட்சியாளர்களிடையே காணப்பட்ட ஒற்றுமையின்மையே இப்புரட்சியின் தோல்விக்கு முதல் மற்றும் முக்கிய காரணமாகும்.

புரட்சி நாடு முழுவதும் பரவவில்லை. வட இந்தியாவில் மட்டுமே புரட்சி மையம் கொண்டிருந்தது. தென்னிந்தியா, பஞ்சாப், சிந்து மற்றும் இராஜஸ்தான் இப்புரட்சியில் பங்கேற்கவில்லை.

இந்தியாவின் பல்வேறு மன்னர்களும், செல்வம் மிக்க ஜமீன்தாரர்களும் இப்புரட்சியில் பங்கு கொள்ளவில்லை.

புரட்சியை ஆதரிக்காத இந்திய அரசர்கள் நடுநிலை வகித்தனர்.

பொதுவாக படித்த இந்தியர்கள் இப்புரட்சியை ஆதரிக்கவில்லை.

தந்தி மற்றும் தபால் துறை ஆங்கிலேயர் கட்டுப்பாட்டில் இருந்ததால் தக்க இராணுவ நடவடிக்கை எடுக்கவும், தங்களது படைப்பிரிவுகளை வெகு விரைவில் புரட்சி நடந்த இடங்களுக்கு அனுப்பவும் பேருதவி புரிந்தது.

புரட்சியாளர்கள் நவீன போர்க்கருவிகளைக் கொண்டிருக்கவில்லை. அவர்கள் தங்களது பழமையான ஆயுதங்களைக் கொண்டு ஆங்கில இராணுவத்தை எதிர்கொண்டனர். இவ்வாயுதங்கள் ஆங்கிலேயர்களின் நவீன போர்க்கருவிகளுக்கு ஈடாகவில்லை.

புரட்சியின் தலைவர்கள் நானாசாகிப், தாந்தியாதோப் ஆகியோர் ஆங்கிலக் படைத் தளபதிகளுக்கு ஈடானவர்கள் அல்ல.

1857, மே 31 ஆம் நாள் திட்டமிடப்பட்டிருந்த புரட்சி, திட்டமிடப்படாத நாட்களுக்கு முன்னதாகவே தொடங்கிவிட்டது. எனவே, புரட்சிக்கு தேவையான முன்னேற்பாடுகள் முழுமையடையாமல் தோல்விக்கு வழி வகுத்தன.

புரட்சியாளர்கள் திட்டமிடுதல் மற்றும் செயல்பாடுகளில் மிகக் குறைந்த பயிற்சியே பெற்றிருந்தனர். இந்தியத் தலைவர்கள் வீரத்திலும் தியாகத்திலும் சிறந்தவர்கள் எனினும், படைகளை தலைமையேற்று நடத்திச் செல்வதிலும், வீரர்களைக் கட்டுப்பாட்டில் வைத்து இருப்பதிலும் தவறிவிட்டனர்.

புரட்சியாளர்களிடையே ஒருமித்த குறிக்கோள் இல்லை. இஸ்லாமியர்கள் முகலாய அரசை மீண்டும் ஏற்படுத்தவேண்டும் என்று எண்ணினார்கள். இந்துக்கள் மராத்திய செல்வாக்கை மீண்டும் நிறுவ முயற்சித்தனர்.

ஆங்கிலேயர்கள் தங்களின் அரசியல் தந்திரமான பிரித்தாளும் கொள்கையின் மூலம் இந்திய அரசர்களை ஒரு பொதுவான காரணத்திற்காக ஒன்று சேரவிடாமல் தடைசெய்தனர்.

## புரட்சியின் விளைவுகள்

பெரும்புரட்சி எந்த நோக்கத்திற்காக ஆரம்பிக்கப்பட்டதோ அந்த நோக்கத்தை அடையவில்லை. எனினும் பல்வேறு விளைவுகளை ஏற்படுத்தின. இப்புரட்சி இந்திய ஆட்சியில் மாற்றங்களைக் கொண்டு வந்தது. ஆங்கில கிழக்கிந்திய வணிகக் குழுவின் ஆட்சி முடிவுக்குக் கொண்டுவரப்பட்டது. இந்தியாவில் ஆங்கில அரசின் நேரடி ஆட்சி நடைமுறைக்கு வந்தது. 1858 ல் ஒரு சிறப்புச்சட்டம் கொண்டு வரப்பட்டது இச்சட்டத்தின் படி கட்டுப்பாட்டுக் குழுவும் (Board of Control) மற்றும் இயக்குநர் குழுவும் (Board of Directors) கலைக்கப்பட்டன. இவற்றிற்குப் பதிலாக இந்திய நிர்வாகப் பொறுப்பை கவனிக்க இந்தியச் செயலாளரும், அவருக்கு உதவி செய்ய 15 உறுப்பினர்களைக் கொண்ட இந்தியக் குழுவும் அமைக்கப்பட்டது. இந்தியத் தலைமை ஆளுநர், இந்திய வைசிராய் என்று அழைக்கப்பட்டார். வைசிராய் என்பதற்கு அரசுப்பிரதிநிதி என்று பொருள். இந்திய மன்னர்களுக்கு தத்து எடுக்கும் உரிமை வழங்கப்பட்டது. இரக்கமற்ற முறையில் இந்திய அரசுகளை இணைத்துக்கொள்ளும் கொள்கை கைவிடப்பட்டது. இந்திய இராணுவம் முற்றிலும் மாற்றியமைக்கப்பட்டது. இந்தியாவின் பழமையான பண்பாடு பழக்கவழக்கங்கள் இனி மதிக்கப்படும் என்று உறுதி அளிக்கப்பட்டது. இந்தியர்களுக்கு முழு சமயச் சுதந்திரம் வழங்கப்பட்டது. அனைத்து இந்தியர்களும் இனக்கொள்கை வேறுபாடு இன்றி, தகுதி மற்றும் திறமை அடிப்படையில் அரசு நிர்வாகப் பணிகளில் நுழைய தகுதியுடையவர்கள் எனவும் அறிவிக்கப்பட்டது. இராணுவத்தில் ஆங்கிலேயர்களின் எண்ணிக்கை அதிகப்படுத்தப்பட்டது. பீரங்கிப்படை ஆங்கிலேயர்களின் கட்டுப்பாட்டின் கீழ் கொண்டுவரப்பட்டது. இந்தியா சுதந்திரம் பெறுவதற்கான விதை இப்புரட்சியின் மூலம் விதைக்கப்பட்டது. இது 1947

ஆம் ஆண்டு ஆங்கில ஆதிக்கத்தை முடிவுக்கு கொண்டு வந்து இந்தியா விடுதலை பெறச் செய்தது.

### விக்டோரியா மகாராணி பேரறிக்கை 1858

1858 ஆம் ஆண்டு நவம்பர் 1ம் தேதி இந்தியாவின் கடைசி தலைமை ஆளுநரும் முதலாம் வைசிராயும் ஆன கானிங்பிரபு அலகாபாத்தில் நடைபெற்ற மாபெரும் கூட்டத்தில் விக்டோரியா மகாராணியின் பேரறிக்கையை வெளியிட்டார்.

விக்டோரியா மகாராணி



அது இந்திய மக்களின் மகாசாசனம் (உரிமை சாசனம்) என்று கருதப்பட்டது. இப்பேரறிக்கையின் படி இந்தியாவின் ஆட்சிப்பொறுப்பை இனி இங்கிலாந்து அரசி நேரடியாக மேற்கொள்வார் என அறிவிக்கப்பட்டது. எனவே அவருக்கு பதிலாக அவரது பிரதிநிதி இந்தியாவின் ஆட்சிப்பொறுப்பை மேற்கொள்வார் என

அறிவிக்கப்பட்டது. இதன்படி கானிங்பிரபு முதல் அரசப்பிரதிநிதியானார். இந்திய அரசர்களுடன் ஆங்கில வணிகக் குழு கொண்டிருந்த உடன்படிக்கைகளுக்கு உறுதியளிக்கப்பட்டன. அனைவருக்கும் பொதுமன்னிப்பு வழங்கப்பட்டது. இந்தியாவின் பழமையான பண்பாடும் பழக்கவழக்கங்களும் மதிக்கப்படும் என உறுதியளிக்கப்பட்டது. புரட்சியின்போது ஆங்கிலேயரின் மரணத்திற்கு காரணமாக இருந்தவர்கள் தவிர, மற்ற அனைவருக்கும் நிபந்தனையற்ற பொது மன்னிப்பு வழங்கப்பட்டது.

இப்புரட்சியானது தேசப்பற்றை மக்களிடையே விழித்தெழச் செய்து தேசிய இயக்கம் தோன்றுவதற்கு வழிவகுத்தது. இப்புரட்சி பின்னர் நடந்த இந்திய சுதந்திரப் போராட்டத்திற்கு ஒரு மூலகாரணமாக அமைந்து, 1947-ல் இந்தியா சுதந்திரமடைய உதவியது.

### புரட்சியின் தலைவர்கள்

டெல்லி	-	இரண்டாம் பகதூர்ஷா
மத்திய இந்தியா	-	ஜான்சி இராணி இலட்சுமிபாய்
லக்னோ	-	பேகம் ஹஸ்ரத் மஹால்
கான்பூர்	-	நானாசாகிப், தாந்தியாதோப்

### பயிற்சி

#### அ. சரியான விடையைத் தேர்ந்தெடு

- 1857 ஆம் ஆண்டு பெரும்புரட்சியை ஆங்கில வரலாற்றறிஞர்கள் அழைத்தது.
 

அ) படைவீரர் கலகம்	ஆ) பெரும் கலகம்
இ) இந்திய சுதந்திரப் போர்	ஈ) சுதந்திரப் போராட்டம்
- இந்திய வரலாற்றறிஞர்கள் 1857-ஆம் ஆண்டு பெரும் புரட்சியை அழைத்தது.
 

அ) சிப்பாய் கலகம்	ஆ) பெரும் புரட்சி
இ) முதல் இந்திய சுதந்திரப் போர்	ஈ) படைவீரர் கலகம்
- 1857 பெரும் புரட்சியின் போது இந்தியாவின் கவர்னர் ஜெனரலாக இருந்தவர்.
 

அ) லிட்டன் பிரபு	ஆ) ரிப்பன் பிரபு	இ) கானிங் பிரபு	ஈ) வெல்லெஸ்லி பிரபு
------------------	------------------	-----------------	---------------------

4. குடியானவர்கள் அதிகமாகச் செலுத்த வேண்டியிருந்த வரி.  
அ) நிலவரி      ஆ) சுங்க வரி      இ) வருமான வரி      ஈ) சேவை வரி
5. குத்தகை நிலங்களை அரசின் கட்டுபாட்டில் கொண்டு வந்தவர்.  
அ) லின்லித்கோ      ஆ) டல்ஹௌசி பிரபு  
இ) பெண்டிங் பிரபு      ஈ) மவுண்ட் பேட்டன்
6. பொது இராணுவப் பணியாளர் சட்டம் கொண்டு வரப்பட்ட ஆண்டு.  
அ) 1856      ஆ) 1857      இ) 1858      ஈ) 1859
7. முதன் முதலில் புரட்சி வெடித்தது.  
அ) மீரட்      ஆ) பரெய்லி      இ) பாரக்பூர்      ஈ) கான்பூர்
8. படை வீரர்கள் வெளிப்படையாகப் புரட்சியில் ஈடுபட்டது  
அ) மீரட்      ஆ) பரெய்லி      இ) பாரக்பூர்      ஈ) கான்பூர்
9. அயோத்தி நவாபின் மனைவி  
அ) மும்தாஜ்      ஆ) பாத்திமா பேகம்      இ) பேகம் ஹஸ்ரத் மகால்      ஈ) ரசியா சுல்தானா
10. 1857 ஆம் ஆண்டு புரட்சிக்கு பின் இந்திய கவர்னர் ஜெனரல் அழைக்கப்பட்டது.  
அ) இந்திய அரசுப் பிரதிநிதி      ஆ) இந்திய அரசர்  
இ) இந்திய ஆளுநர்      ஈ) இந்திய அமைச்சர்

### ஆ. பொருத்துக.

- |                        |                |
|------------------------|----------------|
| 1. மங்கள் பாண்டே       | கான்பூர்       |
| 2. இரண்டாம் பகதூர் ஷா  | லக்னோ          |
| 3. நானா சாகிப்         | மத்திய இந்தியா |
| 4. பேகம் ஹஸ்ரத் மஹால்  | ஆரா            |
| 5. இராணி இலட்சுமி பாய் | பராக்க்பூர்    |
|                        | அயோத்தி        |
|                        | டெல்லி         |

- |                                     |                 |
|-------------------------------------|-----------------|
| 1. இராணி இலட்சுமி பாய்              | முகலாயப்பேரரசர் |
| 2. இரண்டாம் பகதூர் ஷா               | காலின் கேம்பெல் |
| 3. பெரும் புரட்சி                   | ஜான்சி          |
| 4. லக்னோ                            | மகாசாசனம்       |
| 5. விக்டோரியா மகாராணியின் பேரறிக்கை | 1856            |
|                                     | 1854            |
|                                     | 1857            |

**இ. சுருக்கமான விடையளி.**

1. 1857 ஆம் ஆண்டு பெரும் புரட்சிக்கான சமூக மற்றும் சமய காரணங்கள் யாவை ?
2. பெரும்புரட்சி ஈடுபட்ட முக்கியத் தலைவர்கள் மற்றும் முக்கிய இடங்களைக் குறிப்பிடுக.
3. டெல்லியில் நடைபெற்ற பெரும் புரட்சி பற்றி எழுதுக.
4. விக்டோரியா மகாராணியின் பேரறிக்கையின் முக்கியத்துவம் யாது ?
5. இந்தியாவின் வாணிபத்தை ஆங்கிலேயர் எவ்வாறு முடக்கினர் ?
6. 1857 ஆம் ஆண்டு நடந்த புரட்சியின் உடனடிக்காரணம் யாது ?
7. புரட்சி ஏன் இந்தியா முழுவதும் பரவவில்லை ?

**ஈ. பின்வரும் வினாக்களுக்கு விடையளி.**

1. 1857 ஆம் ஆண்டு புரட்சிக்கான அரசியல் காரணங்கள்  
அ) துணைப்படைத் திட்டத்தினை அறிமுகப்படுத்தியவர் யார் ?  
ஆ) டல்ஹௌசி பிரபு அறிமுகப்படுத்திய கொள்கை யாது ?  
இ) இரண்டாம் பகதூர்ஷா மீது ஆங்கிலேயர் மேற்கொண்ட நடவடிக்கை யாது ?  
ஈ) நானாசாகிப் தனது வெறுப்பை ஆங்கிலேயர் மீது அதிகப்படுத்தியது ஏன் ?
2. கான்பூர்  
அ) கான்பூரில் நடந்த புரட்சியாளர்களுடன் இணைந்தது யார் ?  
ஆ) ஆங்கிலேயர்களுக்கு ஏற்பட்ட நிலை என்ன ?  
இ) நானாசாகிப்பைத் தோற்கடித்தது யார் ?  
ஈ) கான்பூர் எப்பொழுது ஆங்கிலேயர் வசம் வந்தது ?
3. மத்திய இந்தியாவில் பெரும் புரட்சி  
அ) மத்திய இந்தியாவில் புரட்சியை வழிநடத்திச் சென்றவர் யார் ?  
ஆ) இராணி இலட்சுமி பாய் கைப்பற்றிய நகரம் எது ?  
இ) இராணி இலட்சுமி பாயின் முடிவு என்ன ?  
ஈ) தாந்தியா தோப்பிற்கு நிகழ்ந்தது என்ன ?

**உ. பத்தி அளவில் விடையளிக்க.**

1. 1857 ஆம் ஆண்டு பெரும் புரட்சிக்கான நிர்வாக மற்றும் இராணுவக் காரணங்களை விவரி.
2. 1857 ஆம் ஆண்டு புரட்சி தோல்வியடையந்ததற்கான காரணங்களை விவரி.
3. 1857 ஆம் ஆண்டு புரட்சியின் விளைவுகள் யாவை ?

**ஊ. செய்முறை.**

இந்திய வரைபடத்தில் கீழ்க்கண்ட இடங்களை குறிக்கவும்.

- |           |              |              |             |             |
|-----------|--------------|--------------|-------------|-------------|
| அ) டெல்லி | ஆ) மீரட்     | இ) பரபெல்லி  | ஈ) லக்னோ    | உ) கான்பூர் |
| ஊ) ஜான்சி | எ) குவாலியர் | ஏ) பாரக்பூர் | ஐ) அலகாபாத் | ஓ) ஆரா      |

## 10. 19 ஆம் நூற்றாண்டில் சமூக மற்றும் சமய சீர்திருத்த இயக்கங்கள்

பத்தொன்பதாம் நூற்றாண்டில் இந்தியாவில் சமூகம் மற்றும் சமயத்தில் பல சீர்திருத்த நடவடிக்கைகள் மேற்கொள்ளப்பட்டன. இந்திய மக்கள் மேற்கத்திய கருத்துக்களான பகுத்தறிதல், சமத்துவம், சுதந்திரம் மற்றும் மனிதாபிமானம் போன்ற கருத்துக்களால் மிகவும் கவரப்பட்டனர். இந்தியப் பண்பாட்டில் இருந்த குறைகளைக் களைந்து, இந்தியாவின் பழம்பெரும் கலாச்சார புகழை மீண்டும் கொண்டுவர விரும்பினர். அவர்கள் பல்வேறு சமூக மற்றும் சமய சீர்திருத்த இயக்கங்களைத் தோற்றுவித்தனர். இதன் மூலம் இந்திய சமுதாயத்தில் இருந்த குறைகளைக் களைய முற்பட்டனர். இத்தகைய சமூக – சமய சீர்திருத்த இயக்கங்கள் இந்தியாவின் மறுமலர்ச்சி இயக்கங்கள் என அழைக்கப்பட்டன.

### பிரம்ம சமாஜம் – 1828

இந்திய சீர்திருத்தங்களின் முன்னோடியாகத் திகழ்ந்த இராஜாராம் மோகன்ராய், வங்காளத்தில் செல்வ வளமிக்க பிராமணர் குடும்பத்தில் பிறந்தார்.



இராஜாராம் மோகன்ராய்

இவர் அராபிக், சமஸ்கிருதம் போன்ற மொழிகளைக் கற்றார். பின்னர் பாரசீகம், ஆங்கிலம், பிரெஞ்சு, இலத்தீன், கிரேக்கம்

மற்றும் ஹிப்ரு போன்ற மொழிகளையும் கற்றுத் தோந்தார். அவர் வங்காளம், இந்தி, சமஸ்கிருதம், பாரசீகம் மற்றும் ஆங்கிலத்தில் பல நூல்களை எழுதியுள்ளார். 'ஏசு கிறிஸ்துவின் கட்டளைகள்' (Precepts of Jesus Christ) 'அமைதிக்கும் மகிழ்ச்சிக்கும் வழி' (The Guide to Peace and Happiness) போன்றவை குறிப்பிடத்தக்க நூல்கள் ஆகும். உலகின் பல்வேறு சமயங்களை நன்கு கற்றறிந்தார். ஆங்கில கிழக்கிந்திய நிறுவனத்தில் 1805 ஆம் ஆண்டு பணியில் சேர்ந்து 1814 ஆம் ஆண்டுவரை பணியாற்றினார். முகலாய மன்னர் இரண்டாம் அக்பருக்கு வழங்கப்பட்டு வந்த ஓய்வு ஊதியத்தை உயர்த்திப் பெற இங்கிலாந்து சென்றார். இவர் 1833 ஆம் ஆண்டு பிரிஸ்டல் என்னும் இடத்தில் இறந்தார். இவருக்கு முகலாய மன்னர் 'இராஜா' என்ற பட்டத்தை வழங்கினார். இவர் நவீன இந்தியாவின் 'விடிவெள்ளி' என்று அழைக்கப்பட்டார். (Herald of New age in India)

### சாதனைகள்

இராஜாராம் மோகன்ராய் இந்து சமுதாயம் மற்றும் சமயத்தில் காணப்பட்ட பல்வேறு மூடப்பழக்கவழக்கங்களை நீக்கப் பாடுபட்டார். 1815 ஆம் ஆண்டு ஆத்மீய சபாவைத் தோற்றுவித்தார். இதுவே பின்னர், 1828 ஆம் ஆண்டு முதல் பிரம்ம சமாஜமாக வளர்ந்தது. 'ஓரே கடவுள்' என்ற கொள்கையின் அடிப்படையில் 'பொது சமயத்தில்' நம்பிக்கை கொண்டவர்களின் சபையாக பிரம்ம சமாஜம் இருந்தது. இராஜாராம் மோகன்ராய் உருவ வழிபாடு, ஆடம்பரமான சடங்குகள், சமய விதிகள், சாதி வேறுபாடு, தீண்டாமை மற்றும் உடன்கட்டை ஏறும் பழக்கம் போன்றவற்றை வன்மையாகக் கண்டித்தார். இவரது சீரிய முயற்சியினால் 1829 ஆம் ஆண்டு ஆங்கிலத் தலைமை

ஆளுநர் வில்லியம் பெண்டிங் பிரபு 'சதி தடை சட்டத்தை' கொண்டுவந்தார். இதன்படி சதி என்னும் உடன்கட்டை ஏறும் பழக்கம் தண்டனைக்குரிய குற்றமாகக் கருதப்பட்டது. இச்சட்டம் அதிகப்பட்ச தண்டனையாக மரண தண்டனை விதிக்கவும் வழிவகுத்தது. இவர் பலதார மணமுறை மற்றும் குழந்தைகள் திருமணத்திற்கு எதிராகப் போராடினார். விதவைகள் மறுமணம், பெண் கல்வி, பெண்கள் முன்னேற்றம், கலப்புத் திருமணம் ஆகியவற்றை ஆதரித்தார். இவர் மேலை நாட்டுக் கல்வி, அறிவியல் மற்றும் கலாச்சாரத்தை இந்தியர்கள் பெறுமாறு வற்புறுத்தினார். மேலைநாட்டுக் கல்வி மூடநம்பிக்கைகளையும், கண்மூடித்தனமான பழக்க வழக்கங்களையும் நீக்க வழிவகுக்கும் என நம்பினார்.

இராஜாராம் மோகன்ராயின் மறைவிற்குப் பிறகு, திரு. கேசவ் சந்திரசென் மற்றும் தேவேந்திரநாத் தாகூர் போன்றோர் இச்சபையை ஏற்று நடத்தினர். கேசவ் சந்திரசென் முயற்சியால் 1872 ஆம் ஆண்டு, பலதார மணமுறை மற்றும் குழந்தைகள் திருமணம் போன்றவற்றை தடைசெய்யும் சட்டம் இயற்றப்பட்டது. இச்சட்டம் கலப்புத் திருமணத்தையும், விதவைகள் மறுமணத்தையும் ஆதரித்தது.

#### பிரார்த்தனா சமாஜம் - 1867

பிரார்த்தனா சமாஜம், டாக்டர் ஆத்மராம் பாண்டிரங் என்பவரால், 1867 ஆம் ஆண்டு மும்பையில் தோற்றுவிக்கப்பட்டது. இச்சபை பல்வேறு சமூக சீர்திருத்தங்கள் ஏற்படக் காரணமாக இருந்தது. இச்சபை சமுதாய சீர்திருத்தங்களான சமபந்தி உணவு, கலப்புத்திருமணம், விதவைகள் மறுமணம், பெண்கள் நலனை மேம்படுத்துதல், பின்தங்கிய மக்கள் நலனை உயர்த்துதல், பார்தா அணியும் முறையை ஒழித்தல் மற்றும் குழந்தைகள் திருமணம் ஒழிப்பு போன்ற நடவடிக்கைகளில் ஈடுபட்டது. இச்சபை தாழ்த்தப்பட்ட மக்களுக்காக இரவுப் பள்ளிகள், அனாதை இல்லங்கள் மற்றும்

பாதுகாப்பு இல்லங்களை நடத்தியது. மகாதேவ கோவிந்தரானடே இச்சபையின் முன்னேற்றத்திற்காக தன் வாழ்க்கை முழுவதையும் அர்ப்பணித்தார்.

#### ஆரிய சமாஜம் 1875

சுவாமி தயானந்த சரஸ்வதி என்பவரால் ஆரிய சமாஜம் 1875 ம் ஆண்டு தோற்றுவிக்கப்பட்டது. இவர் குஜராத் மாநிலத்தில் கத்தியவார் மாகாணத்தில் 'மூர்வி' என்னும் இடத்தில் பாரம்பரியம் மிக்க பிராமணர் குடும்பத்தில் பிறந்தார்.



சுவாமி தயானந்த சரஸ்வதி

இவரது இயற்பெயர் 'மூல் சங்கர்' என்பதாகும். சிறுவயதிலேயே துறவறம்பூண்டு பல்வேறு இடங்களில் சுற்றித்திரிந்து, சமஸ்கிருதம் பயின்று அம்மொழியில் புலமை பெற்று விளங்கினார். இவர் சுவாமி விராஜனந்தரின் (Virjanand) சீராவார்.

சுவாமி தயானந்தர் வேதங்களில் கூறப்பட்டுள்ள அனைத்துமே உண்மை என கண்டறிந்தார். எனவே, வேதங்களை பரப்புவதிலேயே தன் வாழ்க்கையை அர்ப்பணித்தார். அவர் இந்து சமூகத்தைச் சீர்திருத்த எண்ணினார். 'வேதங்களை நோக்கிச் செல்' (Go back to the vedas) என்பதே இவரின் குறிக்கோளாகும். எனவே, தயானந்த சரஸ்வதியின்



கூற்றுப்படி வேதங்கள் எல்லா உண்மைகளையும் உள்ளடக்கியுள்ளன. வேதகால சமூகத்தில் நிலவிய நல்ல பண்புகளை எடுத்துக் கூறி மக்களிடையே சுயமரியாதை மற்றும் தன்னம்பிக்கையையும் வளர்த்தார்.

ஆரிய சமூகம் விலங்குகளைப் பலியிடுதல், உருவ வழிபாடு, மூட்பழக்கங்கள், சொர்க்கம், நரகம் போன்ற கோட்பாடுகளை எதிர்த்தது. மதம்மாறிய இந்துக்களை மீண்டும் இந்து சமயத்தில் சேர்ப்பதற்காக 'சுத்தி இயக்கம்' (Suddhi Movement) என்ற இயக்கத்தைத் தொடங்கினார்.

ஆரிய சமூகம் குழந்தை மணம், பலதார மணமுறை, பர்தா அணியும் முறை, சாதி வேறுபாடுகள் மற்றும் உடன் கட்டை ஏறும் வழக்கம் போன்றவற்றை எதிர்த்தது. பெண் கல்வி, கலப்பு மணம், சமந்தி உணவு முறை, பெண்கள் மற்றும் தாழ்த்தப்பட்டோர் முன்னேற்றம் ஆகியவற்றிற்காக பாடுபட்டது. வேதம் மற்றும் ஆங்கில வழி கல்வியை பயிற்றுவிப்பதற்காக தயானந்தா ஆங்கிலோ வேதிக் பள்ளிகள் (D A V Dayanand Anglo Vedic Schools) மற்றும் கல்லூரிகளை நிறுவினார்.

தயானந்தரின் முக்கிய சீடர்களான லாலாலஜபதிராய், லாலா ஹன்ஸ்ராஜ் மற்றும் பண்டித குருதத் ஆகியோர் ஆரிய சமூகக் கொள்கைகளைப் பரப்பினர். பாலகங்காதர திலகர் மற்றும் கோபாலகிருஷ்ண கோகலே போன்றோர் ஆரிய சமூகத்தின் தத்துவங்களிலும் கோட்பாடுகளிலும் மிகுந்த ஈடுபாடு கொண்டிருந்தனர். 'சுதேசி' மற்றும் 'இந்தியா இந்தியருக்கே' போன்ற முழக்கங்களை முதன் முதலில் முழங்கியவர் சுவாமி தயானந்தர் ஆவார். இவர் இந்து சமயத்தின் 'மான்ட்டின் லூதர்' என அழைக்கப்பட்டார்.

**பிரம்மஞான சபை 1875**

இரஷ்ய பெண்மணி மேடம் பிளவாட்ஸ்கி மற்றும் அமெரிக்காவின்

ஹென்றி எஸ் ஆல்காட் என்பவரால் 1875 ஆம் ஆண்டு அமெரிக்காவில் நியூயார்க் நகரில் கடவுள் பக்தி மற்றும் உண்மை அறிவை பெறுவதற்காக பிரம்மஞான சபை நிறுவப்பட்டது. 'தியோஸ்' என்றால் 'கடவுள்' என்றும் 'சோபாஸ்' என்றால் 'அறிவு' என்றும் பொருள்படும். ஆகவே, 'தியோசோபி' என்றால் 'கடவுளைப்பற்றிய அறிவு' என்று பொருள்படும்.

மக்களிடையே சகோதரத்துவ உணர்வை வளர்ப்பதற்காகவும், பண்டைய சமயங்களைப் பற்றியும் மற்றும் தத்துவங்கள், அறிவியல், மற்றும் இயற்கையின் நியதிகளை அறிந்து மக்களிடையே தெய்வீக சக்திகளை வளர்ப்பதுமே இச்சபையின் முக்கிய நோக்கங்கள் ஆகும்.



அன்னிபெசன்ட்

திருமதி. அன்னிபெசன்ட் அவர்கள் 1893 ஆம் ஆண்டு இச்சபையின் தலைவராகப் பொறுப்பேற்று, இந்து சமயத்தின் மறுமலர்ச்சிக்காகவும், இந்தியக் கல்விக்காகவும் தன்னை அர்ப்பணித்துக் கொண்டார். கல்விப்பணியில் இவர் ஆற்றிய பணிகள் மிக முக்கியமானவையாகும். இவரால் பனாரசில் (காசி) தோற்றுவிக்கப்பட்ட மத்திய இந்துக் கல்லூரி இறுதியில் பனாரஸ் இந்து பல்கலைக்கழகமாக வளர்ச்சி அடைந்தது.

பிரம்மஞான சபையின் நோக்கங்களை பரப்புவதற்காக அன்னிபெசன்ட் அவர்கள் **நியூ இந்தியா** (New India) என்ற செய்தித்தாளை நடத்தி வந்தார். அ ர சி ய லி ல் த ன் னை ன ஈடுபடுத்திக்கொண்டு இந்தியர்கள் சுயாட்சி பெறுவதற்காக **தன்னாட்சி இயக்கத்தை** (Home Rule Movement) உருவாக்கினார். இவ்வியக்கம் இந்திய தேசிய இயக்கத்திற்கு உத்வேகம் அளித்தது. இச்சபையின் தலைமையிடத்தை சென்னையில் அடையார் என்னும் இடத்தில் நிறுவினார். அடையாரில் ஒரு நூலகத்தை நிறுவி பழமையான சமஸ்கிருத நூல்களைப் பாதுகாத்து வந்தார். இச்சபை இந்தியர்களின் மறுமலர்ச்சிக்காக ஓர் முன்னோடி இயக்கமாகச் செயல்பட்டது.

#### இராமகிருஷ்ண இயக்கம் - 1897

இராமகிருஷ்ண இயக்கம், இராமகிருஷ்ண பரமஹம்சரின் பெயரை அடிப்படையாகக் கொண்டு ஏற்படுத்தப்பட்டது. இது ஒரு தன்னார்வத்தொண்டு நிறுவனம். சுவாமி விவேகானந்தர் என்பவரால் 1897 ஆம் ஆண்டு மே 1 ஆம் நாள் துவங்கப்பட்டது. இராமகிருஷ்ணரின் முக்கிய சீடர்களில் விவேகானந்தரும் ஒருவராவர். இராமகிருஷ்ணரின் போதனைகளை உலகம் முழுவதும் பரப்பினார். இராமகிருஷ்ண மடம் 1897 ஆம் ஆண்டு கொல்கத்தாவிற்கு அருகில் உள்ள பேலூரில் சுவாமி விவேகானந்தரால் நிறுவப்பட்டது. இராமகிருஷ்ண மடத்தின் கிளைகள் இந்தியாவில் மட்டுமின்றி உலகின் பல பகுதிகளிலும் நிறுவப்பட்டன. உடல்நலம், பேரழிவு நிவாரணம், கிராம முன்னேற்றம், ஆதிவாசிகள் நலன் மற்றும் துவக்கக் கல்வி மற்றும் உயர் கல்வி, கலாச்சார முன்னேற்றம் போன்றவற்றிற்காக பெரும் தொண்டாற்றி வருகிறது.

இராமகிருஷ்ண பரமஹம்சர் வாங்காளத்தில் ஓர் பிராமணக் குடும்பத்தில்

1836 ஆம் ஆண்டு பிறந்தார். இவரது துணைவியார் பெயர் சாரதாமணிதேவி. இவர் தட்சிணேசுவரம் என்னும் இடத்தில் உள்ள காளி கோயிலில் அர்ச்சகராகப் பணியாற்றினார். அனைத்துச் சமயங்களின் அடிப்படை உண்மைகளிலும் அவருக்கு ஆழ்ந்த நம்பிக்கை இருந்தது. பல வடிவங்களில் இருந்தாலும் கடவுள் ஒருவரே என்ற தீர்க்கமான கொள்கையைக் கொண்டிருந்தார். மனிதனுக்கு செய்யும் பணி கடவுளுக்குச் செய்யும் பணியாகக் கருதப்படும் என்று உறுதியாக நம்பினார். இவர் 1886 ஆம் ஆண்டு இறந்தார்.



இராமகிருஷ்ண பரமஹம்சர்

இராமகிருஷ்ணரின் மறைவுக்குப்பின் அவரது முக்கிய சீடரான விவேகானந்தர் என அழைக்கப்பட்ட நரேந்திரநாத் தத்தா, இராமகிருஷ்ணரின் கொள்கைகளை உலகம் முழுவதும் பரப்பினார். 1893 ஆம் ஆண்டு அமெரிக்காவின் சிகாகோ நகரில் நடைபெற்ற உலக சமய மாநாட்டில் கலந்துகொண்டு 'என் சகோதர, சகோதரிகளே' என தனது முதல் உரையின் மூலம், இந்தியப் பண்பாட்டின் சிறப்பையும் இந்து சமயத்தின் மேன்மையையும் உலகறியச் செய்தார்.

இராமகிருஷ்ண இயக்கத்தின் நோக்கங்கள் மற்றும் கருத்துக்கள் அனைத்தும், சமயம் மற்றும்

மனிதாபிமானம் அடிப்படையில் அமைந்தன. இவ்வியக்கம் அரசியல் நோக்கம் கொண்டது அல்ல. விவேகானந்தர் 'துறத்தல் மற்றும் சேவை' இரண்டுமே நவீன இந்தியாவின் இரு கொள்கைகளாக இருக்கவேண்டும் எனக் கூறி, அதன் அடிப்படையிலேயே உழைத்தார். 'ஜீவாவே (உயிர்) சிவா' என்ற நம்பிக்கையின் அடிப்படையில் 'மக்கள் பணியே கடவுள் பணி' என்று கூறித் தொண்டாற்றினார். இராமகிருஷ்ண இயக்கம் பல்வேறு நடவடிக்கைகளை மேற்கொண்டது.



சுவாமி விவேகானந்தர்

“எழுமின், விழிமின் உழைமின்”

\* கல்விப் பணி, உடல் நலம், கிராம வளர்ச்சி, ஆதிவாசிகள் முன்னேற்றம் மற்றும் இளைஞர் நலம் ஆகியவற்றிற்காகப் பாடுபட்டு வருகிறது.

\* இவ்வியக்கம் மருத்துவ மனைகள், அறக்கட்டளை மருத்துவ மனைகள், மகப்பேறு மருத்துவமனைகள், ஆதரவற்றோர் இல்லங்கள், முதியோர் இல்லங்கள், செவிலியர் பயிற்சிப் பள்ளிகள் போன்றவற்றை நடத்தி மக்களுக்குத் தொண்டாற்றி வருகிறது.

\* இந்தியா முழுவதும் புகழ் பெற்ற கல்வி நிறுவனங்கள், பல்கலைக் கழகங்கள், கல்லூரிகள், தொழிற்கல்வி

பயிற்சி மையங்களை நிறுவி, கல்வி வளர்ச்சிக்காக அரும்பாடுபட்டு வருகிறது. இயற்கை சீற்றங்களான பஞ்சம், வெள்ளம், நிலநடுக்கம், புயல் மற்றும் கொடிய தொற்று நோய்களில் இருந்து மக்களைக் காப்பாற்றுவதற்காக பல நிவாரண முகாம்களை நடத்தி மிகச் சிறந்த முறையில் சேவையாற்றி வருகிறது.

\* மேற்கு வங்காளத்தில் உள்ள சுந்தரவனப்பகுதியில் சூரிய ஒளியைப் பயன்படுத்தி மின்சாரம் உற்பத்தி செய்யும் திட்டம் (Photo Voltaic (P.V.) Lighting System) தோன்றுவதற்கு முக்கியப்பங்கு வகித்தது இராமகிருஷ்ண இயக்கம் ஆகும். இதன் விளைவாக, தொன்றுதொட்டு மண்ணெண்ணெய் பயன்படுத்தி வந்த மக்களுக்கு மின்சாரத்தைப் பயன்படுத்தும் நிலையை உருவாக்கியுள்ளது. ஐக்கிய நாடுகளின் கல்வி அறிவியல் மற்றும் கலாச்சாரக் குழுவின் (U N E S C O) தலைமை இயக்குநர் பெடரிகோ மேயர் (Federico Mayor) 1993 ஆம் ஆண்டில் சொற்பொழிவாற்றும் பொழுது '1897 ஆம் ஆண்டு தொடங்கப்பட்ட இராமகிருஷ்ண இயக்கத்தின் அமைப்பு மற்றும் செயல்பாடுகள் 1945-ல் ஏற்படுத்தப்பட்ட 'யுனஸ்கோ'வின் அமைப்பைப்போன்றே இருப்பதால் தான்' மிகவும் ஈர்க்கப்பட்டதாகக் குறிப்பிட்டுள்ளார்.

சமரச சுத்த சன்மார்க்க சங்கம்

சமரச சுத்த சன்மார்க்கச் சங்கம், வள்ளலார் என அனைவராலும் அன்புடன் அழைக்கப்படும் இராமலிங்க அடிகளார் அவர்களால் நிறுவப்பட்டது. இவர் சிதம்பரத்திற்கு அருகில் உள்ள மருதூர் என்னும் கிராமத்தில் 1823 ஆம் ஆண்டு பிறந்தார். 19 ஆம் நூற்றாண்டில் தமிழகத்தில் தோன்றிய சமூக-சமய சீர்திருத்த இயக்கத்தில் முக்கிய பங்கு வகித்தார். இவர் ஆன்மீகத்தில் கொண்ட பற்று காரணமாக அவரது பாடல்களில் சமுதாய சீர்திருத்தங்கள் மற்றும் சமய உணர்வுகள் இரண்டறக் கலந்திருந்தன.

ஆன்மீக விழிப்புணர்வு வாயிலாக சமூகத்தில் நிலவும் தீமைகளைக் களைய முடியும் என்பதற்கான முயற்சிகளை மேற்கொண்டார்.

இராமலிங்க அடிகள், தமிழ் மக்களிடையே சமய ஒற்றுமை மற்றும் ஒருமைப்பாட்டை ஏற்படுத்தினார். கடவுள் வழிகாட்டுதலால் மட்டுமே சாதி வேறுபாடற்ற சமுதாயத்தை உருவாக்க முடியும் என்று எடுத்துரைத்ததோடு, 'இறைவன் ஜோதி வடிவானவன்' என்றும் 'அருட்பெரும் ஜோதியாக' இருக்கிறார் என்றும் குறிப்பிட்டார். அடிகளார் பிறப்பினால் ஏற்படும் ஏற்றத் தாழ்வுகளை எதிர்த்தார். சாதி-சமூக வேறுபாடுகள் அர்த்தமற்றவை என்று குறிப்பிட்டதோடு, அன்பு மற்றும் சகோதரத்துவம் நிலவ வேண்டும் என்றும் பாடுபட்டார்.



இராமலிங்க அடிகள்

பசி மற்றும் வறுமையே சமுதாயத்தின் அனைத்துத் தீமைகளுக்கும் காரணம் என வள்ளலார் நம்பினார். ஏழைக்கு உணவு அளிப்பதே சிறந்த வழிபாடு என உறுதியாக நம்பினார். எனவே ஏழைகளின் பசியைப் போக்குவதற்காகவே 'சத்திய தருமசாலையை' வடலூரில் நிறுவினார். சத்திய தருமசாலையின் தொடக்க நாளன்று அடுப்பிற்கு தீமூட்டி, இந்தத் தீ எப்பொழுதும் எரிந்து கொண்டிருக்கட்டும் அப்பொழுதுதான் ஏழைகளுக்கு எப்பொழுதும் உணவு அளிக்க முடியும் என உறுதியுடன் கூறினார். இவர்

மேற்கொண்ட உறுதி மொழிக்கு ஏற்றவண்ணம் ஆண்டு முழுவதும் சாதி-சமய வேறுபாடின்றி அனைவருக்கும் இன்றும் உணவளித்து வருகிறது.

வள்ளலார் அன்பு வழியில் ஆன்மீகத்தை அடையலாம் என்ற உறுதியான எண்ணம் கொண்டிருந்தார். ஆகவே, மனிதர்களிடத்து மட்டுமன்றி தாவரங்கள், புழு, பூச்சிகள் மற்றும் விலங்குகள், பறவைகள் போன்ற அனைத்து உயிர்களிடத்தும் அன்பு செலுத்தினார். இதனையே 'ஜீவ காருண்யம்' (உயிர்களிடத்து அன்பு செலுத்துதல்) என்று அழைக்கிறோம். 'வாடிய பயிரைக் கண்டபோதெல்லாம் வாடினேன்' எனக் கூறிய அடிகளார், தான் உயிர்களிடத்து எவ்வாறு அன்பு கொண்டிருந்தார் என்பதை அறிகிறோம். மூடப்பழக்க வழக்கங்களையும், சமய சடங்குகளையும் எதிர்த்த வள்ளலார் உணவுக்காக விலங்குகள் கொல்லப்படுவதை வன்மையாகக் கண்டித்தார். சைவ உணவிற்கு முக்கியத்துவம் கொடுத்தார்.

'மனித இனத்திற்கு செய்யும் தொண்டே மோட்சத்தை அடைவதற்கான வழி' என்பது வள்ளலாரின் போதனைகளில் மிக முக்கியமானதாகும். கடவுள், கருணை மற்றும் அறிவு வடிவமாகத் திகழ்கின்றார். ஆகவே கடவுளை அடையும் வழி உயிர்களிடத்து காட்டும் கருணையும், இரக்கமும் ஆகும் என்று குறிப்பிட்டார்.

தியானம் செய்வதே சிறந்த வழிபாடு எனக் கருதிய வள்ளலார், 1870 ஆம் ஆண்டு சத்திய ஞான சபையை நிறுவினார். இங்கு வழிபாட்டுக் கூட்டங்கள் மத வேறுபாடின்றி நடைபெறுவதை உறுதிப்படுத்தினார். இவரது பக்திப் பாடல்கள் தொகுக்கப்பட்டு, அத்தொகுப்பு திருவருட்பா என்றழைக்கப்படுகிறது.

### அலிகார் இயக்கம்

அலிகார் இயக்கம், சர் சையது அகமதுகான் என்ற ஆங்கில அரசாங்கத்தில் பணியாற்றிய நீதித்துறை

அலுவலரால் தோற்றுவிக்கப்பட்டது. இது நவீனக் கல்வியையும், சமூகச் சீர்திருத்தங்களையும் முஸ்லீம்களிடையே பரப்ப அமைக்கப்பட்ட முதல் மற்றும் மிக முக்கியமான இயக்கம் ஆகும்.

1864 ஆம் ஆண்டு காசிப்பூர் என்னும் இடத்தில் சையது அகமதுகான் ஓர் பள்ளியை நிறுவினார். பின்னர் இது அறிவியல் கழகம் (Scientific Society) என்று அழைக்கப்பட்டது. அக்கழகம் பல்வேறு அறிவியல் நூல்களை உருது மொழியில் மொழி பெயர்த்து வெளியிட்டது. 1875 ம் ஆண்டு அலிகாரில் இவரால் தோற்றுவிக்கப்பட்ட முகமதியன் ஆங்கிலோ ஓரியண்டல் (MAO) கல்லூரி இவரது சிறந்த சாதனையாகத் திகழ்கின்றது. இக்கல்லூரி நாளடைவில் இந்திய முஸ்லீம்களின் மிக முக்கியமான கல்வி நிறுவனமாக மாறியது.

இக்கல்லூரியே பிற்காலத்தில் அலிகார் முஸ்லீம் பல்கலைக்கழகமாக வளர்ச்சி அடைந்தது. சர் சையது அகமதுகான் தொடங்கிய சீர்திருத்த இயக்கம், அலிகார் இயக்கம் என அழைக்கப்பட்டது. தன்னுடைய எழுத்தாற்றலால் முஸ்லீம் சமுதாயத்தில் சீர்திருத்தத்தைக் கொண்டுவந்தார். பெண்கள் முகத்திரை (பர்தா) அணிவதை நீக்கவும், பெண் கல்வி வளரவும் பாடுபட்டார். முஸ்லீம்களிடையே தன்னுடைய சீர்திருத்தக் கொள்கைகளைப் பரப்புவதற்காக தாசில்-உத்-அஃலக் என்னும் தினசரி பத்திரிகையை நடத்தினார். இந்துக்களும், முஸ்லீம்களும் இந்தியா என்கின்ற அழகிய பறவையின் இரு கண்கள் என்று கூறினார். முஸ்லீம்களின் சமூக முன்னேற்றத்திற்காகப் பாடுபட்ட தன்னலமற்ற தலைவர் சர் சையது அகமதுகான் ஆவார்.

**பிற சீர்திருத்தவாதிகள் ஜோதிபாபுலே**


இந்தியாவில் 19 ஆம் நூற்றாண்டில் தோன்றிய சிறந்த சமூக

சீர்திருத்தவாதிகளில் ஜோதிபாபுலே ஒருவராவார். சாதிக் கட்டுப்பாடுகளுக்கு எதிராகப் போரிட ஓர் இயக்கத்தை தோற்றுவித்தார். பிராமண மேலாதிக்கத்தை உறுதியாக எதிர்த்தார். விவசாயிகள் மற்றும் தாழ்த்தப்பட்டோர் உரிமைகளுக்காகவும் போராடினார். ஆதரவற்ற குழந்தைகளுக்காக ஆதரவற்றோர் இல்லத்தை நிறுவிய முதல் இந்து இவர்தான் என உறுதியாகக் கூறலாம்.

1873ஆம் ஆண்டு 'சத்திய சோதக் சமாஜ்' (உண்மை தேடுவோர் சங்கம்) என்ற அமைப்பை ஏற்படுத்தினார். இதன் நோக்கம் பிராமணர்கள் பிடியில் இருந்து தாழ்த்தப்பட்டோரை விடுதலைபெறச் செய்வதாகும். தாழ்த்தப்பட்டோரின் நிலையை மேம்படுத்த தன் வீட்டின் அருகிலேயே குளம் அமைத்து தாழ்த்தப்பட்டோர் நீர் எடுத்து பயன்படுத்துமாறு செய்தார். அனைவரோடும் ஒன்றாக அமர்ந்து, சாதியை மறந்து உணவு உண்ணுதலை (சமபந்தி) விரும்பினார்.

**ஸ்ரீ நாராயண குரு**

கேரளத்திலிருந்து தோன்றிய புகழ் பெற்ற சமூக சீர்திருத்தவாதி ஸ்ரீ நாராயண குரு ஆவார்.



ஸ்ரீ நாராயண குரு

தான் சார்ந்த ஈழவ மக்களின் சமூக, பொருளாதார மற்றும் கல்வி முன்னேற்றத்திற்காகவும், பிற ஒடுக்கப்பட்ட கேரள மக்கள் முன்னேற்றத்திற்காகவும் 1903 ஆம் ஆண்டு ஸ்ரீநாராயண குரு தர்ம பரிபாலன யோகம் என்ற இயக்கத்தைத் தொடங்கினார். இவர் விலங்குகளை பலிகொடுத்தல், சாதி வேறுபாடு, தீண்டாமை போன்ற சமூகக் கொடுமைகளைக் கண்டித்தார்.

### ஸ்ரீபாத சாதுமகராஜா

சாதுமகராஜா மூங்கிர் மாவட்டத்தில் உள்ள செல்வச் செழிப்பான குடும்பத்தில் பிறந்தார். இவர் வைணவராக மாறினார். இவருக்கு முன் இவரது குடும்பத்தினர் அனைவரும் சைவ சமயத்தை சார்ந்து சிவனை வழிபட்டனர். இவர் சைத்தனியரைக் கௌரவிக்கும் வகையில் பிரேம மந்திர் என்னும் கோயிலைக் கட்டினார். மனித சேவை செய்வதற்காகவே பல தொண்டு இல்லங்களை (ஆசிரமங்கள்) நிறுவினார்.

### டாக்டர் B.R.அம்பேத்கர்

டாக்டர் B.R.அம்பேத்கர் அவர்கள் தாழ்த்தப்பட்டவர்கள் மற்றும் தலித் மக்களின் கடவுளாகக் கருதப்படுகின்றார். இவர் இந்திய அரசியல் சட்ட வரைவுக் குழுவின் தலைவராக விளங்கினார்.



டாக்டர் B.R.அம்பேத்கர்

இந்தியாவின் முதல் சட்ட அமைச்சராகப் பணியாற்றினார். இவரது சீரிய தொண்டனைப் பாராட்டி இவருக்கு 1990 ஆம் ஆண்டு இந்தியாவின் மிகப்பெரிய விருதான 'பாரத ரத்னா' விருது வழங்கப்பட்டது. அம்பேத்கர் 1891 ஆம் ஆண்டு ஏப்ரல் 14 ஆம் நாள் மகவு (Mhow) என்னும் ஊரில் பிறந்தார். 1924 ஆம் ஆண்டு ஜூலை மாதம் சாதியிலிருந்து விலக்கப்பட்டோர் நலச் சங்கம் (பகிஷ் கிருத்திகாராணிசபா) (Outcastes Welfare Association) என்று அமைப்பை ஏற்படுத்தினார். தாழ்த்தப்பட்ட மக்களை மற்றவர்களுக்கு இணையாக சமுதாயத்திலும் அரசியலிலும் உயர்த்துவதே இச்சங்கத்தின் நோக்கம் ஆகும்.

தீண்டத்தகாத மக்களுக்கு மனுஸ்மிருத்தி என்ற பொதுக் குளத்தில் குடிநீர் எடுக்கும் உரிமையைப் பெறுவதற்காக, 1927 ஆம் ஆண்டு மும்பையில் மகத் மார்ச் என்ற பேரணியை தலைமை ஏற்று நடத்தினார்.

### தந்தைப் பெரியார்

தென்னிந்தியாவில் தோன்றிய மாபெரும் சீர்திருத்தவாதிகளில் பெரியார் ஈ.வே.ராமசாமியும் ஒருவர் ஆவார். ஒடுக்கப்பட்ட, பிற்படுத்தப்பட்ட மக்களின் முன்னேற்றத்திற்காகவே, தன் வாழ்க்கையை அர்ப்பணித்துக் கொண்டார். 19 ஆம் நூற்றாண்டில் பெரியார் அறிவித்த சமூக சீர்திருத்தங்கள் 20 ஆம் நூற்றாண்டின் சமூக சீர்திருத்தங்களுக்கு அடிகோலிற்று.

### சமூக-சமய சீர்திருத்த இயக்கங்களின் விளைவுகள்

சமூக-சமய சீர்திருத்த இயக்கங்கள், சமூகத்திலும், சமயத்திலும் குறிப்பிடத்தக்க மாற்றங்களை ஏற்படுத்தின.

சமூகத்தில் பரவியிருந்த கொடுமைகளான உடன்கட்டை ஏறுதல், குழந்தைத் திருமணங்கள், தீண்டாமை

போன்றவை ஒழிய பெரும் உதவியாக அமைந்தன.

பெண்கல்வி, விதவைகள் மறுமணம், கலப்புத் திருமணங்கள், சமபந்தி உணவு முறை ஆகியவை பலராலும் ஏற்றுக்கொள்ளப்பட்டன. மக்களிடையே சமுதாய எழுச்சி, தேசிய உணர்வு பெருகிட வழிவகுத்தன.

மக்கள் தங்களின் கலாச்சாரம் மற்றும் அதன் பெருமைகளை அறிந்து கொள்ளச் செய்தன. அனைத்திற்கும் மேலாக இவ்வியக்கங்கள் அறிவியல் மற்றும் நேர்மையான வழியில் மக்களின் பிரச்சனைகளுக்கு தீர்வு காணவும் செய்தன.

### பயிற்சி

#### அ. சரியான விடையைத் தேர்ந்தெடுக்கவும் .

- சீர்திருத்த இயக்கங்களின் முன்னோடியாகத் திகழ்ந்தவர்  
அ) இராஜாராம் மோகன் ராய்      ஆ) தயானந்த சரஸ்வதி  
இ) கேசப் சந்திர சென்      ஈ) தேவேந்திரநாத் தாகூர்
- 1829-ஆம் ஆண்டு வில்லியம் பெண்டிங் பிரபு சதி என்னும் உடன்கட்டை ஏறும் பழக்கத்தை ஒழிக்க உறுதுணையாக இருந்தவர்.  
அ) திருமதி. அன்னிபெசன்ட்      ஆ) சுவாமி விவேகானந்தர்  
இ) இராஜாராம் மோகன் ராய்      ஈ) லாலா ஹன்ஸ்ராஜ்
- சுவாமி தயானந்த சரஸ்வதியால் நிறுவப்பட்டது  
அ) பிரம்ம சமாஜம்      ஆ) ஆரிய சமாஜம்  
இ) பிரார்த்தனை சமாஜம்      ஈ) அலிகார் இயக்கம்
- இராமகிருஷ்ண மடத்தின் தலைமையகம் அமைந்துள்ள இடம்  
அ) காஞ்சிபுரம்      ஆ) பேலூர்      இ) மேலூர்      ஈ) ஹம்பி
- வள்ளலார் பக்திப் பாடல்கள் அடங்கிய தொகுதி  
அ) தேவாரம்      ஆ) திருவாசகம்  
இ) எட்டுத்தொகை      ஈ) திருவருட்பா
- சர்.சையது அகமதுகான் தொடங்கியது  
அ) அலிகார் இயக்கம்      ஆ) பிரம்ம ஞான சபை  
இ) சமரச சுத்த சன்மார்க்க சங்கம்      ஈ) முஸ்லீம் லீக்
- சர் சையது அகமதுகான் பள்ளியை நிறுவிய இடம்  
அ) அலிப்பூர்      ஆ) ஆலப்புழை  
இ) காசிப்பூர்      ஈ) கான்பூர்
- கேரளாவைச் சேர்ந்த சிறந்த சமூக சீர்திருத்த வாதி  
அ) ஸ்ரீ நாராயண குரு      ஆ) குரு பிரசாத்  
இ) குரு நானக்      ஈ) குரு சாயி

### ஆ. பொருத்துக.

- |   |   |
|---|---|
| 1. நவீன இந்தியாவின் விடிவெள்ளி                            | சுவாமி தயானந்த சரஸ்வதி                      |
| 2. இந்து சமயத்தின் மார்க்கீஸ்                             | இராமகிருஷ்ண மடம்                            |
| 3. நியூ இந்தியா   | அன்னி பெசன்ட்                               |
| 4. ஆரிய ஒளியின் மூலம் மின்சாரம் உற்பத்தி செய்யும் திட்டம் | இராமலிங்க அடிகள்                            |
| 5. வள்ளலார்   | டாக்டர். தருமம்பாள்<br>இராஜாராம் மோகன் ராய் |

### இ. சுருக்கமான விடையளி.

1. பிரார்த்தனை சமாஜம் குறிப்பு வரைக.
2. ஆரிய சமாஜத்தின் பணிகள் யாவை ?
3. பிரம்மஞான சபையின் கொள்கைகள் யாவை ?
4. வள்ளலாரின் போதனைகள் யாவை ?
5. தாழ்த்தப்பட்டோர் (சாதியிலிருந்து விலக்கப்பட்ட) நலச் சங்கத்தின் குறிக்கோள் என்ன ?
6. 19 ஆம் நூற்றாண்டின் சமூக மற்றும் சமய சீர்திருத்த இயக்கங்களின் விளைவுகளை குறிப்பிடுக.

### ஈ. பின்வரும் தலைப்புகளின் கீழ் உள்ள வினாக்களுக்கு விடையளி.

1. பிரம்ம சமாஜம்
  - அ) பிரம்ம சமாஜத்தினை நிறுவியவர் யார் ?
  - ஆ) இராஜா ராம் மோகன் ராய் பயின்ற மொழிகள் யாவை ?
  - இ) இராஜாராம் மோகன் ராய் எழுதிய புத்தகங்கள் யாவை ?
  - ஈ) பிரம்ம சமாஜத்தின் நம்பிக்கை யாது ?
2. ஆரிய சமாஜம்
  - அ) சுவாமி தயானந்த சரஸ்வதியின் இயற்பெயர் என்ன ?
  - ஆ) சுவாமி தயானந்த சரஸ்வதியின் குரு யார் ?
  - இ) சுவாமி தயானந்த சரஸ்வதியின் கொள்கை என்ன ?
  - ஈ) ஆரிய சமாஜம் எதனை ஆதரித்தது ?
3. பிரம்மஞான சபை
  - அ) பிரம்மஞான சபையை நிறுவியவர் யார் ?
  - ஆ) பிரம்மஞான சபை நிறுவப்பட்டது ஏன் ?
  - இ) 1893 ஆம் ஆண்டு பிரம்மஞான சபையின் தலைவர் யார் ?
  - ஈ) பிரம்மஞான சபையின் தலைமையகம் எங்குள்ளது ?



4. இராமகிருஷ்ண மடம்.

அ) இராமகிருஷ்ண பரமஹம்சர் என்பவர் யார் ?

ஆ) இராமகிருஷ்ண மடத்தினை நிறுவியது யார் ?

இ) உலக சமய மாநாடு எங்கு, எப்பொழுது நடைபெற்றது ?

ஈ) உலக சமய மாநாட்டில் இந்து சமயத்தின் பிரதிநிதியாக கலந்து கொண்டவர் யார் ?

5. அலிகார் இயக்கம்

அ) முஸ்லீம்களின் முதல் சமய இயக்கத்தின் பெயர் என்ன ?

ஆ) சர் சையது அகமது கான் உறுதியாக நம்பியது என்ன ?

இ) சர் சையது அகமது கானின் சாதனை யாது ?

ஈ) சர் சையது அகமது கான் வெளியிட்ட செய்தி தாளின் பெயர் என்ன ?

6. டாக்டர்.பி.ஆர். அம்பேத்கார்

அ) தலித்துக்கள் மற்றும் தாழ்த்தப்பட்டோர்களின் மீட்பாளர் யார் ?

ஆ) இந்தியாவின் முதல் சட்ட அமைச்சர் யார் ?

இ) இந்திய அரசாங்கத்தால் இவர் எவ்வாறு சிறப்பிக்கப்பட்டார் ?

ஈ) மும்பையில் மகத் மார்ச் என்ற பேரணியை தலைமை என்று நடத்தியது ஏன் ?

### உ. பத்திகளில் விடையளி.

1. பிரம்ம சமாஜத்தை பற்றி விரிவாக எழுதுக.

2. இராமகிருஷ்ண மடத்தின் செயல்பாடுகளை விவரி.

3. சமூக மற்றும் சமய சீர்திருத்த இயக்கங்களில் இராமலிங்க அடிகளார் முக்கிய பங்காற்றினார். விவரி.

## 11. இந்திய விடுதலை இயக்கம் – முதல் நிலை காந்திக்கு முந்தைய சகாப்தம் கி.பி.1885 – கி.பி.1919

1857 ஆம் ஆண்டு தோன்றிய பெரும்புரட்சியின் மூலம் உருவானது இந்திய தேசிய இயக்கம். இது மாபெரும் போராட்டமாக மாறி, இறுதியில் 1947 ஆம் ஆண்டு இந்தியாவிற்கு விடுதலை பெற்றுத் தந்தது. இந்திய தேசிய இயக்கம் வளர்வதற்கு பல்வேறு சூழ்நிலைகள் அடிப்படையாகத் திகழ்ந்தன.

**அ. தேசிய இயக்கம் தோன்றுவதற்கான காரணங்கள்**

**ஆங்கில ஏகாதிபத்தியம்**

இந்திய தேசியம் ஏற்பட ஆங்கில ஏகாதிபத்தியம் ஒரு முக்கியமான காரணமாகும். ஆங்கிலேயர்கள் இந்தியா முழுவதையும் தங்கள் கட்டுப்பாட்டில் கொண்டுவந்ததின் மூலம் ஒற்றுமையை நிலைநாட்டினர். இதனால் இந்தியா ஒரே நாடு என்ற எண்ணத்தை மக்களிடையே உருவாக்கினர். இது தேசிய இயக்கம் மலர வழிசெய்தது.

**ஐரோப்பிய நாடுகளுடன் தொடர்பு**

ஆங்கில ஏகாதிபத்தியத்தின் விளைவாக இந்தியா மேலை நாடுகளுடன் தொடர்பு கொண்டது. படித்த இந்தியர்களின் மொழியாக ஆங்கிலம் அமைந்தது. அதனால், அவர்கள் மேலை நாட்டினரின் கருத்துக்கள் மற்றும் கலாச்சாரங்களை உணரத் தொடங்கினர். மேலும், இந்தியர்கள் ஜெர்மனி, இத்தாலி ஆகிய நாடுகள் ஐக்கியமடைந்ததைக் கண்டு ஊக்கம் அடைந்தனர். எனவே தாங்களும் விடுதலைபெறவேண்டும் எனக்கருதி போராட எண்ணினர்.

**நவீன தகவல் தொடர்பு மற்றும் போக்குவரத்து**

நவீன தகவல் தொடர்பு மற்றும் போக்குவரத்து வளர்ச்சியினால் மக்களின் கருத்துக்கள் நாட்டின் மூலை முடுக்குகளுக்கெல்லாம் சென்றடையத் தொடங்கின. தேசத்தலைவர்களின் சந்திப்பு மற்றும் மக்களுடனான

நெருக்கமான தொடர்பு இந்தியா முழுவதும் பரவி, தேசிய இயக்கம் தோன்ற வழி வகுத்தது.

**இந்தியத் தலைவர்கள்**

இந்தியாவில் தோன்றிய தலைவர்கள் அறிஞர்கள், கவிஞர்கள் மற்றும் சமூக-சமய சீர்திருத்தவாதிகள் இந்தியாவின் பெருமைகளை மக்களிடையே எடுத்துரைத்து நாட்டுப்பற்றைத் தூண்டினர். இராஜாராம் மோகன்ராய், ஈஸ்வர சந்திர வித்யாசாகர், சுவாமி தயானந்த சரஸ்வதி, இராமகிருஷ்ண பரமஹம்சர் மற்றும் சுவாமி விவேகானந்தர் ஆகியோர் இந்தியர்களிடையே தன்னம்பிக்கை மற்றும் புத்துணர்வை ஏற்படுத்தினர். இந்தியா மற்றும் இந்தியரின் புகழினைப் புத்துயிர் பெறச் செய்தனர். இவை இந்தியாவில் தேசிய இயக்கம் தோன்றுவதற்கு அடித்தளமாக அமைந்தன.

**அச்சமும் செய்தித்தாள்களும்**

தேசியம் தோன்றவும், வளரவும் அச்சமும், இந்தியப் பத்திரிக்கைகளும் மிக முக்கியச் சக்திகளாக செயல்பட்டன. பல்வேறு வட்டார மொழிகளில் ஏராளமான செய்தித்தாள்கள் வெளியிடப்பட்டன. அவைகளில் பெரும்பாலானவை ஆங்கிலேயருக்கு எதிரான கருத்துக்களை வெளியிட்டன. இந்தியன் மிரர் என்ற பத்திரிக்கையும், பம்பாய் (மும்பை) சமாட்சர், அமிர்த பஜார் பத்திரிகா, இந்து, கேசரி, மராத்தா போன்ற பத்திரிக்கைகள் பொதுமக்களின் கருத்துக்களைப் பிரதிபலித்ததுடன், மக்களிடையே தேசிய விழிப்புணர்வையும் ஏற்படுத்தின. பக்கிம் சந்திர சட்டர்ஜி, இரவீந்திரநாத் தாகூர், சுப்பிரமணிய பாரதியார் மற்றும் பல தேசபக்த எழுத்தாளர்களின் எழுத்துக்கள் இந்திய மக்களிடையே தேசிய உணர்வைப் பொங்கியெழச் செய்தன. 1878-ல் கொண்டுவரப்பட்ட தாய் மொழிப்

பத்திரிக்கைத் தடைச் சட்டம் பத்திரிக்கை சுதந்திரத்தைப் பறித்தது. இது ஆங்கிலேய ஆட்சிக்கு எதிரான எதிர்ப்பை வலுப்பெறச் செய்தது.

### 1857 ஆம் ஆண்டு புரட்சி

1857 ஆம் ஆண்டு தோன்றிய மாபெரும் கலகம் அடக்கப்பட்டது. இதன் மூலம் இந்தியர்கள் ஆங்கிலேயர்களின் அட்டூழியங்களைக் கண்டு அதிர்ச்சி அடைந்திருந்தனர். இக்கலகம் ஆங்கிலேயருக்கும், இந்தியருக்கும் இடையே தீராத வெறுப்புணர்வையும், பரஸ்பர சந்தேக உணர்வையும் ஏற்படுத்தியது. முழுமையாக ஒடுக்கப்படாத இக்கலகம், தேசியவாதம் மலர்வதற்குக் காரணமாக அமைந்து முடிவில் இந்திய விடுதலைக்கு வழி வகுத்தது.

### இனப்பாகுபாடு

ஆங்கிலேயர்கள் பிரித்தாளும் கொள்கையைப் பின்பற்றினர். இதன்படி இன வேறுபாட்டுக் கொள்கையினை கடைபிடித்தனர். இதனால் ஆங்கிலேயர்கள் தங்களை உயர்வாகவும், இந்திய மக்களைத் தாழ்வாகவும், இழிவாகவும் கருதினர். அனைத்து உயர்பதவிகளும் ஆங்கிலேயருக்கே வழங்கப்பட்டன. இந்தியர்களுக்கு எந்த உயர்பதவியும் வழங்கப்படவில்லை.

இல்பர்ட் மசோதா இந்தியர்களுக்கு எந்த பலனும் அளிக்கவில்லை. இதனால் ஆங்கிலேயர்களிடமிருந்து சரியான நீதியை எதிர்பார்க்க முடியாத நிலை ஏற்பட்டது. இது தேசியம் வளர்வதற்கு வழிவகுத்தது.

### ஆ. இந்திய விடுதலை இயக்கம்

**முதல் - நிலை காந்திக்கு முந்தைய காலம் கி.பி.1885-கி.பி.1919**

இந்தியர்களுக்கு பல்வேறு உயர்பதவிகள் அளிக்கும் பொருட்டு சாசனச்சட்டம் 1833 மற்றும் 1853 ஆம் ஆண்டு நிறைவேற்றப்பட்டன. ஆனால், எந்த இந்தியருக்கும் உயர்பதவி

வழங்கப்படவில்லை. ஆங்கில அரசு அடக்குமுறைக் கொள்கையினையும், இனப் பாகுபாடு கொள்கையினையும் தொடர்ந்து கடைபிடித்தது. இது இந்தியர்களுக்கு மேலும் வெறுப்பைத் தந்தன. இதற்கிடையில் இந்திய மக்களிடையே தேசிய உணர்வுதோன்றி, தங்களுக்கு நிறைய அதிகாரங்கள் வழங்க வேண்டுமென்று கோரினர். 1878-ல் கொண்டுவரப்பட்ட ஆயுதச் சட்டமும் மற்றும் பிராந்திய மொழிச் சட்டங்களும் இந்தியர்களின் தேசிய உணர்வுகளை மேலும் அதிகப்படுத்தின.

### இந்திய தேசிய காங்கிரஸ் தோற்றம் 1885

ஆங்கில ஆட்சியில் நம்பிக்கை இழந்த இந்திய மக்கள் இந்திய தேசிய காங்கிரஸ் என்ற அமைப்பை ஏற்படுத்தினர். 1885ஆம் ஆண்டு ஓய்வு பெற்ற ஆங்கில அதிகாரியான ஆலன் ஆக்லேவியன் ஹியூம் என்பவரின் ஆலோசனை பேரில் இந்திய தேசிய காங்கிரஸ் தோற்றுவிக்கப்பட்டது. காங்கிரசின் முதல் கூட்டம் மும்பையில் நடைபெற்றது. அக்கூட்டத்திற்கு டபிள்யூ.சி.பானர்ஜி (W.C. Banerjee) தலைமை வகித்தார். இந்தியா முழுவதிலுமிருந்து 72 பிரதிநிதிகள் இம்மாநாட்டில் கலந்துகொண்டனர். தாதாபாய் நௌரோஜி, சுரேந்திரநாத் பானர்ஜி, மதன்மோகன் மாளவியா, எம்.ஜி.ரானடே, கோபாலகிருஷ்ண கோகலே, பெரோஷாமேத்தா, ஜி. சுப்ரமணிய அய்யர் போன்ற தாராள எண்ணம் கொண்ட பல தலைவர்கள் இம்மாநாட்டில் பிரதிநிதிகளாக கலந்துகொண்டனர்.

### இந்திய தேசிய காங்கிரசின் நோக்கங்கள்

1. சட்டமன்றங்கள் விரிவுபடுத்தப்பட வேண்டும், அதிகப்படியான பிரதிநிதித்துவம் வழங்கப்படவேண்டும்.
2. கல்வியைப் பரப்ப நடவடிக்கை மேற்கொள்ளவேண்டும்.
3. பத்திரிக்கைச் சுதந்திரம் வழங்கப்பட வேண்டும்.

4. இந்திய நிர்வாகப்பணித் தேர்வுகளை (ICS) இந்தியாவிலேயே நடத்த வேண்டும்.

5. இராணுவச் செலவுகளைக் குறைக்க வேண்டும்.

6. வரிமுறையை எளிமையாக்க வேண்டும் மற்றும் அயல்நாட்டுப் பொருள்கள் மீதான இறக்குமதி வரியை அதிகரிக்க வேண்டும்.

7. இந்தியர்களை உயர்பதவிகளில் நியமிக்க வேண்டும்.

8. இலண்டனில் உள்ள இந்தியன் கவுன்சில் (சபை) கலைக்கப்படவேண்டும் போன்ற கோரிக்கைகளை கொண்டு இந்திய தேசியக் காங்கிரஸ் செயல்பட்டது.

### மிதவாதிகள்

ஆரம்பகாலத்தில் காங்கிரஸ் தலைவர்கள் படித்த, நடுத்தர வர்க்கத்தைச் சேர்ந்தவர்களாக இருந்தனர். எனவே இவர்கள் மிதவாதிகள் என்றழைக்கப்பட்டனர். அவர்கள் ஆங்கிலேயரின் நேர்மையான அணுகுமுறையில் நம்பிக்கை கொண்டிருந்தனர். தங்கள் கோரிக்கைகளையும், வாதங்களையும் அமைதியான முறையில் கோரிக்கை மனுக்கள் மூலம் நிறைவேற்ற விரும்பினர்.



பாலகங்காதர திலகர்

காங்கிரசின் தலைவர்களாக சுரேந்திரநாத் பானர்ஜி, தாதாபாய்

நௌரோஜி, பெரோஷா மேத்தா, கோபாலகிருஷ்ண கோகலே, எம்.ஜி.ரானடே போன்றோர் விளங்கினர். மிதவாதிகளின் கோரிக்கைகள் **அரசியல் பிச்சை** போல் உள்ளது எனக் காங்கிரசில் இருந்த இளைய தலைமுறையினர் வர்ணித்தனர். தொடக்க காலத்தில் ஆங்கில அரசு காங்கிரசுடன் நட்பு பாராட்டியது. ஆனால், காங்கிரஸ் அதிகப்படியான சீர்திருத்தங்களைக் கோரியதால், காங்கிரசுடனான ஆங்கில அரசின் போக்கில் மாறுதல் ஏற்பட்டு காங்கிரசின் கோரிக்கைகளுக்கு அரசு எத்தகைய கவனத்தையும் செலுத்தவில்லை.

### தீவிரவாதிகள்

காங்கிரசில் ஒரு பிரிவினர் மிதவாதிகளின் அணுகுமுறையில் நம்பிக்கை இழந்தனர். அவர்களில் முக்கியமானவர்கள் **பாலகங்காதர திலகர் (பால்), லாலாஜபதிராய்(லால்), பிபின் சந்திரபால்(பால்), அரவிந்த கோஷ் ஆகியோர் ஆவர்.** அவர்கள் இந்திய சுதந்திரத்திற்காகப் போராடுவதில் உறுதி கொண்டிருந்தனர். அவர்கள் சுதந்திரத்திற்காக அரசின் கருணையைச் சார்ந்திருக்கவில்லை. தீவிர போக்கை கடைபிடித்தனர். சுதந்திரம் பெறுவது தங்கள் உரிமை என்று நம்பினர். அவர்களது தீவிரக் கொள்கையினால் அவர்கள் **தீவிரவாதிகள்** என அழைக்கப்பட்டனர்.

லோகமான்ய திலகர், மராத்தியில் கேசரி என்ற பத்திரிக்கை மூலம் பிரிட்டிஷாரின் கொள்கைகளைச் சாடினார். 'சுயராஜ்யம் எனது பிறப்புரிமை, அதை அடைந்தே தீருவேன்' என்று முழங்கினார். அவர் கணபதி மற்றும் சிவாஜி பண்டுகைகள் மூலம் தேசிய உணர்வைத் தூண்டினார். இவ்வாறு தீவிரவாதப் பிரிவினர், காங்கிரசின் நோக்கத்தை மாற்றுவது மட்டுமல்லாமல் அவற்றினை அடையும் முறைகளையும் மாற்ற விரும்பினர்.

## வங்கப்பிரிவினை கி.பி.1905

1905 ஆம் ஆண்டு கர்சன் பிரபு வங்காளப் பிரிவினையை மேற்கொண்டார். ஆட்சியின் எளிமைக்கும், நிர்வாக வசதிக்கும் வங்காளத்தை, கிழக்கு வங்காளம் மற்றும் அசாமை இணைத்து ஒரு மாகாணமாகவும், மேற்கு வங்காளம் மற்றும் பீகாரை இணைத்து மற்றொரு மாகாணமாகவும் அறிவித்தார். நிர்வாக வசதிக்காக வங்காளம் இரண்டாகப் பிரிக்கப்பட்டது என்ற கர்சனின் கூற்றை இந்தியர்கள் நம்பவில்லை. இச்செயல் இந்துக்களையும், முஸ்லீம்களையும் பிரிப்பதற்காக செய்யப்பட்ட சூழ்ச்சி என்று கருதினர். இதைத் தீவிரவாதிகளும், மிதவாதிகளும் பிரித்தாளும் கொள்கையின் அறிமுகம் என்று கருதினர். தீவிர வன்முறையினாலும், எதிர்ப்பினாலும் 1911 ஆம் ஆண்டு வங்காளம் மீண்டும் ஒன்றாக இணைக்கப்பட்டது. வங்கப்பிரிவினை பொருளாதாரப் புறக்கணிப்பு என்னும் சுதேசி இயக்கம் தோன்றுவதற்குக் காரணமாயிற்று.



கர்சன் பிரபு

சுதேசி என்பதன் பொருள் சொந்த நாடு என்பதாகும். இவ்வியக்கத்தின்படி நாட்டின் தொழில்கள் மேம்பாடு அடைவதை ஊக்குவித்து, அயல்நாட்டுப் பொருள்கள் பயன்பாட்டைப் புறக்கணிப்பதாகும். பக்கிம் சந்திர சட்டர்ஜி என்பவரால் இயற்றப்பட்ட 'வந்தேமாதரம்' என்னும் தாய்நாட்டு பற்றுமிக்க முழக்கத்தை காங்கிரசார் எழுப்பினர்.

## முஸ்லீம் லீக் தோற்றம் - 1906

1857 ஆம் ஆண்டு தோன்றிய பெரும் புரட்சியில் முஸ்லீம்கள் ஈடுபட்டனர். ஆனால் இந்திய தேசிய காங்கிரசின் நடவடிக்கைகள் முஸ்லீம்களிடையே ஒருவித பயத்தை ஏற்படுத்தியது. தங்கள் முன்னேற்றத்திற்கு தனியாக ஒரு அமைப்பு தேவை என்பதை உணர்ந்தனர். பிரித்தாளும் கொள்கையைப் பின்பற்றிய ஆங்கில அரசு, முஸ்லீம்களின் வேண்டுகோளை ஏற்றது. 1906 ஆம் ஆண்டு டாக்கா நகரைச் சேர்ந்த நவாப் சலிமுல்லாகான் என்பவரது தலைமையில் முஸ்லீம் லீக் கட்சி தோற்றுவிக்கப்பட்டது. முஸ்லீம்களின் உரிமைகளைப் பாதுகாப்பது, அவர்களுக்கு மேலும் பல சலுகைகளைப் பெறுவது, காங்கிரஸிலிருந்து அவர்களை தனியாகப் பிரிப்பது ஆங்கிலேயருக்கு விசுவாசமாக நடந்து, தனித்தொகுதி பெறுவது ஆகியவற்றை நோக்கங்களாக கொண்டிருந்தது.

## சூரத் பிளவு 1907

காங்கிரஸில் மிதவாதிகளுக்கும், தீவிரவாதிகளுக்கும் இடையே கருத்து வேறுபாடுகள் அதிகரித்துக் கொண்டே வந்தன. 1907ஆம் ஆண்டு நடந்த சூரத் மாநாட்டில் மிதவாதிகளுக்கும், தீவிரவாதிகளுக்கும் இடையே காங்கிரஸ் தலைவரைத் தோந்தெடுப்பதில் மோதல் ஏற்பட்டது. இதனால் காங்கிரஸ் இரண்டாகப் பிரிந்து தீவிரவாதிகள் வெளியேறினர். பாலகங்காதர திலகர் தீவிரவாதிகளின் தலைவராகவும், கோபாலகிருஷ்ண கோகலே மிதவாதிகளின் தலைவராகவும் திகழ்ந்தார்.

## மிண்டோ-மார்லிச் சீர்திருத்தங்கள் 1909

முஸ்லீம்களை திருப்திப்படுத்த, 1909ஆம் ஆண்டு மிண்டோ-மார்லி சீர்திருத்தச் சட்டம் கொண்டு வரப்பட்டது. இச்சட்டத்தின்படி முஸ்லீம்களுக்கு தனித்தொகுதிகள் வழங்கப்பட்டன.

ஆனால் இதனை காங்கிரஸ் கடுமையாக எதிர்த்தது.

### முதல் உலகப்போர் 1914 – 1918

கி.பி.1914 ஆம் ஆண்டு முதல் உலகப்போர் தோன்றியது. இப்போரில் பிரிட்டன், பிரான்ஸ், இரஷ்யா ஆகிய மூன்று நாடுகளும் ஒன்றாக சேர்ந்து செயல்பட்டன. ஆங்கிலேயரின் சார்பில் இந்தியர்கள் இப்போரில் தீவிரமாக பங்கு பெற்றனர். இதன் மூலம் ஆங்கிலேயர்கள் தங்களுக்கு பொறுப்பாட்சி வழங்குவார்கள் என்ற நம்பிக்கை இந்தியர்களுக்கு ஏற்பட்டது.

### தன்னாட்சி இயக்கம் 1916

பாலகங்காதர திலகர் 1916 ஆம் ஆண்டு தன்னாட்சி கழகத்தை மும்பையில் நிறுவினார். அயர்லாந்தைச் சேர்ந்த அன்னி பெசன்ட் அம்மையார் சென்னையில் தன்னாட்சி கழகத்தின் கிளையினைத் தொடங்கினார். இவ்விரு கழகங்களும் சேர்ந்து இந்தியர்கள் தன்னாட்சி அல்லது சுய ஆட்சி பெறுவதற்கு பிரச்சாரம் செய்தன. அன்னி பெசன்ட் அம்மையார் தம் பேச்சாலும், எழுத்தாலும் இந்திய மக்களிடையே மிகப்பெரிய அளவில் உற்சாகத்தை ஏற்படுத்தினார். இதனால் அன்னி பெசன்ட் அம்மையார் நடத்திய **நியூ இந்தியா** பத்திரிக்கையை ஆங்கில அரசு தடை செய்தது. மோதிலால் நேரு மற்றும் சி.ஆர்.தாஸ் தன்னாட்சி இயக்கத்திற்கு தங்கள் முழு ஆதரவை தந்தனர்.

### லக்னோ ஒப்பந்தம் 1916

இந்திய தேசிய காங்கிரசின் ஆண்டு மாநாடு 1916 ஆம் ஆண்டு லக்னோ நகரில் நடைபெற்றது. இம் மாநாட்டில் இரு முக்கிய வரலாற்று நிகழ்ச்சிகள் இடம் பெற்றன.

1. மிதவாதிகளும், தீவிரவாதிகளும் ஒன்றுபட்டனர்.
2. காங்கிரசும், முஸ்லீம் லீக்கும் சுய ஆட்சி பெறுவதில் ஒருவருக்கொருவர் ஒத்துழைப்பு நல்கிட ஒப்பந்தம் ஒன்றில் கையெழுத்திட்டனர். அந்த மாநாட்டில்தான்

ஐ வ ஹர் லால் நேரு, காந்தியை முதன்முதலாகச் சந்தித்தார்.

### ஆகஸ்ட் அறிக்கை கி.பி.1917

1917 ஆம் ஆண்டு வெளியிடப்பட்ட ஆகஸ்ட் அறிக்கை இந்தியாவின் எதிர்கால அரசியல் சீர்திருத்தங்கள் பற்றியும் இந்தியாவில் படிப்படியாக தன்னாட்சி நிறுவனங்கள் ஏற்படுத்தப்படும் என்றும் உறுதியளித்தது. இதனால் தன்னாட்சி இயக்கம் படிப்படியாக முடிவுக்கு வந்தது.


### மாண்டேகு - செம்ஸ்போர்டு சீர்திருத்தங்கள் 1919

முதல் உலகப்போரின் போது இந்தியர்கள் ஆங்கிலேயருக்கு முழு ஆதரவு கொடுத்தனர். இதனால் ஆங்கிலேயர்கள் வெற்றி பெற்றனர். இதற்கு மாறாக, 1919 ஆம் ஆண்டு ஆங்கிலப் பாராளுமன்றம், மாண்டேகு-செம்ஸ்போர்டு சீர்திருத்தச் சட்டத்தை இயற்றியது. இச்சட்டத்தின்படி மத்திய மற்றும் மாகாண சட்டமன்றங்கள் விரிவுபடுத்தப்பட்டன. மாகாணங்களில் இரட்டை ஆட்சி முறை அறிமுகப்படுத்தப்பட்டது. மேலும் இச்சட்டத்தின்படி ஆங்கிலோ-இந்தியர்கள், சீக்கியர்கள் மற்றும் கிறித்துவர்கள் ஆகியோர்களுக்கு தனித்தனி தொகுதிகள் வழங்கப்பட்டன. எனினும் இந்திய தேசிய காங்கிரஸ் இச்சட்டத்தை நிராகரித்தது. இச்சட்டத்தை வெளியிட்டது ஆங்கிலேயரின் பெருந்தன்மையற்ற செயல் எனவும் அதனை ஏற்றுக்கொள்வது இந்தியருக்கு மதிப்புடையதாகாது எனவும் அன்னி பெசன்ட் விவரித்தார்.

### ரெளலட் சட்டம் 1919

ஆங்கில அரசு இந்திய சுதந்திரப் போராட்டத்தை தீவிரமாக எதிர்கொள்ள 1919 ஆம் ஆண்டு ரெளலட் சட்டத்தை கொண்டுவந்தது. இச்சட்டத்தின்படி, உத்தரவின்றி எவரையும் கைது செய்யவும் விசாரணையின்றி சிறையில் அடைக்கவும் ஆங்கில அரசுக்கு அதிகாரம் வழங்கப்பட்டது. இந்திய மக்கள்

## தேசிய இயக்கம் நடைபெற்ற மையங்கள்



காந்தியடிகளின் தலைமையில் ரௌலட் சட்டத்தை கடுமையாக எதிர்த்தனர். இதன் விளைவாக 1919 ஏப்ரல் 6 ஆம் நாள் நாடு முழுவதும் கடையடைப்பு மற்றும் மறியல் போராட்டங்கள் (Hartals) மேற்கொள்ளப்பட்டன.

### ஜாலியன் வாலாபாக் படுகொலை 1919

1919 ஆம் ஆண்டு ஏப்ரல் 13 ஆம் நாள் பஞ்சாபின் முக்கியத் தலைவர்களான டாக்டர் சத்தியபால் மற்றும் டாக்டர் சாய்ப்புதீன் கிச்லு ஆகியோர் கைது செய்யப்பட்டனர். இதனை எதிர்த்து சுமார் பத்தாயிரம் மக்கள் அமிர்தசரஸில் உள்ள ஜாலியன் வாலாபாக் கில் (பூங்கா) அமைதியாகக் கூடியிருந்தனர்.



ஜாலியன் வாலாபாக் - அமிர்தசரஸ்

அப்பூங்கா நாற்புறமும் உயர்ந்த சுவர்களால் சூழப்பட்டு ஒரு சிறிய நுழைவுவாயில் மட்டுமே கொண்டதாக இருந்தது. இராணுவத் தளபதியான ஜெனரல் டயர் தம் படை வீரர்களுடன்

அங்கு சென்று வாயிலை அடைத்தபடி, எவ்வித முன்னறிவிப்பின்றி அப்பாவி மக்கள் மீது துப்பாக்கி சூடு நடத்த உத்தரவிட்டார். அக்கூட்டத்தில் பல பெண்களும், குழந்தைகளும் கூடியிருந்தனர். இச்சம்பவத்தில் நூற்றுக்கணக்கான மக்கள் கொல்லப்பட்டனர். ஆயிரக்கணக்கானோர் படுகாயமுற்றனர். இக்கொடூர படுகொலை, இந்தியர்களை கடுந்துயரத்தில் ஆழ்த்தியது. இப்படுகொலைக்கு எதிர்பு தெரிவித்து இரவிந்திரநாத் தாகூர் தனது ஹைட் லூட் (Knighthood) பட்டத்தை துறந்தார்.

### கிலாபத் இயக்கம் 1919

இந்திய முஸ்லீம்கள் ஆங்கிலேயர்களுக்கு எதிராக பல குறைபாடுகளை கொண்டிருந்தனர். முதல் உலகப்போரில் ஜெர்மனியும் அதன் நட்பு நாடான துருக்கியும் தோல்வியடைந்தன. துருக்கி பேரரசு துண்டாக்கப்பட்டு பிரிட்டனும், பிரான்சும் தங்களுக்குள் பங்குபோட்டுக்கொண்டன. உலக முஸ்லீம் மக்களின் சமயத் தலைவரான காலிப் அவமதிக்கப்பட்டார். இதனை முஸ்லீம்கள் பெருத்த அவமானமாகக் கருதினர். எனவே ஆங்கில அரசுக்கு எதிராக இந்தியாவில் முகமது அலி, சவுகத் அலி என்ற அலி சகோதரர்கள் கிலாபத் இயக்கத்தைத் தொடங்கினார்கள். முஸ்லீம் லீக் கட்சியும், காங்கிரஸ் கட்சியும் நெருங்கி வர நல்ல சந்தர்ப்பம் என எண்ணி காந்தி முழு மனதுடன் இவ்வியக்கத்தை ஆதரித்தார்.

### பயிற்சி

#### அ. சரியான விடையைத் தேர்ந்தெடு.

1. பிரிட்டிஷார் ஒன்றுபட்ட நாட்டை உருவாக்க வழிகோலியது.
  - அ) ஏகாதிபத்தியம்
  - ஆ) அரசியல்
  - இ) படையெடுப்பு
  - ஈ) பேச்சு வார்த்தை
2. படித்த இந்தியர்களின் மொழியாக அமைந்தது.
  - அ) பிரெஞ்சு
  - ஆ) ஆங்கிலம்
  - இ) இந்தி
  - ஈ) வங்காளம்



3. சமய மற்றும் சமூக சீர்திருத்தவாதிகளால் உருவானது.  
அ) தேசியம்      ஆ) புரட்சி      இ) கலகம்      ஈ) கிளர்ச்சி
4. மிதவாதிகளின் கோரிக்கைகளை தீவிரவாதிகள் வர்ணித்தது.  
அ) அரசியல் பிச்சை      ஆ) இரண்டாம் பட்சமானது  
இ) கட்டளைகள்      ஈ) திறந்த வெளிக்கொள்கை
5. காங்கிரசில் பிளவை ஏற்படுத்திய மாநாடு  
அ) சூரத்      ஆ) லாகூர்      இ) திரிபுரா      ஈ) மதராஸ்
6. மிண்டோ-மா்லி சீர்திருத்தச் சட்டம் தனித் தொகுதிகளை அறிமுகப்படுத்தியது  
அ) இந்துக்கள்      ஆ) முஸ்லீம்கள்      இ) சீக்கியர்கள்      ஈ) கிறித்துவர்கள்
7. பம்பாயில் தன்னாட்சி கழகத்தை தோற்றுவித்தவர்.  
அ) நேரு      ஆ) திருமதி. அன்னிபெசன்ட்      இ) திலகர்      ஈ) பாரதியார்

#### அ. பொருத்துக .

- |                              |                                  |
|------------------------------|----------------------------------|
| 1. ஈஸ்வர சந்திர வித்யா சாகர் | நாட்டுபற்றுமிக்க எழுத்தாளர்      |
| 2. சுப்பரமணிய பாரதி          | ஒருவருடைய சொந்த நாடு             |
| 3. சுதேசி                    | பாலகங்காதர திலகர்                |
| 4. நியூ இந்தியா              | சமய மற்றும் சமூக சீர்திருத்தவாதி |
| 5. கேசரி                     | அன்னிபெசன்ட்                     |
|                              | பிபின் சந்திர பால்               |

#### இ. சுருக்கமாக விடையளி.

1. இந்திய பத்திரிக்கை மற்றும் இலக்கியம் இந்திய தேசிய இயக்கம் உருவாக எவ்வாறு வழி வகுத்தது.
2. இந்திய தேசிய காங்கிரஸின் குறிக்கோள்கள் யாவை ?
3. சில முக்கிய மிதவாதிகளின் பெயர்களைக் குறிப்பிடுக.
4. முஸ்லீம் லீக் தோற்றம் பற்றி சிறு குறிப்பு வரைக.
5. 1916- ஆம் ஆண்டு இந்திய தேசிய காங்கிரஸின் லக்னோ மாநாட்டின் முக்கியத்துவத்தை கூறு.

#### ஈ. கீழ்க்கண்ட தலைப்புகளிலுள்ள வினாக்களுக்கு விடையளி.

1. தேசிய இயக்கம் தோன்றுவதற்கான காரணங்கள்.  
அ) தேசியத் தலைவர்கள் எவ்வாறு மக்களை கவர்ந்தனர்  
ஆ) வட்டார மொழிப் பத்திரிக்கை சட்டம் எப்பொழுது கொண்டுவரப்பட்டது ?  
இ) ஆங்கிலேயர்கள் பின்பற்றிய கொள்கை யாது ?  
ஈ) ஆங்கிலேயர்கள் இந்தியரை எவ்வாறு கருதினர் ?

2. இந்திய தேசியக் காங்கிரஸ்

அ) இந்திய தேசிய காங்கிரஸ் எப்பொழுது தோற்றுவிக்கப்பட்டது ?

ஆ) இந்திய தேசிய காங்கிரஸ் யாருடைய ஆலோசனையால் தோற்றுவிக்கப்பட்டது ?

இ) காங்கிரசின் முதல் மாநாடு எங்கு நடைபெற்றது ? இதற்கு தலைமை தாங்கியவர் யார் ?

ஈ) காங்கிரசின் முதல் மாநாட்டில் கலந்து கொண்ட தலைவர்கள் சிலரைக் குறிப்பிடுக.

3. தீவிரவாதிகள்

அ) சில தீவிரவாத தலைவர்களின் பெயர்களைக் குறிப்பிடுக.

ஆ) திலகரின் அறிவிப்பு என்ன ?

இ) திலகர் புதுப்பித்த பண்டிகைகளை குறிப்பிடுக.

ஈ) தீவிரவாத தேசியவாதிகளின் விருப்பம் யாது ?

4. ஜாலியன் வாலாபாக் படுகொலை

அ) கைது செய்யப்பட்ட முக்கியமான தலைவர்கள் யார் ?

ஆ) மக்கள் எங்கு கூடினர் ?

இ) அமிர்தசரஸின் ஆங்கில இராணுவ தளபதியார் ?

ஈ) இரவீந்திரநாத் தாகூர் செய்தது என்ன ?


**உ. விரிவான விடையளி.**

1. தேசிய இயக்கம் தோன்றுவதற்கான ஐந்து காரணங்களைக் கூறுக.

2. வங்காளப் பிரிவினை பற்றி விவரி.

## 12. இந்திய விடுதலை இயக்கம் – இரண்டாம் நிலை காந்திய சகாப்தம் கி.பி. 1920–கி.பி 1947

பாலகங்காதர திலகர் 1920 ஆம் ஆண்டு மறைந்ததைத் தொடர்ந்து காந்தியடிகள் காங்கிரசின் தலைவரானார். காந்தியடிகள் தலைமையில் இந்திய தேசிய இயக்கம் நுழைந்தது. இது இந்திய மக்களிடையே புதிய ஆரம்பத்தையும், விழிப்புணர்வையும் ஏற்படுத்தியது. இந்திய அரசியலில் காந்தியடிகளின் வருகையால் மக்கள் புத்துணர்வு, பெருமையும் அடைந்தனர். தேசத்தந்தை என்று அழைக்கப்பட்ட காந்தியடிகள் விடுதலைப் போராட்டத்தில் சத்தியாகிரகம் என்ற புதிய யுக்தியைக் கையாண்டார். இது உண்மை மற்றும் அகிம்சையை அடிப்படையாகக் கொண்டது.



மகாத்மா காந்தி

**ஒத்துழையாமை இயக்கம்  
கி.பி.1920–கி.பி.1922**

ரௌலட் சட்டத்தை எதிர்த்தும், ஜாலியன் வாலாபாக் படுகொலையைக் கண்டித்தும், மாண்டேகு-செம்ஸ் போர்டு சீர்திருத்தச் சட்டத்தின் பயனின்மையை ஆங்கிலேயருக்கு உணர்த்தவும் கல்கத்தாவில் நடைபெற்ற காங்கிரஸ் மாநாட்டில் ஒத்துழையாமை இயக்கத்தை மேற்கொள்வது என காந்தியடிகள் அறிவித்தார். இதன்படி காங்கிரஸ் கட்சி 1920 ஆம் ஆண்டு ஒத்துழையாமை

இயக்கத்தைத் தொடங்கியது. இவ்வியக்கம் மூன்று நிலைகளில் கடைபிடிக்கப்பட்டது. முதற்கட்டமாக ஆங்கில அரசிடமிருந்து பெற்ற பதவிகளையும், பட்டங்களையும், விருதுகளையும் துறந்தனர். இரண்டாவது கட்டமாக வேலைநிறுத்தம் உட்பட பெரும் போராட்டங்களை நடத்தினர். அனைத்து அரசு அலுவலகங்கள், பள்ளிகள், கல்லூரிகள் மற்றும் சட்டமன்ற நடவடிக்கைகள் அனைத்தும் புறக்கணிக்கப்பட்டன. முக்கியத் தலைவர்கள் கைது செய்யப்பட்டனர்.

மூன்றாவது முக்கிய மற்றும் கடைசிக் கட்டமாக வரிகொடா இயக்கம் தொடங்கப்பட்டது. 1921 ஆம் ஆண்டு அகமதாபாத்தில் நடைபெற்ற காங்கிரஸ் கூட்டத்தில் அரசு தங்களது தேவைகளைப் பூர்த்தி செய்யும் வரை மக்கள் அரசுக்கு வரிசெலுத்தக் கூடாது என்ற தீர்மானம் நிறைவேற்றப்பட்டது. ஒத்துழையாமை இயக்கம் முழுவிச்சில், கடையடைப்பு, வேலை நிறுத்தம் போன்ற முறைகளில் நாடுமுழுவதும் தீவிரமாக நடைபெற்றது. வன்முறைகள் தலைவிரித்தாடின.

**சௌரி சௌரா சப்பவம் 1922**

ஒத்துழையாமை இயக்கத்தின்போது காந்தியடிகள், எத்தகைய வன்முறையிலும் ஈடுபடவேண்டாம் என்று நாட்டு மக்களுக்கு வேண்டுகோள் விடுத்தார். எனினும் வன்முறைகள் பல இடங்களில் தொடர்ந்தன. 1922 ஆம் ஆண்டு சனவரி 5 ஆம் நாள் உத்திரப்பிரதேசத்தில் சௌரி சௌரா (கோரக்பூர்) என்னுமிடத்தில் ஆயிரம் விவசாயிகள் பங்கேற்ற பேரணி நடைபெற்றது. இப்பேரணியின்போது காவலர்கள் விவசாயிகளின் மீது துப்பாக்கிச் சூடு நடத்தினர். இதனால் கோபமடைந்த விவசாயிகள் துப்பாக்கிச் சூட்டிற்கு எதிராக காவல் நிலையத்தை தாக்கி தீயிட்டுக் கொளுத்தினர். இதில் 22 காவலர்கள் உயிரிழந்தனர். இதனைக் கண்டு வருத்தமடைந்த காந்தியடிகள்


ஒத்துழையாமை இயக்கத்தை உடனடியாக கைவிட்டார். ஆனால் காந்தியடிகள் உடனடியாக கைது செய்யப்பட்டார். இதனால் தேசிய இயக்க நடவடிக்கைகள் சில ஆண்டுகள் நிறுத்தி வைக்கப்பட்டன. காந்தியடிகள் இந்து-முஸ்லிம் ஒற்றுமை, தீண்டாமை ஒழிப்பு மற்றும் பெண்கள் முன்னேற்றம் போன்றவற்றிற்காகப் பாடுபட்டார்.

### சுயராஜ்ஜியக் கட்சி 1923 - 1925

1923 - ஆம் ஆண்டு தேசிய இயக்கத்தை வழி நடத்த தேசத்தலைவர்களான சி.ஆர்.தாஸ் மற்றும் மோதிலால் நேரு ஒன்று சேர்ந்து சுயராஜ்ஜியக் கட்சியைத் தோற்றுவித்தனர். இக்கட்சி, காந்தியடிகள் கைது செய்யப்பட்டதைத் தொடர்ந்து, சுதந்திர போராட்டத்தை தலைமையேற்று நடத்தியது. இக்கட்சி நிறுவனர் சி.ஆர்.தாஸ் மரணமடைந்ததால் 1925ஆம் ஆண்டு சுயராஜ்ஜியக் கட்சியும் கலைக்கப்பட்டது.

### சைமன் தூதுக்குழு 1927 - 1928

1919 ஆம் ஆண்டு சட்டம் எந்த அளவிற்கு பயன்பட்டுள்ளது என்பதனை ஆராயவும், இந்திய நிர்வாகத்தை மேம்படுத்த மேலும் பல ஆலோசனைகளை வழங்கவும், சர் ஜான் சைமன் தலைமையில் 7 பேர் கொண்ட ஒரு குழுவை 1927ஆம் ஆண்டு ஆங்கில அரசு நியமித்தது. இதற்கு சைமன் குழு என்று பெயர். இக்குழுவில் இடம் பெற்றிருந்தவர்கள் அனைவரும் ஆங்கிலேயர்கள். ஒரு இந்தியர் கூட இதில் இடம் பெறவில்லை. எனவே இக்குழு 1928ஆம் ஆண்டு இந்தியா வந்தபோது கடும் எதிர்ப்பு தெரிவிக்கப்பட்டது. இக்குழுவிற்கு சென்ற இடமெல்லாம் கருப்புக்கொடி போராட்டமும், எதிர்ப்பும் தெரிவிக்கப்பட்டன. சைமன் திரும்பிச்செல் என்று நாடு முழுவதும் குரலெழுப்பப்பட்டது. ஆங்கில அரசு எதிர்ப்பாளர்களை கடுமையாகத் தாக்கியது.



சைமன் தூதுக்குழு - எதிர்ப்பு

பஞ்சாபின் சிங்கம் என்றழைக்கப்பட்ட லாலா லஜபதிராய், சைமன் குழுவிற்கு எதிர்ப்பு தெரிவித்ததால், காவலர்கள் நடத்திய தடியடியால் தாக்கப்பட்டு உயிர் துறந்தார். பகத்சிங் மற்றும் ஏராளமான கிளர்ச்சியாளர்கள் ஆங்கிலேயர்களால் கொல்லப்பட்டனர்.

### லாகூர் மாநாடு 1929

1929 ஆம் ஆண்டு காங்கிரஸ் மாநாடு லாகூரில் ஜவஹர்லால் நேரு தலைமையில் நடைபெற்றது. இம்மாநாட்டில் பூரண சுதந்திரம் பெறுவதே இந்திய தேசிய காங்கிரசின் நோக்கம் என அறிவிக்கப்பட்டது. டிசம்பர் 31, 1929 ஆம் ஆண்டு நள்ளிரவில் 'வந்தே மாதரம்' என்ற பாடலுக்கிடையே ராவி நதிக்கரையில் இந்திய மூவர்ணக்கொடி ஏற்றப்பட்டது. இதனைத் தொடர்ந்து, ஜனவரி 26, 1930 ஆம் ஆண்டு நாடு முழுவதும் விடுதலை நாளாக கொண்டாடப்பட்டது. இதே நாளில் 1950ஆம் ஆண்டு ஜனவரி 26 ஆம் நாள் இந்திய அரசியலமைப்புச் சட்டம் நடைமுறைக்கு வந்தது. எனவே ஜனவரி 26 ஆம் நாள் இன்றும் குடியரசு தினமாக அனுசரிக்கப்பட்டு வருகிறது.

### சட்ட மறுப்பு இயக்கம் (அ) உப்புச் சத்தியாகிரகம் 1930

முழு சுதந்திரம் பெறுவதை நோக்கமாகக் கொண்டு காந்தியடிகள்

1930-ம் ஆண்டு சட்ட மறுப்பு இயக்கத்தைத் தொடங்கினார். பல டீசுக்கணக்கான மக்கள் பயன்படுத்திவரும் உப்பு மீது ஆங்கில அரசு வரி விதித்தது. இது ஏழை, எளிய மக்களைப் பெரிதும் பாதித்தது. எனவே இதனை எதிர்த்து காந்தியடிகள் மார்ச் 12, 1930-ம் ஆண்டு சட்டமறுப்பு போராட்டத்தை மேற்கொண்டார்.



தண்டி யாத்திரை

சரோஜினி நாயுடு உட்பட 78 தொண்டர்களுடன் காந்தியடிகள் அகமதாபாத் திலுள்ள சபர்மதி ஆசிரமத்திலிருந்து பாதயாத்திரை தொடங்கி, சுமார் 400 கி.மீ. பயணம் மேற்கொண்டு குஜராத் கடற்கரை பகுதியிலுள்ள தண்டி வந்தடைந்தார். இது தண்டி யாத்திரை அல்லது உப்புச் சத்தியாகிரகம் என்றழைக்கப்பட்டது. வழி நெடுகிலும் ஆயிரக்கணக்கான மக்கள் காந்தியடிகளுடன் சேர்ந்து பாதயாத்திரை மேற்கொண்டனர்.

தண்டியில் கடல் நீரிலிருந்து உப்பு காய்ச்சி ஏப்ரல் 6 ஆம் நாள் உப்புச் சட்டங்களை மீறினார். காந்தியடிகள் கைது செய்யப்பட்டு சிறையில் அடைக்கப்பட்டார். தமிழ்நாட்டில் சி.ராஜகோபாலாச்சாரியார் தலைமையில் திருச்சியிலிருந்து தொண்டர்கள் பாதயாத்திரை மேற்கொண்டு தஞ்சாவூர் கடற்கரைப் பகுதியில் வேதாரண்யத்தில் உப்புச் சட்டங்களை மீறி, உப்பு காய்ச்சினர்.

**வட்டமேசை மாநாடுகள் 1930-1932**  
**முதல் வட்டமேசை மாநாடு 1930**

சட்ட மறுப்பு இயக்கத்தை ஆங்கில அரசால் கட்டுப்படுத்த முடியவில்லை. எனவே இந்திய அரசியல் பிரச்சனைகளுக்கு தீர்வு காணும் முயற்சியில் ஆங்கில அரசு ஈடுபட்டது. இதனால் 1930-ம் ஆண்டு லண்டன் நகரில் முதல் வட்டமேசை மாநாட்டைக் கூட்டியது. சட்ட மறுப்பு இயக்கம் இந்தியாவில் நடைபெற்றுக் கொண்டிருந்ததால், காங்கிரஸ் கட்சி இம்மாநாட்டில் கலந்துகொள்ளவில்லை. இதனால் இம்மாநாடு தோல்வியில் முடிந்தது.

**காந்தி-இர்வின் ஒப்பந்தம் 1931**

முதல் வட்டமேசை மாநாடு தோல்வியில் முடிந்ததால், எந்த முடிவும் எட்டப்படவில்லை. எனவே பிரிட்டிஷ் அரசு இர்வின் பிரபுவை, காந்திஜியை சந்திக்க இந்தியாவிற்கு அனுப்பியது. இருவருக்கும் இடையே பேச்சுவார்த்தை நடைபெற்றது. இதன் முடிவில் 1931 ஆம் ஆண்டு காந்தி-இர்வின் ஒப்பந்தம் கையெழுத்தானது. இவ்வொப்பந்தத்தின்படி சட்டமறுப்பு இயக்கத்தை கைவிடுவது என்றும் இரண்டாவது வட்டமேசை மாநாட்டில் கலந்து கொள்வது என்றும் காங்கிரஸ் ஒப்புக்கொண்டது. இதற்கு கைமாறாக, ஆங்கில அரசு போராட்டத்தில் ஈடுபட்ட அனைவரையும் விடுதலை செய்வதென்றும், உப்புச் சட்டங்களை திரும்ப பெறுவது என்றும் ஒப்புக்கொண்டது.

**இரண்டாம் வட்டமேசை மாநாடு 1931**

இரண்டாம் வட்டமேசை மாநாடு இலண்டனில் 1931-ல் நடைபெற்றது. காந்தி-இர்வின் ஒப்பந்தத்தின்படி, காந்தியடிகள் இம்மாநாட்டில் கலந்துகொண்டார். முழு சுதந்திரம், வகுப்பு பிரச்சினை போன்றவற்றிற்கு எந்த தீர்வும் இந்த மாநாட்டில் எட்டப்படவில்லை. எனவே காந்தியடிகள் பெருத்த ஏமாற்றத்துடன் நாடு திரும்பினார். காந்திஜி நாடு திரும்பியவுடன் கைது செய்யப்பட்டார். காங்கிரஸ் தடை செய்யப்பட்டது, இதனால்



இரண்டாவது வட்டமேஜை மாநாடு

சட்ட மறுப்பு இயக்கம் மீண்டும் தொடங்கப்பட்டது.

### வகுப்புவாத அறிக்கையும், பூனா ஒப்பந்தமும் 1932

1932 இல் காந்திஜி சிறையில் அடைக்கப்பட்டிருந்த போது, இங்கிலாந்து பிரதமர் இராம்சே-மெக்டொனால்டு வகுப்புவாத அறிக்கையை வெளியிட்டார். இந்த அறிக்கையில் சிறுபான்மையினருக்கும், தாழ்த்தப்பட்ட மக்களுக்கும் தனி இட ஒதுக்கீடு வழங்கப்படும் என அறிவிக்கப்பட்டது. அத்திட்டத்தை தாழ்த்தப்பட்ட இன மக்களின் தலைவரான டாக்டர் பி.ஆர்.அம்பேத்கார் வரவேற்றார். காந்தி இதனை ஏற்க மறுத்து சாகும் வரை உண்ணாவிரதத்தை மேற்கொண்டார். 1932ஆம் ஆண்டு அம்பேத்காருடன் ஏற்பட்ட பூனா உடன்படிக்கைக்குப்பின் தனது உண்ணாவிரதத்தை கைவிட்டார். இவ்வுடன்படிக்கையின்படி தாழ்த்தப்பட்ட மக்களுக்கான தனித் தொகுதி ஒதுக்கீடு கைவிடப்பட்டது. சட்டசபையில் தாழ்த்தப்பட்ட வகுப்பினர்களுக்கு அதிக அளவு எண்ணிக்கையில் இடங்கள் வழங்க ஒப்புக்கொள்ளப்பட்டது. இதன் மூலம் இந்துக்களிடமிருந்து தாழ்த்தப்பட்டவர்களை தனியாக பிரிக்கும் ஆங்கிலேயரின் சூழ்ச்சி தோல்வியடைந்தது.

### மூன்றாம் வட்டமேசை மாநாடு 1932

1932 ஆம் ஆண்டு மூன்றாவது வட்டமேசை மாநாடு லண்டனில்

நடைபெற்றது. காங்கிரஸ் தலைவர்கள் இதில் பங்கு பெறவில்லை. எனவே இம்மாநாடு தோல்வியில் முடிந்தது.

### 1935 ஆம் ஆண்டு இந்திய அரசுச் சட்டம்

இந்திய அரசுச் சட்டம் 1935 ஆம் ஆண்டு இயற்றப்பட்டது. இச்சட்டம் சைமன் குழுவின அறிக்கை மற்றும் மூன்று வட்டமேசை மாநாடுகளில் மேற்கொள்ளப்பட்ட முடிவுகளின் அடிப்படையில் இயற்றப்பட்டது. இச்சட்டம், பல்வேறு மாற்றங்களை அறிமுகப்படுத்தியது.

1. மாகாணங்களில் தன்னாட்சி அறிமுகப்படுத்தப்பட்டது.
2. மாகாணங்களில் செயல்பட்டு வந்த இரட்டை ஆட்சி ஒழிக்கப்பட்டது.
3. மத்தியில் கூட்டாட்சி அரசாங்கம் ஏற்படுத்தப்பட்டது.
4. மாநிலங்களுக்கிடையே ஏற்படும் சிக்கல்களை தீர்த்து வைக்க கூட்டாட்சி நீதிமன்றம் நிறுவப்பட்டது.
5. கூட்டாட்சி ரிசர்வ் வங்கி நிறுவப்படுதல் ஆகியனவாகும்.

### இரண்டாம் உலகப்போர் 1939 - 1945

1935 ஆம் ஆண்டு இந்திய அரசியல் சட்டத்தின் படி, 1937 ஆம் ஆண்டு மாநிலங்களில் பொதுத் தேர்தல் நடைபெற்றது. இத்தேர்தலில் காங்கிரஸ் கட்சி 8 மாநிலங்களில் வெற்றி பெற்று, மந்திரி சபை அமைத்தது. காங்கிரஸ் அமைச்சரவை பொதுமக்கள் நன்மைக்கென பல திட்டங்களைத் தீட்டி அவற்றை நிறைவேற்றுவதில் பெருமளவு வெற்றியும் கண்டது. ஆனால் இத்திட்டங்கள் எல்லாம் 1939 ஆம் ஆண்டு இரண்டாம் உலகப்போர் தொடங்கும் வரை அமைதியாகச் செயல்படுத்தப்பட்டன.

இந்நிலையில் ஆங்கில அரசு காங்கிரஸ் தலைவர்களைக் கலந்தாலோசிக்காமல் இந்தியாவை இரண்டாவது உலகப்போரில் ஈடுபடுத்தியது. இந்தியாவை போரில்

ஈடுபடுத்தியதைக் காங்கிரஸ் விரும்பவில்லை. எனவே, தங்களது எதிர்ப்பை வெளிக்காட்டும் வகையில் 1939-ல் காங்கிரஸ் 8 மாநிலங்களில் அமைச்சரவைகளை ராஜினாமா செய்தன. காங்கிரஸ் கட்சி ராஜினாமா செய்ததை, முஸ்லீம் லீக் கட்சித் தலைவரான முகமது அலி ஜின்னா வரவேற்று, உற்சாகமாகக் கொண்டாடினார். அவர் அந்நாளை, 1939 செப்டம்பர், 22 ஆம் நாளை விடுதலை நாளாகக் கொண்டாடினார். அதன் பின்னர், அவர் இந்துக்களும், முஸ்லீம்களும் ஒன்றாக இருக்கமுடியாது என்றும் அவர்களுக்கு தனித்தனியாக இரு நாடுகள் தேவை என்றும் கூறினார்.

### பாகிஸ்தான் கோரிக்கை 1940

முகமது அலி ஜின்னா 1940 ஆம் ஆண்டு லாகூரில் நடைபெற்ற முஸ்லீம் லீக் மாநாட்டில் தனது தனிநாடு கோரிக்கையை வெளியிட்டார். தனது இரு நாட்டு கொள்கையின் மூலம் இந்திய நாட்டை இந்துக்களுக்கு இந்தியா என்றும், முஸ்லீம்களுக்கு பாகிஸ்தான் என்றும் பிரிக்க வேண்டுமென்று வலியுறுத்தினார். முஸ்லீம்களின் தாய்நாடாக பாகிஸ்தான் விளங்க வேண்டும் எனவும், முஸ்லீம்கள் அதிகமாக வாழும் மாநிலங்கள் பாகிஸ்தானில் அடங்கும் எனவும் அறிவித்தார்.

### ஆகஸ்டு நன்கொடை 1940

ஆங்கில அரசுப் பிரதிநிதி லின்லித்கோ இந்தியர்களை இரண்டாம் உலகப்போரில் ஈடுபடுத்தினார். இதனை காங்கிரஸ் எதிர்த்தது. காங்கிரஸ் ஆட்சி செய்யும் மாநிலங்களிலிருந்தும் பதவி விலகியது. இதனால் காங்கிரசை திருப்தி செய்ய சில உறுதி மொழிகளை லின்லித்கோ வழங்கினார். இதன் மூலம் போர் முடிந்ததும், இந்தியாவிற்கு அரசியல் நிர்ணய சபை அமைக்க ஒரு குழு நியமிக்கப்படும் என்றும், அரசுப் பிரதிநிதியின் நிர்வாகக் குழுவில் இந்தியருக்கு இடம் அளிக்கப்படும் என்றும் உறுதியளிக்கப்பட்டது. இது ஆகஸ்டு

நன்கொடை என்று அழைக்கப்பட்டது. இதனை காங்கிரஸ் முற்றிலுமாக நிராகரித்தது.

### கிரிப்ஸ் தூதுக்குழு 1942

இரண்டாவது உலகப்போரில் ஜப்பான் இங்கிலாந்திற்கு எதிராக ஈடுபட்டது. இங்கிலாந்து போரில் வெற்றி பெற, இந்தியாவின் ஆதரவு தேவைப்பட்டது. எனவே காங்கிரசின் ஒத்துழைப்பைப் பெறவும், இந்திய அரசியல் பிரச்சனைகளுக்கு தீர்வு காணவும், 1942ஆம் ஆண்டு சர்.ஸ்டாபோர்டு கிரிப்ஸ் தலைமையில் ஒரு தூதுக்குழுவை இந்தியாவிற்கு அனுப்பியது. இக்குழு கிரிப்ஸ் தூதுக்குழு என்று அழைக்கப்பட்டது. இக்குழு இரண்டாம் உலகப் போரில் ஆங்கிலேயருக்கு உதவிகரமாய் இந்தியா இருக்க வேண்டும் என அறிவித்தது. போருக்குப்பின், இந்தியர்களுக்கு டொமினியன் அந்தஸ்து வழங்கப்படும் எனவும், இந்திய அரசியல் அமைப்பினை வரைவதற்கு புதிய திட்டம் அறிவிக்கப்படும் எனவும் அறிவித்தது. ஆனால் இந்தியாவிற்கு முழு சுதந்திரம் வழங்குவது பற்றி எதுவும் குறிப்பிடப்படவில்லை. எனவே காந்தியடிகள் கிரிப்ஸ் தூதுக்குழு உறுதி மொழிகளை திவாலாகிக் கொண்டிருக்கும் வங்கியின் பின் தேதியிட்ட காசோலை எனக் குறிப்பிட்டார். கிரிப்ஸ் தூதுக்குழு தோல்வியடைந்தது.

### வெள்ளையனே வெளியேறு இயக்கம் 1942

கிரிப்ஸ் தூதுக்குழுவின் தோல்வி, காந்தியடிகளின் போக்கில் மாற்றங்களைக் கொண்டு வந்தது. அதுவரை அவர் பின்பற்றி வந்த அகிம்சை வழிகள் எத்தகைய பலனையும் அளிக்கவில்லை என்பதை உணர்ந்தார். எனவே, அவர் ஆங்கிலேயர் இந்திய நாட்டைவிட்டு வெளியேறவேண்டுமெனக் கோரினார்.

இரண்டாம் உலகப்போரில் ஜப்பான் வெற்றிமேல் வெற்றிகளை குவித்துக்கொண்டே சென்றது. எனவே


ஆங்கிலேயர்கள் இனி இந்தியாவில் இருந்தால் ஜப்பான் இந்தியா மீது படையெடுக்கக் கூடும் என காங்கிரஸ் தலைவர்கள் உணர்ந்தனர். இதனால் 1942-ம் ஆண்டு ஆகஸ்டு 8-ம் நாள் காங்கிரஸின் செயற்குழு, ஆங்கிலேயர்கள் இந்தியாவை விட்டு உடனடியாக வெளியேற வேண்டும் என்று ஒரு தீர்மானத்தைக் கொண்டு வந்தது. மும்பையில் நடந்த செயற்குழு கூட்டத்தில், காந்தியடிகள் ஆற்றிய மறக்க முடியாத சொற்பொழிவைத் தொடர்ந்து அத்தீர்மானம் நிறைவேறியது. முழுச்சுதந்திரம் தவிர வேறு எதனாலும் நான் திருப்தி அடையமாட்டேன். நாம் அதற்காக வாழ்வோம் அல்லது வீழ்வோம். இந்தியாவை விடுதலை பெறச் செய்வோம் அல்லது அதற்காக செத்து மடிவோம் என்றார். உண்மையில் அவரது பேச்சு மிகப்பெரிய அளவிலான ஆயுதமற்ற புரட்சிக்கு எழுச்சி குரலாக அமைந்தது. அதற்கு அடுத்தநாளே காந்திஜி, நேருஜி, அபுல் கலாம் ஆசாத் மற்றும் முக்கிய காங்கிரஸ் தலைவர்கள் அனைவரும் கைது செய்யப்பட்டனர். சரியான வழிகாட்டுதல் இல்லாமையால், நாடெங்கும் வன்முறைக் கலவரங்கள் வெடித்தன.

இரண்டாம் உலகப்போர் 1945 ஆம் ஆண்டு முடிவடைந்தது. போருக்குப் பின் இங்கிலாந்தில் தொழிற்கட்சி வெற்றி பெற்று கிளமண்ட் அட்லி தலைமையில் ஆட்சி அமைத்தது. தொழிற்கட்சியின் தலைவர் அட்லி இந்திய சுதந்திரப் போராட்டத்திற்கு ஆதரவு அளித்தார். அவர் இங்கிலாந்தின் பிரதமரானார். அவர் காங்கிரஸின் மீது ஆங்கில அரசு விதித்திருந்த தடை உத்தரவுகளையும் விலக்கினார். அட்லி இந்தியாவின் பிரச்சனைகளை தீர்க்க ஒரு குழுவை அமைத்தார். அக்குழு இந்தியாவிற்கு சுதந்திரம் வழங்க பரிந்துரைத்தது.

**சுபாஷ்சந்திரபோஸ் - இந்திய தேசிய ராணுவம் (ஐ.என்.ஏ) 1942**

நேதாஜி (தலைவர்) என அழைக்கப்படும் சுபாஷ் சந்திரபோஸ்

புகழ்பெற்ற தேசத்தலைவர்களில் ஒருவராவார். அவர் 1927 ஆண்டு இந்திய தேசிய காங்கிரசில் சேர்ந்தார். ஐவஹர்லால் நேருவுடன் இணைந்து பணியாற்றினார். நேதாஜி இளைஞர்களும், பொதுமக்களும் தேசிய உணர்வு பெறக் காரணமாய் திகழ்ந்தார். ஏராளமான இளைஞர்களை தேசிய இயக்கத்தில் பங்கு பெறச் செய்தார்.



சந்திரபோஸ்

1938 ஆம் ஆண்டு இந்திய தேசிய காங்கிரஸின் தலைவராக தேர்ந்தெடுக்கப்பட்டார். 1939-ல் அவர் முற்போக்கு கட்சியை தொடங்கினார். பல நாடுகளுக்குச் சுற்றுப்பயணம் மேற்கொண்டு, இந்தியா மீது அந்நாடுகளின் அனுதாபத்தைப் பெற்றார். அவர் சிறிது காலம் வீட்டுச் சிறையில் வைக்கப்பட்டார். அவர் ஆப்கானியர் போல மாறுவேடமிட்டு, இந்தியாவிலிருந்து தப்பி ஜெர்மனியை அடைந்து, ஹிட்லரைச் சந்தித்து உதவி கோரினார். பின்னர் 1942 ஆம் ஆண்டு பர்மாவிற்கு சென்றார். ஐப்பானியர்களால் பர்மா ஆக்கிரமிக்கப்பட்டது. அச்சமயத்தில் பிரிட்டிஷாரின் பிடியிலிருந்த ஏராளமான இந்தியக் கைதிகளை ஐப்பானிய அரசாங்கத்துடன் கூட்டுச்சேர்ந்து சுபாஷ்



சந்திரபோஸ் இந்தியர்களுக்காக இந்திய தேசிய இராணுவத்தை அமைத்தார். 1943ல் சிங்கப்பூர் சென்றார். அங்கு இந்திய விடுதலைக் கழகத்தின் தலைமைப் பொறுப்பை **இராஷ்பிகாரி போஸ்**, சுபாஷ்சந்திர போசிதம் ஒப்படைத்தார். **ஆசாத் ஹிந்த் ஃபவஜ்** என்று அழைக்கப்பட்ட இந்திய தேசிய இராணுவத்தின் தளபதியாக சுபாஷ் சந்திரபோஸ் பொறுப்பேற்றார். இதனைத் தொடர்ந்து சுபாஷ் சந்திரபோஸ் 'நேதாஜி' என்றழைக்கப்பட்டார். நேதாஜி என்றால் **தலைவர்** என்று பொருள். இந்திய தேசிய ராணுவத்தின் பெண்கள் பிரிவு தமிழ்நாட்டைச் சேர்ந்த லக்ஷ்மி என்ற பெண்ணின் தலைமையில் ஜான்சி ராணி பெயரில் அமைக்கப்பட்டது. இந்திய தேசிய ராணுவம், ஆங்கிலேயருக்கு எதிராக இந்திய விடுதலைக்குக் கடுமையாக போராடியது.

**ஜெய் ஹிந்த்** என்ற சுபாஷ் சந்திரபோசின் முழக்கம் புகழ் பெற்ற முழக்கமாக மாறி, இந்தியா முழுக்க எதிரொலித்தது. '**டெல்லியை நோக்கிச் செல்**' என்ற மற்றொரு புகழ்பெற்ற முழக்கமும் போசினுடையதாகும். இரண்டாம் உலகப்போரில், 1945-ம் ஆண்டு ஜப்பான் சரணடைந்தது. இந்திய தேசிய இராணுவ வீரர்கள் கைது செய்யப்பட்டனர். நேதாஜி பாங்காங்கிலிருந்து டோக்கியோவிற்கு தப்பிச் சென்றார். அவ்வாறு செல்லும் வழியில் அவர் விமான விபத்தில் உயிர் இழந்ததாக நம்பப்படுகிறது.

### அமைச்சரவைத் தூதுக்குழு 1946

1946 ஆம் ஆண்டு பெதிக் லாரன்ஸ், ஏ.வி. அலெக்சாண்டர் மற்றும் சர் ஸ்டாபோர்டு கிரிப்ஸ் ஆகிய மூவர் அடங்கிய குழு இந்தியாவிற்கு வந்தது. அவர்கள் மூவருமே பிரிட்டிஷ் அமைச்சரவையில் உறுப்பினர்களாக இருந்தனர். எனவே, இக்குழு காபினெட் அல்லது அமைச்சரவை தூதுக்குழு என்றழைக்கப்பட்டது. இக்குழு இந்தியத் தலைவர்களிடம் ஆட்சி மாற்றம் குறித்து

பேச்சுவார்த்தை நடத்தியது. இக்குழு கூட்டாட்சி அரசு அமைய பரிந்துரை செய்தது. அரசியல் நிர்ணய சபை தேர்ந்தெடுக்கப்பட்டு, இந்திய அரசியலமைப்புச் சட்டம் எழுதப்படவேண்டுமென்றும், அச்சட்டம் தயாராகும் வரை அனைத்துக்கட்சி பிரதிநிதிகளைக்கொண்ட இடைக்கால அரசு ஒன்று மத்தியில் அமைக்கவேண்டும் என்றும் பரிந்துரை செய்தது.

### இடைக்கால அரசாங்கம் 1946

ஜவஹர்லால் நேருவைப் பிரதமராகக் கொண்ட இடைக்கால அரசு 1946-ல் நிறுவப்பட்டது.



ஜவஹர்லால் நேரு

இவ்வரசை ஏற்படுத்த நேரு ஜின்னாவின் உதவியை நாடினார். ஆனால் ஜின்னா மறுத்துவிட்டார். தனது பாகிஸ்தான் கோரிக்கையில் பிடிவாதமாக இருந்தார். எனவே, இந்தியப் பிரிவினை தவிர்க்க முடியாத ஒன்றாயிற்று.

### மவுண்ட்பேட்டன் திட்டம் 1947

1947-ஆம் ஆண்டு மவுண்ட்பேட்டன் ஆங்கில அரசுப் பிரதிநிதியாக பதவியேற்றார். இவரே ஆங்கில அரசின் கடைசித் தலைமை ஆளுநர் ஆவார்.

இவர் இந்திய அரசியல் பிரச்சனைகளுக்கு தீர்வு காண முயற்சி மேற்கொண்டார். எனவே, 1947 ஜூன் 3-ல் மவுண்ட்பேட்டன் ஒரு முக்கிய அறிவிப்பை வெளியிட்டார். அது மவுண்ட்பேட்டன் திட்டம் அல்லது ஜூன் 3 ஆம் நாள் திட்டம் என்றழைக்கப்பட்டது. இத்திட்டத்தின்படி

இந்தியா, இந்திய யூனியன் என்றும், பாகிஸ்தான் யூனியன் என்றும் இருநாடுகளாகப் பிரிக்கப்படும்.



மவுண்ட்பேட்டன் பிரபு

இந்திய சுதேசி அரசுகள், இவ்விரு நாடுகளில் ஏதாவது ஒன்றுடன் சேர்ந்து கொள்ளவோ அல்லது சுதந்திரத்துடன் இருக்கவோ செய்யலாம் என அறிவிக்கப்பட்டது. இத்திட்டத்தை காங்கிரசும், முஸ்லீம் லீக் கும் ஏற்றுக்கொண்டன.

### இந்திய விடுதலைச் சட்டம் 1947

மவுண்ட்பேட்டன் திட்டத்தின் அடிப்படையில், இங்கிலாந்து அரசு 1947 ஆம் ஆண்டு ஜூலை மாதம் இந்திய விடுதலைச் சட்டத்தினை நிறைவேற்றியது. இச்சட்டத்தின்படி இந்தியப்பிரிவினை 1947 ஆம் ஆண்டு நடைமுறைப்படுத்தப்பட்டது. ஆங்கில அரசிடமிருந்து அதிகாரங்கள் இந்தியா மற்றும் பாகிஸ்தான் ஆகிய நாடுகளுக்கு மாற்றப்பட்டன. புதிய நாடான பாகிஸ்தானில், முஸ்லீம்கள் அதிகம் வாழும் பகுதிகளான மேற்கு பஞ்சாப், சிந்து, வடமேற்கு எல்லைப்புற மாகாணம் மற்றும் கிழக்கு வங்காளம், அசாம் மாநிலத்திலுள்ள சில்ஹட் மாவட்டமும் இடம்பெற்றன. மீதமுள்ள பகுதிகள் இந்தியாவில் இடம்பெற்றன.

இந்தியா 1947 ஆம் ஆண்டு ஆகஸ்டு 15 ஆம் நாள் விடுதலை பெற்றது. டெல்லியில் உள்ள வரலாற்றுப் புகழ்பெற்ற செங்கோட்டையில் ஆங்கிலக்கொடி (யூனியன்-ஜாக்) இறக்கப்பட்டு, இந்திய

மூவர்ணக் கொடி ஏற்றப்பட்டது. மவுண்ட்பேட்டன் பிரபு சுதந்திர இந்தியாவின் முதல் தலைமை ஆளுநராகவும், பண்டித ஜவஹர்லால் நேரு முதல் பிரதமராகவும் பொறுப்பேற்றனர். பின்னர் சி.இராசகோபாலாச்சாரியார் சுதந்திர இந்தியாவின் முதல் இந்திய தலைமை ஆளுநராகப் பதவி ஏற்றார்.

தேசிய விடுதலைக்காக பாடுபட்ட நம் தேசத் தலைவர்களுக்கு நாம் மிகவும் நன்றிக்கடன்பட்டுள்ளோம். அதிலும் மகாத்மா காந்தியோடு ஒப்பிடுவதற்கு ஒரு வரும் இல்லை. இந்தியா பிரிக்கப்பட்டபோது, இந்து-முஸ்லீம் இனக் கலவரங்கள் பல இடங்களில் தோன்றின. காந்தியடிகள் இந்த இனக் கலவரங்களைத் தடுத்தது, இந்து முஸ்லீம்களுக்கிடையே சமாதானத்தையும், ஒற்றுமையையும் ஏற்படுத்தினார். 1948 ஆம் ஆண்டு சனவரி 30 ஆம் நாள் காந்திஜி சுட்டுக்கொல்லப்பட்டார். இதனை ஜவஹர்லால் நேரு நம் வாழ்வில் ஒளி மறைந்து எங்கும் இருள் சூழ்ந்துவிட்டது என்றார்.

### சுதேசி சமஸ்தானங்களின் இணைப்பு

இந்திய அரசுகளை ஒன்றிணைத்தது சாந்தார் வல்லபாய் பட்டேலின் மாபெரும் சாதனையாகும். இந்தியா சுதந்திரம்

அடைந்த போது நாட்டில் ஏறத்தாழ 565 சுதேசி அரசுகள் இருந்தன. அவற்றை நவாப்புகள், அரசர்கள் மற்றும் நிஜாம்கள் ஆட்சி செய்து வந்தனர். இந்த அரசுகளை இந்தியாவுடன் இணைக்கும் பொறுப்பு சாந்தார் வல்லபாய் பட்டேலிடம் விடப்பட்டது.

தொடக்கத்தில் சுதேசி அரசர்கள் பலர் தனித்துச் செயல்படவே விரும்பினர். பட்டேல் அவர்களை இந்திய யூனியனுடன் சேரும்படி அழைப்பிடுத்தார். பலர் அப்வழைப்பை உடனடியாக ஏற்றனர். ஏறத்தாழ 562 சுதேசி அரசுகள் இந்திய யூனியனுடன் இணைந்தன. ஆனால் காஷ்மீர், ஐதராபாத் மற்றும் ஜிணாகத் ஆகியவை இந்தியாவுடன் இணையத் தயங்கின.

பட்டேல் தனது அரசியல் திறமையினாலும், கடுமையான

## இந்தியப் பிரிவினை 1947



நடவடிக்கைகளாலும், அந்தப் பகுதிகளை இந்திய யூனியனுடன் இணைத்தார். இதனால் 'இந்தியாவின் பிஸ்மார்க்' என்றும் இந்தியாவின் 'இரும்பு மனிதர்' என்றும் போற்றப்பட்டார்.



வல்லபாய் பட்டேல்

**பிரெஞ்சுப் பகுதிகள் இணைக்கப்படுதல் 1954**

பிரெஞ்சு அரசின் அனுமதியுடன் பாண்டிச்சேரி, காரைக்கால், மாஹி, ஏனாம்பற்றும் சந்திரநாகபுர் ஆகிய பகுதிகள் 1954 ஆம் ஆண்டு இந்திய யூனியனுடன் இணைக்கப்பட்டன.

**போர்ச்சுகீசியர்கள் பகுதிகள் இணைப்பு 1961**

கோவா, டையூ மற்றும் டாமன் ஆகிய பகுதிகள் போர்ச்சுகீசியரின் வசமிருந்த பகுதிகளாகும். அப்பகுதி மக்கள்

### காலக்கோடு அட்டவணை

- 1885 – இந்திய தேசிய காங்கிரசின் தோற்றம்
- 1890 –
- 1895 –
- 1900 –
- 1905 – வாங்காளப் பிரிவினை, சுதேசி இயக்கம்
- 1906 – முஸ்லீம் லீக் கட்சித் தோற்றம்

இந்தியாவுடன் இணைய விரும்பினர். எனவே, இந்திய அரசு தனது இராணுவ நடவடிக்கைகளின் மூலம் 1961ஆம் ஆண்டு அப்பகுதிகளை இந்தியாவுடன் இணைத்தது. இவை இந்திய யூனியன் பகுதிகளாக மாறின.

### புதிய இந்தியா உருவாக்கம்

பல அரசியல் தலைவர்களும், அறிஞர்களும் ஒன்றுசேடி, அரசியல் நிர்ணய சபையை ஏற்படுத்தி இந்திய அரசியலமைப்புச் சட்டத்தை உருவாக்கினர். இந்திய அரசியலமைப்பு நிர்ணயசபைக்கு டாக்டர்.இராஜேந்திரபிரசாத் தலைமை தாங்கினார். இந்திய அரசியலமைப்பை எழுத சட்டவரைவுக் குழு டாக்டர் அம்பேத்காரை தலைவராக கொண்டு அமைக்கப்பட்டது. இக்குழு இந்திய அரசியலமைப்புச் சட்டத்தை எழுதி வழங்கியது. இதன்படி 1950 ஆம் ஆண்டு ஜனவரி 26ஆம் நாள் இந்தியா குடியரசு நாடாக அறிவிக்கப்பட்டது. அன்று முதல் இந்திய அரசியலமைப்புச் சட்டம் நடைமுறைக்கு வந்தது. டாக்டர்.இராஜேந்திரபிரசாத் சுதந்திர இந்தியாவில் முதல் குடியரசுத் தலைவரானார்.

1907 – சூரத் பிளவு

1908 –

1909 – மிண்டோ மார்லி சீர்திருத்தம்

1910 –

1911 – வங்காளப் பிரிவினை நீக்கம்

1912 –

1913 –

1914 – முதல் உலகப்போர் தொடக்கம்

1915 –

1916 – தன்னாட்சி இயக்கம், லக்னோ உடன்படிக்கை

1917 – ஆகஸ்டு அறிக்கை

1918 – முதல் உலகப்போர் – முடிவு

1919 – மாண்டேகு-செம்ஸ்போர்டு சீர்திருத்தம், ரௌலட் சட்டம், ஜாலியன் வாலாபாக் படுகொலை

1920 – ஒத்துழையாமை இயக்கம்.

1921 –

1922 – செளரி செளரா சம்பவம், ஒத்துழையாமை இயக்கம் கைவிடல்

1923 –

1924 –

1925 –

1926 –

1927 – சைமன் குழு அமைத்தல்

1928 – சைமன் குழு இந்தியா வருகை

1929 – லாகூர் காங்கிரஸ் மாநாடு

- 1930 – உப்புச் சத்தியாகிரகம், முதல் வட்டமேஜை மாநாடு
- 1931 – காந்தி-இர்வின் ஒப்பந்தம், இரண்டாம் வட்டமேஜை மாநாடு
- 1932 – வகுப்புவாத அறிக்கை, பூனா ஒப்பந்தம், மூன்றாம் வட்டமேஜை மாநாடு
- 1933 –
- 1934 –
- 1935 – இந்திய அரசியல் சட்டம்
- 1936 –
- 1937 –
- 1938 –
- 1939 – இரண்டாம் உலகப்போர் தொடக்கம்
- 1940 – பாகிஸ்தான் தனிநாடு கோரிக்கை, ஆகஸ்டு நன்கொடை
- 1941 –
- 1942 – கிரிபீஸ் தூதுக்குழு இந்தியாவருகை
- 1943 –
- 1944 –
- 1945 – இரண்டாம் உலகப் போர் முடிவு
- 1946 – காபினெட் தூதுக்குழு இந்தியாவருகை
- 1947 – மவுண்ட்பேட்டன் திட்டம், இந்தியவிடுதலை
- 1948 – காந்தியடிகளின் மறைவு
- 1949 – இந்திய அரசியலமைப்பு சட்டம் ஏற்பு
- 1950 – இந்திய அரசியலமைப்புச் சட்டம் நடைமுறைக்கு வருதல் – இந்தியா ஜனநாயக குடியரசாக மலர்தல்.



### ஆ. பொருத்துக.

1. சர்தார் வல்லபாய் பட்டேல் டச்சு பகுதிகள்
2. பாண்டிச்சேரி வரைவுக் குழு
3. கோவா சுதந்திர இந்தியாவின் முதல் கவர்னர் ஜெனரல்
4. டாக்டர் பி.ஆர். அம்பேத்கார் இந்தியாவின் பிஸ்மார்க்
5. மவுண்ட்பேட்டன் பிரபு போர்ச்சுகீசிய பகுதிகள்  
பிரெஞ்சு பகுதிகள்  
பிரிட்டிஷ் பகுதிகள்

||

### ஆ. பொருத்துக.

1. மோதிலால் நேரு உத்திர பிரதேசம்
2. செளரி செளரா சுயராஜ்ஜிய கட்சி
3. பஞ்சாப் சிங்கம் கான் அப்துல் காபர்கான்
4. வகுப்புவாத அறிக்கை லாலா லஜபதி ராய்
5. எல்லை காந்தி ராம்சே மெக்டொனால்டு  
பகவத் சிங்  
முஸ்லீம் லீக்

### இ. சுருக்கமாக விடையளி.

1. 1935 ஆம் ஆண்டு இந்திய அரசு சட்டம் புகுத்திய மாற்றங்கள் யாவை ?
2. லாகூர் காங்கிரஸ் மாநாட்டின் முக்கியத்துவம் என்ன ?
3. 1929 ஆம் ஆண்டு லாகூர் காங்கிரஸ் மாநாட்டில் இயற்றப்பட்ட தீர்மானங்கள் யாவை ?
4. அமைச்சரவை தூதுக் குழு – குறிப்பு வரைக.
5. பாகிஸ்தானில் உள்ளடக்கிய மாநிலங்களின் பெயர்களை குறிப்பிடு.

### ஈ. பின்வரும் தலைப்புகளின் கீழுள்ள வினாக்களுக்கு விடையளி.

1. சைமன் குழு  
அ) சைமன் குழு ஏன் நியமிக்கப்பட்டது ?  
ஆ) இந்தியர்கள் இக்குழுவை ஏன் நிராகரித்தனர் ?  
இ) சைமன் குழு எப்படி வரவேற்கப்பட்டது ?  
ஈ) சைமன் குழு எதிர்ப்புப் போராட்டத்தின் போது இறந்த இந்திய தலைவரின் பெயரைக் குறிப்பிடுக.



2. ஆகஸ்ட் நன்கொடை

அ) ஆகஸ்ட் நன்கொடை எப்பொழுது அறிவிக்கப்பட்டது ?

ஆ) இரண்டாம் உலகப் போருக்குப் பின் இந்தியாவிற்கு அளிக்கப்பட்ட உறுதிமொழி என்ன ?

இ) போர்க் குழு அமைக்கப்பட்டது ஏன் ?

ஈ) போர்க் குழு பிரதிநிதியாக நியமிக்கப்பட்டவர் யார் ?

3. மவுண்ட் பேட்டன் திட்டம்

அ) 1947-ஆம் ஆண்டு இந்திய கவர்னர் ஜெனரலாகப் பதவி யேற்றவர் யார் ?

ஆ) ஆங்கிலேய கடைசி கவர்னர் ஜெனரல் யார் ?

இ) மவுண்ட் பேட்டன் திட்டம் என்றால் என்ன ?

ஈ) மவுண்ட் பேட்டன் திட்டத்திற்கு காங்கிரஸ் மற்றும் முஸ்லீம் லீக்கின் பிரதிபலிப்பு என்ன ?

### உ. பத்தி வினா.

1. 1920-22 ஆம் ஆண்டு ஒத்துழையாமை இயக்கத்தின் படிநிலைகளை விளக்குக ? ஒத்துழையாமை இயக்கம் கைவிடப்பட்டது ஏன் ?

2. உப்பு சத்தியாகிரகம் - குறிப்பு வரைக.

3. மூன்று வட்டமேஜை மாநாடுகளின் முக்கியத்துவத்தை விளக்கு.

4. வெள்ளையனே வெளியேறு இயக்கம் - குறிப்பு வரைக.

5. விடுதலைப் போரில் சுபாஷ் சந்திர போஸ் மற்றும் இந்திய தேசிய இராணுவத்தின் பங்கினை விவரி.

### ஊ. 1930 முதல் 1950 ஆம் ஆண்டு வரையிலான நிகழ்வுகளைக் காலக்கோட்டில் வரைக.

இந்திய வரைபடத்தில் கீழ்க்கண்ட இடங்களைக் குறிக்கவும்.

1. அ) அமிர்தசரஸ் ஆ) லாகூர் இ) லக்னோ ஈ) செளரி செளரா உ) சூரத் ஊ) தண்டி  
எ) தூத்துக்குடி ஏ) வேதாரண்யம் ஐ) சென்னை ஒ) பூனா

2. அ) போர்ச்சுகீசியப் பகுதிகள் - டையூ, டாமன், கோவா

ஆ) பிரெஞ்சுப் பகுதிகள் - பாண்டிச்சேரி, காரைக்கால், ஏனாம்ப, மாஹி

இ) மேற்கு பாகிஸ்தான் ஈ) கிழக்கு பாகிஸ்தான் உ) ஹைதராபாத் ஊ) ஜுனாகத்  
எ) காஷ்மீர்

### 13. இந்திய விடுதலை இயக்கத்தில் தமிழ் நாட்டின் பங்கு

இந்திய விடுதலை போராட்ட இயக்கத்தில் தமிழ்நாடு மிக முக்கியப் பங்காற்றியது. புலித்தேவர், கட்டபொம்மன், மருது சகோதரர்கள், வேலுத்தம்பி போன்ற மாபெரும் தலைவர்கள் முக்கியப் பங்காற்றினர். இவர்கள் அனைவரும் தேசப்பற்று, தைரியம், சுயமரியாதை மற்றும் தியாகம் ஆகியவற்றிற்கு பெயர் பெற்றவர்கள். ஆங்கில ஆட்சியின் போது மாபெரும் தலைவர்கள், அறிஞர்கள் மற்றும் சமூக சீர்திருத்தவாதிகளான ஜி. சுப்பிரமணிய அய்யர், வ.உ.சிதம்பரம்பிள்ளை, சுப்பிரமணிய பாரதி, சி. இராசகோபாலாச்சாரி, பெரியார் ஈ.வெ.இராமசாமி, திருப்பூர் குமரன், கே.காமராஜ் மற்றும் பலர் சுதந்திரப்போராட்டத்தில் பெரும்பங்காற்றி இந்திய விடுதலைக்குப்பாடுபட்டனர்.

#### வேலூர் கலகம் 1806

ஆங்கிலேயர்கள் இராணுவத்தில் புகுத்திய சில கட்டுப்பாடுகள் வேலூர் கலகத்திற்கு வழிவகுத்தது. இந்து வீரர்கள் தங்கள் நெற்றியில் சமயக் குறிகளை இடக்கூடாது என்றும், முஸ்லீம் வீரர்கள் தங்கள் தாடி மீசைகளை வெட்டி சுத்தமாக வைத்துக்கொள்ளவேண்டும் என்றும் உத்தரவிடப்பட்டது. இது ராணுவ வீரர்களிடையே கடும் அதிருப்தியை ஏற்படுத்தியது. திப்புலின் பிள்ளைகள் இவர்களை ஆங்கிலேயர்களுக்கு எதிராக கிளர்ச்சியில் ஈடுபடத் தூண்டினர்.

1806 ஜூலை 9 ஆம் நாள் வேலூர் கோட்டையில் திப்புலின் மகன் திருமணம் நடைபெற்றது. இத்திருமணத்தில் கலந்து கொள்ளுவதற்காக வீரர்கள் வேலூர் கோட்டையில் கூடினர். நள்ளிரவில் இங்கு கூடியிருந்த வீரர்கள் கிளர்ச்சியில் ஈடுபட்டு, ஆங்கிலேயர்களைத் தாக்கி ஜூலை 10 ஆம் நாள் கோட்டையைக் கைப்பற்றினர். திப்புலின் கொடி, வேலூர் கோட்டையில் ஏற்றப்பட்டது. திப்புலின் இரண்டாவது மகன் பதேக் ஹைதர்

அரசராக அறிவிக்கப்பட்டார். இருப்பினும் இக்கிளர்ச்சி ஆங்கிலேயர்களால் அடக்கப்பட்டது.

#### சென்னை மகாஜன சபை

சென்னை மாகாணத்தில் மக்கள் உரிமைகளை நிலைநாட்ட ஏற்படுத்தப்பட்ட முதல் அமைப்பு சென்னை சுதேசி சங்கம். இதனை 1852 ஆம் ஆண்டு ஹார்லி, இலஷ்மி நரசுச் செட்டி மற்றும் சீனிவாசப் பிள்ளை ஆகியோர் நிறுவினர். இச்சங்கம் ஆங்கில கிழக்கிந்தியக் கம்பெனியின் கொள்கைகளை விமர்சனம் செய்தது. 1884 ஆம் ஆண்டு சென்னை சுதேசி சங்கம், சென்னை மகாஜனசபையுடன் இணைக்கப்பட்டது. எஸ்.இராமசாமி முதலியார், பி.அனந்தாசாருலு, மற்றும் இரங்கய்யா நாயுடு ஆகியோர் இதனை ஏற்படுத்தினர். இச்சபை சென்னை அண்ணாசாலையில் அமைந்துள்ள இந்து பத்திரிக்கை அலுவலகத்தில் செயல்படத் துவங்கியது.

சென்னை மகாஜன சபையின் முதல் தலைவராக பி.இரங்கையா நாயுடு தேர்ந்தெடுக்கப்பட்டார். இச்சபை பல்வேறு நோக்கங்களைக் கொண்டு செயல்படத் துவங்கியது. இந்திய அரசுப் பிரதிநிதி எல்லின் பிரபு, டிசம்பர் 1895 ஆம் ஆண்டு சென்னைக்கு பயணம் மேற்கொண்ட போது சென்னை மகாஜன சபை வழங்கிய வரவேற்புரையை ஏற்க மறுத்தார். சென்னை மகாஜன சபை சுதந்திரப்போராட்டத்தில் பெரும் பங்காற்றியது. இந்திய மக்களின் அடிப்படை உரிமைகளுக்காக குரல் எழுப்பியது. 1920 ஆம் ஆண்டு முதல் இந்திய தேசிய காங்கிரசுடன் இணைந்து செயல்பட்டது. 1930 ஆம் ஆண்டு உப்புச் சத்தியாகிரகப் போராட்டத்தை சென்னையில் ஜார்ஜ் டவுன், யானைக்கவுனி, உயர்நீதிமன்றம் மற்றும் கடற்கரைப்பகுதியில் தலைமையேற்று நடத்தியது. அப்போராட்டத்தின்போது


உறுப்பினர்கள் கடுமையாகத் தாக்கப்பட்டனர். இதனை விசாரிக்க மூன்று பேர் கொண்ட குழு நீதிபதி டி.ஆர்.இராமச்சந்திர அய்யர் தலைமையில் அமைக்கப்பட்டு விசாரணை மேற்கொள்ளப்பட்டு அரசிடம் அறிக்கை சமர்ப்பித்தது.

ஆங்கில அரசு காங்கிரஸ் கட்சிக்குத் தடை விதித்த போது, சென்னை மகாஜன சபை பல்வேறு பொருட்காட்சிகளை நடத்தி, குறிப்பாக அனைத்திந்திய காதி (கைத்தறி) கண்காட்சி மற்றும் சுதேசி பொருட்கள் கண்காட்சி மூலம் மக்கள் மனதில் தேசியப்பற்றை வளர்த்தது.

1896 அக்டோபர் 24 ஆம் நாள் தேசத்தந்தை மகாத்மா காந்தி சென்னை மகாஜன சபையில் உரையாற்றினார். இச்சபையின் பொன் விழா கொண்டாட்டத்தில் ஐவஹர்லால்நேரு கலந்துகொண்டார்.

### வ.உ. சிதம்பரம் பிள்ளை

செக்கிழுத்த செம்மல் என்றும், கப்பலோடிய தமிழன் என்றும் அழைக்கப்பட்ட சிதம்பரம்பிள்ளை செப்டம்பர் 5, 1872 ஆம் ஆண்டு ஒட்டப்பிடாரத்தில் பிறந்தார்.



வ.உ. சிதம்பரம் பிள்ளை

திருநெல்வேலியில் வழக்குரைஞராக தமது வாழ்க்கையைத் தொடங்கினார். வ.உ.சிதம்பரம்பிள்ளை, வியாபார சங்கம் மற்றும் தொழிலாளர்கள் அமைப்பினை ஊக்குவித்தார். சுதேசி தர்ம சங்க

நெசவாளிகள் சங்கம் மற்றும் சுதேசி கூட்டுறவு அங்காடிகளை தூத்துக்குடியில் தோற்றுவித்தார். பின்னர், சுதேசி கப்பல் நிறுவனத்தை தோற்றுவித்து தூத்துக்குடி-கொழும்பு இடையே கப்பல் போக்குவரத்தைத் துவங்கினார். 1905ஆம் ஆண்டு மேற்கொள்ளப்பட்ட வங்காளப் பிரிவினை இவரை அரசியலில் ஈடுபடச் செய்தது. தூத்துக்குடி அருகில் பவள ஆலை வேலை நிறுத்தப்போராட்டத்தில் ஈடுபட்டார். இதன் விளைவாக தொழிலாளர்கள் வேலை நேரம் குறைக்கப்பட்டு, ஊதியம் உயர்த்தப்பட்டது. 1907 ஆம் ஆண்டு சூரத்தில் நடைபெற்ற காங்கிரஸ் மாநாட்டில் கலந்து கொண்டார். இம்மாநாட்டில் மிதவாதிகள், தீவிரவாதிகள் என காங்கிரஸ் இரண்டாகப் பிரிந்தது. வ.உ.சி., பாலகங்காதர திலகரைப் பின்பற்றி தீவிரவாதத்தை ஆதரித்தார். தமிழகத்தில் தீவிரவாதத்தை தீவிரமாக பரப்பினார். இவர் மீது தேசத்துரோகக் குற்றம் சுமத்தப்பட்டு, 40 ஆண்டுகள் சிறை தண்டனை விதிக்கப்பட்டது. இவருடைய வஸ்துகால் சங்கிலியால் கோர்க்கப்பட்டு மாடுபோல் சிறையில் செக்கிழுத்தார். இவர் முறையீடு செய்ததால் இந்த தண்டனை பின்னர் குறைக்கப்பட்டது.

### சுப்பிரமணிய சிவா

சுப்பிரமணிய சிவா, திண்டுக்கல் மாவட்டத்தில் வத்தலக்குண்டு கிராமத்தில் பிறந்தார். இவர் ஒரு சிறந்த விடுதலைப்போராட்ட வீரராகவும், சிறந்த எழுத்தாளராகவும் விளங்கினார். ஆங்கிலேயருக்கு எதிரான நடவடிக்கையில் ஈடுபட்டதால் 1908-1922 இடைப்பட்ட காலத்தில் பலமுறை கைது செய்யப்பட்டார். சிறையில் இருந்தபோது தொழு நோயால் பாதிக்கப்பட்டார். இதனால் சேலம் சிறைக்கு மாற்றப்பட்டார். இவரால் நடக்கமுடியாத நிலை ஏற்பட்டது. இதற்கிடையில் ஆங்கில அரசு இவருக்காகவே தொழு நோயாளிகள் இரயிலில் பயணம் செய்யக்கூடாது என்று சட்டம் ஒன்றை கொண்டுவந்தது. இதன் விளைவாக சுப்பிரமணிய சிவா உடல்

முழுவதும் தொழுகையின் புண்களுடன் தமிழகம் முழுவதும் நீண்ட நடை பயணமாகவே சுற்றிவந்தார். பின்னர் தனது நோயின் காரணமாக ஜூலை 23, 1925-ல் காலமானார்.

### சுப்பிரமணிய பாரதியார்

சுப்பிரமணிய பாரதியார் திருநெல்வேலி மாவட்டத்திலுள்ள எட்டயபுரத்தில் டிசம்பர் 11, 1882 ஆம் ஆண்டு பிறந்தார். மதுரையில் தமிழாசிரியராக சிறிது காலம் பணியாற்றினார்.



சுப்பிரமணிய பாரதியார்

சுதேசமித்ரன் பத்திரிக்கையின் உதவி ஆசிரியராகப் பணியாற்றினார். 1907 ஆம் ஆண்டு சூரத்தில் நடைபெற்ற காங்கிரஸ் மாநாட்டில் கலந்துகொண்டார். பாலகங்காதர திலகர் மற்றும் அரவிந்தகோஷ்டன் சேர்ந்து சுயராஜ்ஜியத்திற்கு ஆதரவாகச் செயல்பட்டார். 1907 ஆம் ஆண்டு தமிழ் வாரப் பத்திரிக்கையான 'இந்தியா' பத்திரிக்கையின் ஆசிரியரானார். அதே சமயத்தில் 'பாலபாரதம்' என்ற ஆங்கிலப் பத்திரிக்கையை வெளியிட்டார்.

1908 ஆம் ஆண்டு சென்னையில் மாபெரும் கூட்டத்தை நடத்தி, சுயராஜ்ஜிய நாளை கொண்டாடினார். அவரது பாடல்களான **வந்தே மாதரம்**, **அச்சமில்லை-அச்சமில்லை**, **எந்தையும் தாயும்**, **ஜெயபாரதம்** போன்றவை அச்சிடப்பட்டு தமிழ் மக்களுக்கு இலவசமாக வழங்கப்பட்டது.

1908 ஆம் ஆண்டு, வ.உ.சி க்கு எதிராக

ஆங்கில அரசு தொடர்ந்த வழக்கில் வ.உ.சி க்கு ஆதரவாக சாட்சி வழங்கினார். இதனால் ஆங்கில அரசு இவரை கைது செய்ய ஆணை பிறப்பித்தது. எனவே பாரதியார் பிரஞ்சுக்காரர்களின் கட்டுப்பாட்டிலிருந்து புதுவைக்கு தப்பி ஓடினார். அங்கிருந்து தினசரி, வார இதழ் மற்றும் மாத இதழ்களில் தனது படைப்பினைத் தொடர்ந்து வெளியிட்டார். ஆனால் ஆங்கில அரசு 1909 ஆம் ஆண்டு பாரதியின் படைப்புகளுக்கு தடை விதித்தது.

முதல் உலகப்போருக்குப் பிறகு நவம்பர் 1918ஆம் ஆண்டு, பாரதியார் கடலூருக்கு வந்தார். அச்சமயத்தில் அவர் கைது செய்யப்பட்டார். ஆனால் மூன்று வார காவலுக்குப் பிறகு விடுவிக்கப்பட்டார். பல்வேறு இன்னல்கள் மற்றும் வறுமைக்குப் பிறகு பாரதி சென்னையிலிருந்து சுதேசமித்ரன் பத்திரிக்கையின் ஆசிரியராக மீண்டும் பணியாற்றினார். செப்டம்பர் 11, 1921 ஆம் ஆண்டு காலமானார். ஏறத்தாழ 90 ஆண்டுகளுக்கு மேலாகியும் இன்றும் பாரதியார் நம்மிடையே தமிழ் தேசியம் மற்றும் இந்திய ஒற்றுமையின் ஒரு சின்னமாக வாழ்ந்து கொண்டதான் இருக்கிறார்.

### வாஞ்சிநாதன்

வாஞ்சிநாதன் திருவிதாங்கூர் சமஸ்தானத்தில் பணியாற்றினார். தீவிரவாதிகளின் செயல்பாடுகள் பிரிட்டிஷ் அரசாங்கத்தை அச்சுறுத்தியது. எனவே திருநெல்வேலி மாவட்ட ஆட்சியாளராக இருந்த ஆஷ் என்பவர் நான்கு பேரை திருநெல்வேலியில் சுட்டுக்கொன்றார். இக்கொடுஞ்செயலுக்குப் பழிதீர்க்க எண்ணிய வாஞ்சிநாதன், இரகசியமாக மணியாச்சி புகைவண்டி நிலையத்திற்குச் சென்று 1911, ஜூன் 17 ஆம் நாள் மாவட்ட ஆட்சியர் ஆஷ் அவர்களைச் சுட்டுக் கொன்று விட்டு, தாமும் தற்கொலை செய்து கொண்டார். வாஞ்சிநாதன் இறந்தபின் அவர் சட்டைப்பையில் ஒரு கடிதம் இருந்தது. அக்கடிதத்தில்,

ஆட்சியர் ஆஷின் கொலை சென்னை வரும் அரசர் ஐந்தாம் ஜார்ஜை கொலை செய்வதற்கான ஒத்திகையே ஆகும் என்று எழுதப்பட்டிருந்தது

### திருப்பூர் குமரன்

ஈ ரோ டு மாவட்டத்தில் சென்னிமலையில், திருப்பூர் குமரன் 1904ஆம் ஆண்டு பிறந்தார். இவர் மாபெரும் கிளர்ச்சியாளர்.



திருப்பூர் குமரன்

இவர் தேசியக் கொடித் தடைக்கெதிரான கிளர்ச்சியில் ஈடுபட்டு காவல் துறையினரின் தாக்குதலால் உயிர் துறந்தார். சாகும் தருவாயில் தேசியக்கொடியைக் கையில் ஏந்தியபடி தனது தேசப்பற்றை வெளிப்படுத்தினார். இவர் தமிழக வரலாற்றில் **கொடிகாத்த குமரன்** என்று போற்றப்பட்டார். தமிழக அரசு திருப்பூர் இரயில் நிலையத்திற்கு அருகிலுள்ள பூங்காவில் இவரது சிலையை நிறுவியுள்ளது.

### எஸ்.சத்தியமூர்த்தி

காமராசரின் அரசியல் குருவான சத்தியமூர்த்தி ஒரு சிறந்த அரசியல்வாதி மற்றும் நாட்டுப்பற்றாளர். 1930ஆம் ஆண்டு இராஜகோபாலாச்சாரியார் தனக்குப்பின் சத்தியமூர்த்தியை அகில இந்தியக் காங்கிரஸ் தமிழ்நாட்டுப் பிரிவின் தலைவர் ஆக்கினார். 1939 ஆம் ஆண்டு சென்னை

மேயராக இருந்த போது பொதுக் கல்வி, தரமான குடிநீர் வழங்கல் மற்றும் வளமான வாழ்வு போன்றவைகளை மக்களுக்கு வழங்க பாடுபட்டார்.



எஸ்.சத்தியமூர்த்தி

சத்தியமூர்த்தி 1887 ஆம் ஆண்டு ஆகஸ்டு 19ஆம் நாள் சென்னை மாகாணத்திலுள்ள திருமயம் என்னும் ஊரில் பிறந்தார். தேசியப் போராட்டத்தில் பங்கேற்பதற்கு முன் வழக்கறிஞராகத் தன் வாழ்க்கையைத் தொடங்கினார். சிறு வயதிலேயே அரசியலில் ஈடுபட்டு இந்திய தேசியக் காங்கிரசின் முக்கியத் தலைவர்களில் ஒருவராக உயர்ந்தார். 1919ஆம் ஆண்டு மாண்டேகு - செம்ஸ்போர்டு சீர்திருத்தம் மற்றும் ரெளலட் சட்டத்தை எதிர்ப்பதற்காக அமைக்கப்பட்டிருந்த கூட்டுக் குழுவில் ஒரு உறுப்பினராக காங்கிரசால் நியமிக்கப்பட்டார்.

1939 ஆம் ஆண்டு சென்னை மேயராக இருந்த போது, சென்னையில் மிக மோசமான குடிநீர் பஞ்சம் நிலவியது. மக்களின் குடிநீர் பற்றாக்குறையைப் போக்குவதற்காக சென்னைக்கு மேற்கே 50 கி. மீ தூரத்திலுள்ள பூண்டி என்னுமிடத்தில் ஒரு குடிநீர்த் தேக்கம் கட்டுவதற்கான ஏற்பாடுகளைச் செய்தார். இக்குடிநீர்த் தேக்கம் பின்னர் காமராசர் அவர்களால் திறந்து வைக்கப்பட்டது.

சத்தியமூர்த்தியை நினைவு கூறும் வகையில் சத்தியமூர்த்தி சாகர் என்று இதற்கு பெயரிடப்பட்டது. மேலும் தமிழ்நாடு காங்கிரசுக் கமிட்டி தலைமையகத்திற்கு சத்தியமூர்த்தி பவன் எனப் பெயரிடப்பட்டது.

**சுதேசி இயக்கம், வெள்ளையனே வெளியேறு இயக்கம்** போன்ற இயக்கங்களில் பங்கேற்று, பலமுறை சிறை சென்றுள்ளார். சத்தியமூர்த்தி அரசியல்வாதிகளுள் ஒரு சிறந்த மனிதர். இந்திய விடுதலைக்காகவும், சமுதாய நீதிக்காகவும், மக்கள் நலனுக்காகவும் தன் வாழ்வையே அர்ப்பணித்த சத்தியமூர்த்தி அவர்கள் 1943 ஆம் ஆண்டு மார்ச் மாதம் 28 ஆம்நாள் காலமானார்.

### சு. இராசகோபாலாச்சாரி

இராஜாஜி என்று புகழப் பெற்ற இராசகோபாலாச்சாரி, டிசம்பர் - 10, 1878 ஆம் ஆண்டு தொரப்பள்ளி என்ற கிராமத்தில் பிறந்தார். சட்டம் பயின்று வழக்கறிஞராக சேலத்தில் தன் வாழ்க்கையைத் தொடங்கினார். இந்திய தேசிய காங்கிரசில் உறுப்பினரானார். 1906-ம் ஆண்டு கல்கத்தாவில் நடைபெற்ற காங்கிரஸ் மாநாட்டில் கலந்துகொண்டார். 1907-ம் ஆண்டு சூரத் மாநாட்டில் கலந்துகொண்டார். காந்தியின் தீவிர ஆதரவாளர் ஆனார். 1930 ஆம் ஆண்டு வேதாரண்யம் சத்தியாகிரகத்தைத் தலைமையேற்று நடத்தினார். தமது தலைமையில் திருச்சியில் இருந்து 100 தொண்டர்களுடன் வேதாரண்யத்திற்கு பயணம் மேற்கொண்டு, உப்பு காய்ச்சி உப்புச்சட்டங்களை மீறினார். 1937 ஆம் ஆண்டு நடைபெற்ற மாநிலத் தேர்தலில் போட்டியிட்டு சென்னை மாகாண முதலமைச்சரானார். தனது ஆட்சிக்காலத்தில் மது விலக்கை அமுல்படுத்தினார். ஆதிதிராவிடர் மற்றும் தாழ்த்தப்பட்ட மக்களின் நலனை மேம்படுத்த பல்வேறுச் சட்டங்களைக் கொண்டுவந்தார். இந்தி மொழியை கட்டாயப் பாடமாக பள்ளிகளில் அறிமுகப்படுத்தினார். இதற்கு கடும

எதிர்ப்பு தோன்றியது. பெரியார் ஈ.வெ.ராமசாமி தலைமையில் இந்தி எதிர்ப்புப் போராட்டம் தீவிரமடைந்தது. இரண்டாவது உலகப்போரின் போது ஆங்கில அரசு இந்தியத் தலைவர்களைக் கலந்தாலோசிக்காமல் இந்தியாவைப் போரில் ஈடுபடுத்தியதைக் கண்டித்து, 1939 ஆம் ஆண்டு தனது முதலமைச்சர் பதவியை இராஜினாமா செய்தார்.

### சு. இராசகோபாலாச்சாரி




சுதந்திர இந்தியாவின் முதல் இந்திய கவர்னர் ஜெனரலாகப் பொறுப்பேற்றார். மீண்டும் தமிழக முதலமைச்சராக 1952 ஆம் ஆண்டு மீண்டும் பதவி ஏற்றார். குலக்கல்வித் திட்டத்தை தமிழகத்தில் அறிமுகப்படுத்தினார். ஆனால் இதற்கு காமராஜர் மற்றும் பெரியார் கடும எதிர்ப்பு தெரிவித்தனர். எனவே இராஜாஜி தனது முதலமைச்சர் பதவியை 1954 ஆம் ஆண்டு இராஜினாமா செய்தார். பின்னர் காங்கிரசிலிருந்தும் வெளியேறினார். சுதந்திரக் கட்சியைத் தோற்றுவித்து **இளம் இந்தியா** என்ற பத்திரிகையை நடத்தினார். **சக்கரவர்த்தி திருமகன் (இராமாயணம்), வியாசர் விருந்து (மகாபாரதம்)** போன்றவை இவர் எழுதிய உரைநடை நூல்களாகும். மற்றும் இவர், கீதை மற்றும் உபநிடதங்களுக்கு உரை எழுதியுள்ளார். 1955-ஆம் ஆண்டு இவருக்கு **பாரத ரத்னா** விருது

வழங்கப்பட்டது. இவா்டிசம்பர் 25, 1972 ஆம் ஆண்டு காலமானார். இவருடைய தந்திரமான அரசியல் செயல்களால் 'சாணக்கியர்' என அறியப்படுகிறார்.

### காமராஜர்

கர்ம வீரர் என்று போற்றப்பட்ட காமராஜர், விருதுநகருக்கு அருகில் உள்ள விருதுப்பட்டி கிராமத்தில் ஜூலை 15, 1903 ஆம் ஆண்டு பிறந்தார்.

கே.காமராஜர்



தமிழக விடுதலைப் போராட்ட வீரர்களில் சிறந்தவராக போற்றப்படுகிறார். 1924-ம் ஆண்டு வைக்கம் சத்தியாகிரகப் போராட்டத்தில் ஈடுபட்டதின் மூலம் சுதந்திரப்போராட்ட இயக்கத்தில் தன்னை ஈடுபடுத்திக் கொண்டார். 1929 ஆம் ஆண்டு முதல், காங்கிரஸ் கட்சியின் முழுநேர உறுப்பினரானார். 1930 ஆம் ஆண்டு காந்தியடிகள் சட்ட மறுப்பு இயக்கத்தை தொடங்கியபோது, தமிழகத்தில் இராஜாஜியுடன் சேர்ந்து வேதாரண்ய உப்புச் சத்தியாகிரகத்தை மேற்கொண்டார். அதனால் கைது செய்யப்பட்டு இரண்டாண்டுகள் சிறை தண்டனை விதிக்கப்பட்டு அலிப்பூர் சிறையில் அடைக்கப்பட்டார். இருப்பினும் காந்தி-இர்வின் ஒப்பந்தத்தின்படி

விடுவிக்கப்பட்டார். 1940-ஆம் ஆண்டு தனது சத்தியாகிரகப் போராட்ட திட்டங்களுக்கு காந்தியிடம் அனுமதி பெற வார்தா பயணமானார். ஆனால் செல்லும் வழியில் கைது செய்யப்பட்டு, வேலூர் சிறையில் அடைக்கப்பட்டார். பின்னர் விடுவிக்கப் பட்டார். 1942 ஆம் ஆண்டு வெள்ளையனே வெளியேறு இயக்கத்தில் ஈடுபட்டு, மீண்டும் கைது செய்யப்பட்டு, மூன்று ஆண்டுகள் அமராவதி சிறையில் அடைக்கப்பட்டார். 1947 ஆம் ஆண்டு இந்தியா விடுதலை அடைந்தபோது சத்தியமூர்த்தியின் வீட்டில் இந்திய தேசியக் கொடியை ஏற்றினார்.

காமராஜர் தமிழக முதலமைச்சராக 9 ஆண்டுகள் பணியாற்றினார். பல்வேறு நலத்திட்டங்களைச் செயல்படுத்தினார். மதிய உணவுத்திட்டம், புதிய பள்ளிகளைத் திறந்து, இலவச கல்வி வழங்குதல், வேளாண்மையை மேம்படுத்துதல், கால்வாய்களை வெட்டுதல், அணைகளைக் கட்டுதல் மற்றும் புதிய தொழிற்சாலைகளை அமைத்தல் போன்ற நடவடிக்கைகளை மேற்கொண்டார். தேசிய அரசியலில் முக்கிய பங்கு வகித்தார். இதனால் அரசரை உருவாக்குபவர் எனப் போற்றப்பட்டார். லால்பகதூர் சாஸ்திரியை 1964 ஆம் ஆண்டு இந்தியப் பிரதமராகவும், அவரது மறைவிற்குப் பிறகு இந்திரா காந்தியை 1966-ம் ஆண்டில் இந்தியப் பிரதமராகவும் உருவாக்கியதில் முக்கியப் பங்கு வகித்தார். காமராஜர் திட்டம் (கே திட்டம்) என்ற திட்டத்தின்படி கட்சிப் பணிக்காக தனது பதவியை இராஜினாமா செய்தார் அக்டோபர் 2, 1975 ஆம் ஆண்டில் காலமானார். இவரை மக்கள் அன்போடு பெருந்தலைவர் என்றும் கர்ம வீரர் என்றும் அழைத்தனர். இவ்வாறாக, நமது நாட்டின் சுதந்திர போராட்டத்தில் தமிழ்நாடு முக்கியப் பங்காற்றியது.





### இ. சுருக்கமாக விடையளி.

1. வேலூர் கலகம் – குறிப்பு வரைக.
2. திருப்பூர் குமரன் பற்றி உமக்கு என்ன தெரியும் ?
3. சுப்ரமணிய சிவா பற்றி எழுதுக.
4. சுதந்திர போராட்டத்தில் வாஞ்சிநாதனின் பங்கு பற்றி எழுதுக.
5. 1907 ஆம் ஆண்டு பாரதியார் வெளியிட்ட பத்திரிக்கைகளை குறிப்பிடுக.
6. சுப்ரமணிய பாரதியாரின் ஒரு சில பாடல்களை எழுதுக.
7. மேயராக சத்தியமூர்த்தியின் சேவைகள் யாவை ?
8. காமராஜரின் நலத்திட்டப் பணிகள் பற்றி குறிப்பு வரைக.
9. அரசை உருவாக்குபவர் என காமராசர் கருதப்படுவது ஏன் ?

### ஈ. பின்வரும் தலைப்புகளின் கீழுள்ள வினாக்களுக்கு விடையளி.

1. சி. இராஜ கோபாலச் சாரியார்  
அ) இராஜகோபாலச்சாரியார் எங்கு பிறந்தார் ?  
ஆ) 1939ம் ஆண்டு இராஜகோபாலச்சாரி முதலமைச்சர் பதவியை ராஜினாமா செய்தது ஏன் ?  
இ) இவர் தனது இரண்டாவது ஆட்சிக் காலத்தில் அறிமுகப்படுத்திய திட்டம் யாது ?  
ஈ) சாணக்கியர் என்று அழைக்கப்படுவது ஏன்
2. கே. காமராஜர்  
அ) காமராஜர் எப்படி அரசியலில் நுழைந்தார் ?  
ஆ) 1930 ல் எங்கு சிறையில் அடைக்கப்பட்டார் ?  
இ) 1947ம் ஆண்டு இந்திய தேசிய கொடியை எங்கு ஏற்றினார் ?  
ஈ) காமராஜர் எப்பொழுது இறந்தார் ?

### உ. விரிவான விடையளி.

1. சென்னை மகாஜன சபையின் பணியினை விவிரி.
2. பாரதியார் ஒரு சுதந்திர போராட்ட வீரர்-நிரூபி.

## 14. தமிழ்நாட்டில் சமுதாய மாற்றங்கள்

19 மற்றும் 20 ஆம் நூற்றாண்டில் மகாத்மா காந்தி, ஜவஹர்லால் நேரு, பாலகங்காதர திலகர், இராஜாஜி போன்ற தேசத் தலைவர்கள் இந்திய விடுதலைப் போராட்டத்தில் முழுமையாகத் தங்களை அர்ப்பணித்துக் கொண்டு செயலாற்றி வந்தனர். தமிழ்நாட்டில் பல்வேறு தலைவர்கள் அரசியல் சுதந்திரத்திற்கு மட்டுமல்லாமல் சமூக விடுதலைக்கும் போராடி வந்தனர். அரசியல் சுதந்திரம் என்பது சமூக நீதி, சுயமரியாதை மற்றும் கௌரவம் இல்லையெனில் அர்த்தமற்றது என்று அவர்கள் கருதினர்.

### நீதிக்கட்சி


தென்னிந்திய வரலாற்றில் இருபதாம் நூற்றாண்டின் முற்பகுதியில் சென்னை மாகாணத்தில் நீதிக் கட்சியின் ஆட்சி குறிப்பிடத்தக்க நிகழ்வாக அமைந்தது. நீதிக்கட்சி, கல்வி மற்றும் வேலைவாய்ப்பில் பிராமணர்களின் ஆதிக்கத்திற்கு எதிராக பிராமணர்கள் அல்லாதவர்களால் தொடங்கப்பட்ட சமூக இயக்கமாகும்.



டி.எம். நாயர்

நீதிக்கட்சி என்றழைக்கப்பட்ட தென்னிந்திய நல உரிமைக்கழகம் ஆங்கிலேயர் ஆட்சியில் சென்னை

மாகாணத்தில் தோன்றிய அரசியல் கட்சியாகும். இக்கட்சி 1916 ஆம் ஆண்டு டி.எம்.நாயர் மற்றும் தியாகராயசெட்டி ஆகியோரால் தோற்றுவிக்கப்பட்டது. நீதிக்கட்சி தொடக்க காலத்தில் கோரிக்கை மனுக்கள் மூலம் பிராமணர் அல்லாதவர்களுக்கு நிர்வாகத்தில் அதிக பிரதிநிதித்துவம் கோரியது. இக்கட்சி தமிழில் 'திராவிடன்', தெலுங்கில் 'ஆந்திர பிரகாசிகா' மற்றும் ஆங்கிலத்தில் 'ஐஸ்டீஸ்' என்ற பத்திரிக்கையையும் அச்சிட்டு வெளியிட்டது. எனவே, இக்கட்சி நீதிக்கட்சி (Justice Party) என்றழைக்கப்பட்டது.



தியாகராய செட்டியார்

### நீதிக்கட்சியின் ஆட்சி

1920 ஆம் ஆண்டு நடைபெற்ற தேர்தலில், நீதிக்கட்சி பெரும்பான்மை இடங்களைக் கைப்பற்றி திரு. சுப்பராயலு தலைமையில் ஆட்சி அமைத்தது. 1923 ஆம் ஆண்டு நடந்த தேர்தலில் மீண்டும் வெற்றி பெற்று திரு.டி.எம். சிவஞானம் பிள்ளை தலைமையில் ஆட்சி அமைத்தது. 1926 ஆம் ஆண்டுத் தேர்தலில் சுயராஜ்ஜியக் கட்சி வெற்றி பெற்றது. ஆனால் ஆட்சி அமைக்க மறுத்துவிட்டது. எனவே சுயேட்சை வேட்பாளரான திரு. சுப்பராயலு,

கயராஜ்ஜியக் கட்சியின் உதவியுடன் ஆட்சி அமைத்தார். 1930 ஆம் ஆண்டு நடைபெற்ற தேர்தலில் நீதிக்கட்சி மீண்டும் வெற்றி பெற்று ப.முனிசாமி நாயுடு தலைமையில் ஆட்சி அமைத்தது. ஆனால் 1932 ஆம் ஆண்டு இவரை பதவி நீக்கி விட்டு, பொப்பிலி இராஜா பதவியேற்றார். 1934 ஆம் ஆண்டுத் தேர்தலில் காங்கிரஸ் கட்சி வெற்றி பெற்றது. ஆனால் ஆட்சி அமைக்க மறுத்து விட்டது. எனவே நீதிக்கட்சி மீண்டும் ஆட்சி அமைத்தது. 1937 ஆம் ஆண்டு நடைபெற்ற தேர்தலில் நீதிக்கட்சி படுதோல்வியடைந்து மீண்டும் எழுவையில்லை. பெரியார் மற்றும் அவரது கய மரியாதை இயக்கத்தின் கட்டுப்பாட்டில் சிறிது காலம் நீதிக்கட்சி செயல்பட்டது. பெரியாருக்கும் பார்ப்பனத் தலைவர்களுக்கும் ஏற்பட்ட கருத்து வேறுபாடு காரணமாக, 1944-ஆம் ஆண்டு சேலத்தில் நடந்த மாநாட்டில் பெரியார் நீதிக்கட்சியின் பெயரை திராவிடர் கழகம் என மாற்றம் செய்து அதை ஒரு சமுதாய இயக்கமாக மாற்றினார். இதன் மூலம் நீதிக்கட்சி அரசியல் இயக்கத்திலிருந்து விடுவிக்கப்பட்டது.

### நீதிக்கட்சியின் சாதனைகள்

நீதிக்கட்சியின் ஆட்சி சாதி அடிப்படையில் கல்வி மற்றும் வேலை வாய்ப்பில் இட ஒதுக்கீடு மற்றும் மதச் சீர்திருத்தங்களுக்காக அனைவராலும் நனைவு கூறப்படுகிறது. இந்திய அரசியலில் ஒரு இக்கட்டான சூழ்நிலையில் இக்கட்சி ஆட்சிப் பொறுப்பேற்று, பல பிரச்சனைகளை மன உறுதியோடு சந்தித்து, சிறிது காலம் நல்லாட்சி வழங்கியது. பொருளாதாரம் மற்றும் சமூக சீர்திருத்தங்கள் மூலம் கிராமங்கள் முன்னேற்றம் என்ற புதிய சகாப்தத்தை அறிமுகப்படுத்தியது.

நீதிக்கட்சி அனைத்து சமூகத்தினரும் சமமான பிரதிநிதித்துவம் பெற வழிசெய்து தாழ்த்தப்பட்ட மக்களின் நிலையை உயர்த்தியது.

சமூக அரசாணை 1921 மற்றும் 1922 மூலம் பார்ப்பனர் அல்லாதவர்களுக்கு கல்வி மற்றும் உள்ளாட்சி நிறுவனங்களின் நியமனங்களில் இட ஒதுக்கீடு வழங்கியது.

எதேச்சதிகாரம், செல்வாக்கு, அனுகூலத் தேர்வு முறையை ஒழிக்க, 1924 ஆம் ஆண்டு பணியாளர் தேர்வு வாரியத்தை ஏற்படுத்தியது. இது 1929 ஆம் ஆண்டு பொதுப் பணி தேர்வாணையமாக மாறியது.

உயர்க் கல்வி நிலையங்களை நெறிப்படுத்துவதற்காகவும், அனைத்து சமூகத்தினரும் பயன்பெறவும் கல்லூரிக் கமிட்டிகள் அமைக்கப்பட்டன.

1925 ஆம் ஆண்டு ஆந்திரா பல்கலைக்கழகம் மற்றும் 1929 ஆம் ஆண்டு அண்ணாமலை பல்கலைக் கழகமும் தொடங்கப்பட்டன.

கோவில் வரவு - செலவுக் கணக்குகளை முறைப்படுத்த, கோயில் குழுக்கள் அமைக்கப்பட்டன. 1926 ஆம் ஆண்டு இந்து சமய அறநிலையச் சட்டம் கொண்டுவரப்பட்டது.

1921 ஆம் ஆண்டு பெண்களுக்கு வாக்குரிமை வழங்கப்பட்டது. தேவதாசி முறை ஒழிக்கப்பட்டது. பெண்கள் வன்கொடுமைத் தடைச்சட்டம் மற்றும் தொழிலாளர் நலச் சட்டங்கள் இயற்றப்பட்டன.

ஏழைகளுக்கு இலவச வீட்டு மனைப் பட்டா வழங்கும் திட்டம் அறிமுகப்படுத்தப்பட்டது.

சென்னை ஆயிரம் விளக்குப் பகுதியில் தியாகராயச் செட்டியாரால் **இலவச மதிய உணவுத் திட்டம்** அறிமுகப்படுத்தப்பட்டு பள்ளிகளில் மாணவர்களின் எண்ணிக்கை உயர்த்தப்பட்டது.

இக்கட்சி ஆயுர்வேதம், சித்தமருத்துவம் மற்றும் யுனானி மருத்துவக் கல்விக்கு ஊக்கமளித்தது.

## நீதிக்கட்சியின் வீழ்ச்சி

1937 ஆம் ஆண்டு நடைபெற்ற தேர்தலில் நீதிக்கட்சி பெரும் தோல்வியடைந்தது. ராஜாஜி தலைமையில் காங்கிரஸ் கட்சி வெற்றி பெற்று அமைச்சரவை அமைத்தது. நீதிக்கட்சி அதன் வீழ்ச்சியிலிருந்து எழுவேயில்லை. இதற்குப்பல காரணங்கள்.

உலகில் பொருளாதார பெரும் மந்தம் நிலவியிருந்த காலத்தில் இக்கட்சி பொறுப்பேற்றது. இதனால் இக்கட்சியால் நிலைக்கமுடியவில்லை.

தேசிய இயக்கம் தீவிரமாக நடைபெற்றுக்கொண்டிருந்ததால் இதன் செல்வாக்கு சரியத்தொடங்கியது.

சாதி மற்றும் பணம் செல்வாக்கு பெறத்தொடங்கியதால் இக்கட்சி பலவீனமடைந்தது.

காந்தி தலைமையில் காங்கிரஸ் கட்சி பலம்பெற்று விளங்கியது, இக்கட்சிக்கு பெரும் சவாலாக அமைந்தது. எனவே நீதிக்கட்சியின் செல்வாக்கு சரியத்தொடங்கி தோல்வியைத் தழுவினது.


## சுயமரியாதை இயக்கம்

தமிழ்நாட்டின் மிகச் சிறந்த சமூக சீர்திருத்தவாதி பெரியார் ஈ.வே.இராமசாமி நாயக்கர் ஆவார். மக்கள் மனதில் சுயமரியாதை, பகுத்தறிவு, பெண் விடுதலை, ஏற்றத் தாழ்வற்ற சமுதாயம் ஆகியவற்றிற்கு வித்திட்டவர் பெரியார்.

ஈ.வே. இராமசாமி, 1879 ஆம் ஆண்டு செப்டம்பர் 17 ஆம் நாள் ஈரோட்டில் செல்வ வளம் மிக்க இந்து குடும்பத்தில் பிறந்தார். தமது 13ஆம் வயதில் திருமணம் செய்து கொண்ட பெரியார், தனது 19 வது வயதில் இல்லற வாழ்வைத் துறந்தார். துறவறம் பூண்டு காவி உடை தரித்து, பல புனித இடங்களுக்குச் சென்றுவந்தார். இவர் காசி சென்றிருந்த போது பார்ப்பனர்கள் மற்ற இனத்தவர்களை இழிவுபடுத்துவதை நேரடியாகக் கண்டு அதனைக் கடுமையாக கண்டித்தார். பின்னர் தமிழ்நாட்டிற்குத் திரும்பி, தமது கொள்கைகளைப்

பரப்புவதற்காக 1919 ஆம் ஆண்டு காங்கிரசில் இணைந்தார். 1921 ஆம் ஆண்டு சென்னை மாநில காங்கிரஸ் கமிட்டியின் தலைமை நிர்வாகியாகத் தேர்ந்தெடுக்கப்பட்டார். பிறகு 1923 ஆம் ஆண்டு அதன் தலைவரானார்.

ஒத்துழையாமை இயக்கத்தில் பங்கேற்றார். 1924 ஆம் ஆண்டு, கேரளாவில் உள்ள வைக்கத்தில் நடைபெற்ற சத்தியாகிரகப் போராட்டத்தில் பங்கேற்று தாழ்த்தப்பட்ட மக்களின் ஆலய நுழைவுத் தடைச் சட்டத்தை எதிர்த்துப் போராடினார். இறுதியில் திருவிதாங்கூர் அரசு ஆலய நுழைவு தடைச் சட்டத்தை தளர்த்தி, அனைவரும் ஆலயத்திற்குள் நுழையலாம் என அறிவித்தது. இதன் காரணமாக பெரியாருக்கு 'வைக்கம் வீரர்' என்ற பட்டம் வழங்கப்பட்டது.



ஈ.வே. இராமசாமி

காங்கிரசின் நிதியுதவியுடன் சேரன்மாதேவி என்னும் இடத்தில் நடத்தப்பட்ட குருகுலம் பள்ளியை பெரியார் பார்வையிட்டார். அப்பள்ளியில் பார்ப்பனர் மற்றும் பார்ப்பனரல்லாத மாணவர்களுக்குத் தனித்தனியே உணவு மற்றும் குடிநீர் வழங்கப்பட்டது. இதனைக் கண்டு கொதித்தெழுந்த பெரியார், அத்திட்டத்தைக் கண்டித்ததோடு தனது சென்னை மாநில காங்கிரசுத் தலைவர் பதவியையும் இராஜினாமா செய்தார்.

காஞ்சிபுரத்தில் நடைபெற்ற காங்கிரஸ் மாநில மாநாட்டில் பார்ப்பனர் அல்லாதவர்களுக்கு அரசுப்பணியில் இட ஒதுக்கீடு வழங்கும் தீர்மானத்தை கொண்டுவந்தார். காங்கிரஸ் கட்சி அதை ஏற்க மறுத்ததால், பெரியார் அம்மாநாட்டிலிருந்து வெளியேறினார். தனது கொள்கைகளை பரப்பவும், அதனை நடைமுறைப்படுத்துவதற்காகவும் 1925 ஆம் ஆண்டு சுயமரியாதை இயக்கத்தைத் தோற்றுவித்தார்.

### நோக்கங்கள்

சுயமரியாதை இயக்கம் மதம், ஜாதி, அரசியல் மற்றும் சமுதாயத்தில் பார்ப்பனர்களின் ஆதிக்கத்தைக் கடுமையாக எதிர்த்தது.

மூடநம்பிக்கைகளையும், பழமைவாதத்தையும் ஒழிக்கப்பாடுபட்டது.

பெண்கல்வி, விதவைகள் மறுமணம், கலப்புத்திருமணம் மற்றும் குழந்தைத் திருமணமுறை ஒழிப்பு ஆகியவற்றிற்காகக் குரலெழுப்பியது.

### சாதனைகள்

பெரியார், அர்த்தமற்ற கொள்கைகள், மூடநம்பிக்கைகள் மற்றும் நம்பகத்தன்மையற்ற புராணக் கதைகளை கண்டித்து பொது மேடைகளில் சாடினார். அவர் தனது சுயமரியாதைக் கொள்கைகளை, குடியரசு, புரட்சி மற்றும் விடுதலை போன்ற பத்திரிகைகளின் மூலம் பரப்பினார். இவர் சமுதாயத்தில் நிலவிய தீமைகளைப் பற்றி பல புத்தகங்கள் வெளியிட்டார்.

பெரியார் பல ஐரோப்பிய நாடுகளுக்குச் சுற்றுப்பயணம் செய்து அவர்களின் வாழ்க்கை முறைகளைக் கண்டறிந்தார். ஏழ்மையே சமுதாயத்தில் நிலவும் தீமைகள் அனைத்திற்கும் காரணம் என்பதை உணர்ந்தார். தாய்நாடு திரும்பியவுடன், 14 அம்ச சோஷலிச அறிக்கையினை வெளியிட்டார். நீதிக்கட்சி இதனை ஏற்றுக்கொண்டு அதனைப் பரப்பும் முயற்சியில் ஈடுபட்டது.

பெருகி வரும் மக்கள் தொகையைக் கட்டுப்படுத்தவும், மக்களின் ஆரோக்கிய வாழ்விற்காகவும் குடும்பக் கட்டுப்பாட்டுத் திட்டத்தை அறிவுறுத்தினார். தமிழ் எழுத்து சீர்த்திருத்தத்தை இவர் தூண்டியது மட்டுமல்லாமல் எளிமையாகக் கல்வி கற்க ரோமானிய எழுத்து முறையைப் பின்பற்றவும் அறிவுறுத்தினார். இவருக்கு சென்னையில் நடைபெற்ற பெண்கள் மாநாட்டில் 'பெரியார்' என்ற பட்டம் வழங்கப்பட்டது.

1937 ஆம் ஆண்டு நடைபெற்ற தேர்தலில், நீதிக்கட்சி தோல்வியைத் தழுவினது. இதனால் நீதிக்கட்சியின் வீழ்ச்சி தவிர்க்க முடியாததாயிற்று. 1944 ஆம் ஆண்டு சேலத்தில் நடைபெற்ற மாநாட்டில் நீதிக்கட்சி 'திராவிடர் கழகம்' என பெயர் மாற்றம் செய்யப்பட்டது.

பெரியாரின் ஆசைகளை தி.மு.க மற்றும் அ.தி.மு.க கட்சிகள் நிறைவு செய்து வருகின்றன.


### சி.என். அண்ணாதுரை

தமிழக மக்களால் அன்புடன் பேரறிஞர் அண்ணா என்று அழைக்கப்படும் சி.என்.அண்ணாதுரை, 1909 ஆம் ஆண்டு, செப்டம்பர் 15 ஆம் நாள் காஞ்சிபுரத்தில் பிறந்தார். இவர் தனது எம்.ஏ பட்டத்தை, சென்னை பச்சையப்பன் கல்லூரியில் முடித்தார். இவர் திராவிட முன்னேற்றக்கழகத்தின் நிறுவனர் ஆவார். அண்ணா, நீதிக்கட்சியின் வாயிலாக அரசியலில் நுழைந்தார். சமுதாயத்தை முன்னேற்ற வேண்டும் என்ற தாக்கமே இவரை நீதிக்கட்சியில் இணைய வைத்தது. இவர் சாதி மற்றும் ஏற்றத்தாழ்வற்ற சமுதாயத்தை உருவாக்க வேண்டும் என்ற கொள்கையுடன் தன்னை நீதிக்கட்சியில் இணைத்துக் கொண்டார்.

அண்ணா ஒருசிறந்த பேச்சாளர். அக் காலத்தில் புகழ்பெற்ற பேச்சாளர்களில் ஒருவராகத் திகழ்ந்தார். நீதிக்கட்சியில் இணைந்த போது பெரியாரின் தலைமையின் கீழ் பணிபுரியும் பாக்கியம் கிடைத்தது. நீதிக்கட்சி இவருக்கு சரியான

பாதையைக் காட்டி சுயமரியாதை இயக்கத்தில் ஈடுபடச் செய்தது. இதன்மூலம் சமுதாயத்தில் காணப்பட்ட ஏற்றத்தாழ்வுகளை நீக்கும் பணியைத் தொடங்கினார்.

தமிழ் மொழி மீது அதிக பற்று கொண்ட அண்ணா, காஞ்சிபுரத்தில் பெரியாரால் துவங்கப்பட்ட இந்தி எதிர்ப்பு



சி.என். அண்ணாதுரை

மாநாட்டில் கலந்து கொண்டு இந்தி மொழிக்கெதிராக குரல் எழுப்பினார். நன்கு வளர்ச்சியடைந்த தமிழின் இடத்தை இந்தி ஒரு போதும் எடுத்துக் கொள்ள முடியாது என்றும் முழங்கினார்.

1944 ஆம் ஆண்டு சேலத்தில் நடைபெற்ற மாநாட்டில் நீதிக் கட்சியின் பெயரை திராவிடர் கழகம் என மாற்றினார். இதன் மூலம் பெரியாருக்கு மிகவும் நெருக்கமானார். 1947 ஆம் ஆண்டு நடைபெற்ற பெரியார்-மணியம்மை திருமணம் திராவிடக் கட்சிக்கு ஒரு பெரிய அதிர்ச்சியைக் கொடுத்தது. இத்திருமணத்திற்கு எதிர்ப்புத் தெரிவித்து அண்ணா அவர்கள் அக்கட்சியிலிருந்து விலகி 1949 ஆம் ஆண்டு செப்டம்பர் 17 ஆம் நாள் திராவிட முன்னேற்றக் கழகம்

என்றும் புதிய கட்சியைத் தொடங்கினார். அண்ணா திராவிட முன்னேற்ற கழகத்தின் நோக்கம் மற்றும் கொள்கைகளை தெளிவாக எடுத்துரைத்தார். இவர் பொதுச்செயலாளர் ஆனார்.

1967- ஆம் ஆண்டு நடைபெற்ற தேர்தலில் வெற்றிபெற்று, அண்ணா தமிழக முதலமைச்சராகப் பொறுப்பேற்றார். தனது ஆட்சிக்காலத்தில் படி அரிசி திட்டத்தை அறிமுகப்படுத்தினார். (ஒரு ரூபாய்க்கு ஒரு படி அரிசி). ஆனால் நிதி நெருக்கடியால், இத்திட்டத்தை தமிழகம் முழுவதும் செயல்படுத்த இயலவில்லை. அண்ணா தமிழ் மொழி வளர்ச்சித் திட்டத்தைத் அறிவித்தார்.

சித்திரை முதல் தேதியை தமிழ் புது வருட நாளாக அறிவித்தார். (14.04.1967) 1967ஆம் ஆண்டு ஏப்ரல் 16ஆம் நாள் சென்னை மாநிலம் என்பதை தமிழக அரசு அல்லது தமிழகம் என பெயர்மாற்றம் செய்தார்.

புனித ஜார்ஜ் கோட்டையில் அமைந்துள்ள **செக்ரடேரியட்** என்பதை தலைமைச் செயலகம் எனப் பெயர் மாற்றம் செய்தார். அதே தேதியில் **சத்யமேவ ஜெயதே** என்ற அரசுக் குறிக்கோளை **வாய்மையே வெல்லும்** என்று மாற்றி அறிவித்தார். இதுபோன்று **ஸ்ரீ, ஸ்ரீமதி** மற்றும் **குமாரி** போன்ற சமஸ்கிருத வார்த்தைகளுக்கு மாற்றாக **திரு, திருமதி** மற்றும் **செல்வி** என்ற தமிழ் சொற்களை அறிவித்தார்.

அண்ணாவின் தலைமைப்பண்பு, நிர்வாக நேர்மை, அரசியல் பண்பாடு ஆகியவற்றை சிறப்பிக்கும் வகையில், அண்ணாமலைப் பல்கலைக்கழகம் 1968ஆம் ஆண்டு கௌரவ டாக்டர் பட்டம் அளித்து அண்ணாவைப் பாராட்டியது. இத்தகைய பெருமைமிகு அண்ணாதுரை, பிப்ரவரி 3, 1969-ஆம் ஆண்டு இயற்கை எய்தினார்.

### சமுதாய மாற்றத்தில் பெண்களின் பங்கு

சீர்திருத்தம் என்பது சமூகத்தில் பல நூற்றாண்டுகளாக வேரூன்றிக்கிடக்கும்

சமுதாய கொடுமைகளை ஒழிப்பதாகும். இச்சீர்கேடுகள் ஒரு நாட்டின் வளர்ச்சிக்கு தடைக்கற்களாக அமைந்துள்ளன.

இந்த சமுதாய மாற்றங்களைக் கொண்டு வர, ஆண்கள் மட்டுமல்லாமல் பெண்களும் பெரும்பங்கு ஆற்றினர். அவர்களுள் சிலரது பங்களிப்பு குறிப்பிடத் தக்கதாகும்.

### டாக்டர் முத்துலட்சுமி ரெட்டி

சமுதாய மாற்றத்திற்கு முன்னோடியாக தமிழ்நாடு விளங்குகிறது. தமிழ் சமூகத்தில் கரும்புள்ளிகள் போல சில சீர்கேடுகள் காணப்பட்டு அவை நீக்கப்பட்டன. அவற்றுள் ஒன்று தேவதாசி முறையாகும். இந்த சமூக அவலத்தைப் போக்க டாக்டர் முத்துலட்சுமி ரெட்டி தீவிரமாக போராடிய பெண்மணிகளில் முக்கியமானவர்களில் ஒருவராவார்.

டாக்டர் முத்துலட்சுமி ரெட்டி ஜூலை 30, 1886 ஆம் ஆண்டு புதுக்கோட்டையில் பிறந்தார். இந்தியாவின் முதல் பெண் மருத்துவராவார். 1923ஆம் ஆண்டு இவரது தங்கை புற்றுநோயால் பாதிக்கப்பட்டு இறந்தார். அதனால் புற்று நோயை அடியோடு ஒழிக்கவேண்டும் என்று சபதம் மேற்கொண்டார். எனவே 1949 ஆம் ஆண்டு புற்றுநோய் நிவாரண மருத்துவமனையை தொடங்கினார். இவரது சீரிய முயற்சியால் சென்னை அடையாறு புற்றுநோய் ஆராய்ச்சி நிறுவனம் தோற்றுவிக்கப்பட்டது. இந்தியப்பிரதமர் ஜவஹர்லால் நேரு இந்த மருத்துவமனைக்கான அடிக்கல்லை நாட்டினார்.

டாக்டர் முத்துலட்சுமி மருத்துவம் மட்டுமின்றி அரசியல் மற்றும் சமூக சீர்திருத்தங்களில் ஆர்வம் கொண்டிருந்தார். தமிழ்நாட்டில் காணப்பட்ட கொடிய பழக்கமான தேவதாசி முறையை ஒழிக்க தன் வாழ்நாள் முழுவதையும் அர்ப்பணித்தார்.

தேவதாசி முறை ஒழிப்பில் ஆர்வம் கொண்டிருந்ததால், மகாத்மா காந்தி

இவரது சமூக பணிகளை பாராட்டி பேசினார். தேவதாசி முறை ஒழிப்பில் இவர் கொண்டிருந்த ஈடுபாட்டின் காரணமாக 1929 ஆம் ஆண்டு தமிழக சட்டமன்ற மேலவை உறுப்பினராக நியமனம் செய்யப்பட்டார். தந்தை பெரியார்,



டாக்டர் முத்துலட்சுமி ரெட்டி

திரு.வி.கல்யாணசுந்தரம் போன்றவர்கள் இவரது கருத்தைத் தீவிரமாக ஆதரித்தனர். இதன் விளைவாக நீதிக்கட்சி அரசாங்கம் தேவதாசி ஒழிப்பு சட்டத்தை நிறைவேற்றியது.

1930 ஆம் ஆண்டு பூனாவில் அனைத்திந்தியப் பெண்கள் மாநாட்டை நடத்தினார். 1933 முதல் 1947 வரை இடையில் இரு வருடங்கள் தவிர தொடர்ந்து இந்திய மாதர் சங்கத் தலைவியாக இருந்தார். ஆதரவற்றவர்களுக்கு மறுவாழ்வு தரும் பொருட்டு **அவ்வை இல்லம்** என்ற அடைக்கல நிலையத்தை சாந்தோமில் தொடங்கினார். தற்சமயம் இவ்வில்லம் சென்னை அடையாறில் செயல்பட்டு வருகிறது. இலட்சிய வேட்கை கொண்ட எந்தப் பெண்ணுக்கும் தோல்வி இல்லை என்பதை வாழ்ந்து நிரூபித்த டாக்டர் முத்துலட்சுமி ரெட்டி 1968 ஆம் ஆண்டு தனது

82-வது வயதில் இந்த உலக வாழ்வைத் துறந்தார்.

### டாக்டர் எஸ். தருமம்பாள்

படிப்பு, பதவி, பணம், அந்தஸ்து இவை எதுவுமே இல்லாமல், மக்களுக்குச் சேவை செய்வதின் மூலம் மனிதாபிமானம் என்ற ஒரு குணத்தின் மூலம் பலர் புகழ் பெற்றுள்ளனர். அவர்களில் ஒருவராக டாக்டர் எஸ். தருமம்பாள் கருதப்படுகிறார். சமூக சேவையில் அதிக ஈடுபாடு கொண்ட தருமம்பாள் சித்த மருத்துவம் பயின்று சென்னையில் மருத்துவமனை ஒன்றை தொடங்கினார். பின்னர் பொதுச்சேவையில் ஈடுபட்டார். தஞ்சாவூருக்கு அருகில் கருந்தட்டான்குடி என்ற இடத்தில் பிறந்தார்.

தந்தை பெரியாரின் கருத்துக்களால் ஈர்க்கப்பட்ட இவர் விதவைகள் மறுமணம், கலப்பு மணம் மற்றும் பெண் கல்வி போன்றவற்றில் ஆர்வம் காட்டினார்.

தமிழ் இலக்கிய வளர்ச்சியிலும், தமிழ் இசை வளர்ப்பதிலும் அதிக ஆர்வம் கொண்டிருந்தார். இந்தி எதிர்ப்புப் போராட்டத்தில் ஈடுபட்டு பல முறை சிறை தண்டனை பெற்றார். 1940 ஆம் ஆண்டு வரை சமுதாயத்தில் தமிழாசிரியர்களுக்கு மதிப்பு இல்லை. ஊதியம் உயர்த்தப்படவில்லை. எனவே **இழவு வாரம்** என்ற போராட்டத்தை தொடங்கினார். இதன் விளைவாக கல்வி அமைச்சராக இருந்த திரு. அவிநாசிலிங்கம் செட்டியார் பிற ஆசிரியர்களுக்கு இணையான ஊதியத்தைத் தமிழ் ஆசிரியர்களுக்கும் வழங்க உத்தரவிட்டார்.

தமிழ்நாடு முழுவதும் உள்ள பள்ளிகளில் படிக்கும் மாணவர்களின் தமிழறிவை வளர்க்கவும், அரசுத் தேர்வுகளில் நல்ல மதிப்பெண்கள் பெறவும், பேச்சாற்றல், எழுத்தாற்றலை வளர்த்துக் கொள்ளவும் சென்னை மாணவர் மன்றம் உருவாக்கப்பட்டது. இந்த அமைப்பின் தலைவராக பத்து ஆண்டுகள் பணியாற்றினார்.

இவர் தமிழ் மொழி மற்றும் தமிழ் இலக்கியத்திற்கு ஆற்றிய சேவைகளை பாராட்டி 'வீரத்தமிழன்னை' என்ற பட்டம் வழங்கப்பட்டது. இப்பட்டம் பெற்ற தருமம்பாள் ஈ.வேராமசாமிநாயக்கருக்கு **பெரியார்** என்ற பட்டத்தையும், எம்.கே. தியாகராஜ பாகவதருக்கு **ஏழிசை மன்னர்** என்ற பட்டத்தையும் வழங்கினார்.

தனது உழைப்பு, சிந்தனை அனைத்தையும் தமிழ் மொழி, தமிழிசை, தமிழ் மக்கள் இவற்றுக்காக அர்ப்பணித்த அம்மையார் தனது 69வது வயதில் 1959 ஆம் ஆண்டுகாலமானார்..

### மூவலூர் இராமாமிர்தம் அம்மையார்

இருபதாம் நூற்றாண்டின் தொடக்கத்தில் தமிழ்நாட்டில் தோன்றிய பெண் சீர்திருத்தவாதிகள் பெரும் பாலானவர்கள் தேச விடுதலைக்காகத் தங்களை அர்ப்பணித்துக் கொண்டனர். இதில் சிலர் தேச விடுதலையோடு சமூக விடுதலைக்கும் பாடுபட்டனர். அவர்களில் மிக முக்கியமானவர் மூவலூர் இராமாமிர்தம் அம்மையார். 1883-ஆம் ஆண்டு திருவாரூரில் பிறந்த இவர் மயிலாடுதுறைக்கு அருகிலுள்ள மூவலூர் கிராமத்தில் வளர்ந்தார். எனவே மூவலூர் இராமாமிர்தம் என்றழைக்கப்பட்டார்.

இவர் இசை வேளாளர் குலத்தைச் சார்ந்தவர். பழங்காலத்தில் இக்குலத்தில் பிறந்த பெண்கள் இறைப்பணி மற்றும் கலைப்பணிக்காக அர்ப்பணிக்கப்பட்டனர். இச்சமூகம் காலமாற்றத்தில் சிக்கிச் சீரழிந்தது. பிரபுக்கள் மற்றும் ஜமீன் தார்களால் அவமானப்படுத்தப்பட்டனர்.

தம் குலத்துப் பெண்கள் தாழ்ந்த நிலையில் இருப்பதையும், பல்வேறு வழிகளில் துன்புறுத்தப்படுவதையும் உணர்ந்த இராமாமிர்தம் அம்மையார், அவர்களின் விடுதலைக்காக தனது வாழ்வை அர்ப்பணிக்க முடிவு செய்தார். நாடு முழுவதும் தங்கள் இனப் பெண்களுக்கு இழைக்கப்படும் அநீதிகளை எடுத்துக் சொல்லி, அவர்களது விடுதலைக்கு ஆதரவு திரட்டினார்.



காங்கிரஸ் கட்சியில் தன்னை இணைத்துக் கொண்டார். 1925 ஆம் ஆண்டு மயிலாடுதுறையில் இசை வேளாளர் மாநாட்டைக் கூட்டினார். இம்மாநாட்டில் தமிழறிஞர் திரு.வி.க. பெரியார், மயூரமணி சின்னையா பிள்ளை, எஸ். இராமநாதன் போன்றோர் கலந்துகொண்டனர். இவர்கள் தேவதாசி முறைக்கு எதிராகக் குரலெழுப்பினர். இதன் விளைவாக டாக்டர் முத்துலட்சுமி ரெட்டி, தேவதாசி முறை ஒழிப்புச் சட்டம் கொண்டுவர ஆணிவேராக அமைந்தது.

தேவதாசி முறைக்கு எதிரான இவரது போராட்டம் தமிழகப் பெண்களை மட்டுமல்லாது தேசிய அளவிலும் பெண்களை விழிப்படையச் செய்வதற்கு உறுதுணையாக அமைந்தது.

சமூகப்பணிகளில் மட்டுமல்லாமல் தேசிய இயக்கத்திலும் தன்னை இணைத்துக் கொண்ட அம்மையார், பெண்கள் பெருமளவில் தேசிய இயக்கத்தில் ஈடுபட ஊக்குவித்தார். தந்தை பெரியார், இராஜாஜி, திரு.வி.க. இவர்களின் உறுதுணையால் இவர் சிறப்பாக செயலாற்றினார்.

இவரது அரிய உழைப்பையும், தியாகத்தையும் போற்றும் வகையில் தமிழக அரசு, ஏழைப் பெண்களுக்கு திருமண நிதி உதவியளிக்கும் ஒரு சமூகத் திட்டத்தை ஏற்படுத்தி அதற்கு மூவலூர் இராமாமிர்தம் அம்மாள் நினைவு திருமண உதவித் திட்டம் என்று பெயரிட்டு இவரைக் கௌரவித்தது.

எந்த உயர்ந்த இலட்சியத்துக்காகப் பொது வாழ்வில் ஈடுபட்டாரோ, அந்த இலட்சியம் முழுமையாக நிறைவேறியதைக் கண்குளிரக் கண்டு அனுபவித்த பிறகு

1962 ஆம் ஆண்டு ஜூன் மாதம் 27ம் தேதி இந்த உலகை விட்டு மறைந்தார்.

பரம்பரை பரம்பரையாக வரும் பழக்கங்கள் நிறைந்த தமிழ் சமுதாயம் இன்றளவும் அதனுடைய பழைய மதிப்புகளைக் கொண்டுள்ளது. 1856 இல் விதவை மறுமணச் சட்டம் இயற்றப்பட்ட போதிலும் இன்றும் விதவைகள் சமுதாய விழாக்களில் புறக்கணிக்கப்படுகின்றனர். 20 ஆம் நூற்றாண்டில் நீதிக் கட்சி மற்றும் சுயமரியாதை இயக்கங்கள் கொண்டு வந்த சமுதாய முன்னேற்றக் கொள்கைகள் சட்டங்கள் மூலம் கொண்டு வரப்பட்டு விதவை மறுமணம் ஏற்றுக் கொள்ளப்பட்ட கருத்தாகத் தமிழகத்தில் மாறியது. சதி ஒழிப்பு, விதவைகள் திருமணம் மற்றும் குழந்தைகள் திருமணம் ஒழிப்பு போன்றவை தமிழக வரலாற்றில் ஒரு குறிப்பிடத்தக்க மாற்றமாகும்.

சாதி ஏற்றத் தாழ்வு சமுதாயத்தில் மற்றுமொரு குறைபாடு ஆகும். ஆலய நுழைவு இயக்கம் இதற்கு ஒரு பொருத்தமான எடுத்துக்காட்டாகும்.

கோவில்கள் ஒரு காலத்தில் உயர்சாதியினருக்கு மட்டுமே உரியதாக இருந்தது. அங்கு தாழ்ந்த சாதியினர் நுழைய அனுமதி மறுக்கப்பட்டது. பல சீர்திருத்தவாதிகளான ஈ.வே.இராமசாமி, டாக்டர் முத்துலட்சுமி ரெட்டி, வள்ளலார், பாரதி, பாரதிதாசன், மூவலூர் இராமாமிர்தம் அம்மாள் மற்றும் டாக்டர் எஸ். தர்மம்பாள் போன்றோர் இத்தகைய சமுதாய தீய பழக்க வழக்கங்களை ஒழிக்கப் போராடினார்கள். இவ்வாறு பெண்கள் தமிழக சமுதாய மாற்றத்திற்கு பெரும் பங்காற்றியுள்ளனர்.

## பயிற்சி

### அ. சரியான விடையைத் தேர்ந்தெடு.

1. தென்னிந்திய நல உரிமைக் கழகத்தை இவ்வாறும் அழைக்கலாம்.  
அ) திராவிடக் கட்சி      ஆ) ஜனதா கட்சி      இ) தெலுங்கு தேசம்      ஈ) நீதிக் கட்சி
2. நீதிக் கட்சியை பெரியார் மாற்றி அமைத்தது  
அ) அகாலி தல்      ஆ) பாட்டாளி மக்கள் கட்சி      இ) திராவிடர் கழகம்      ஈ) சுயராஜ்யம்
3. தமிழ்நாட்டின் தலை சிறந்த சமுதாய சீர் திருத்தவாதி  
அ) ஈ.வே. ராமசாமி நாயக்கர்      ஆ) நேரு  
இ) காந்தி      ஈ) ராஜாராம் மோகன் ராய்
4. வைக்கம் அமைந்துள்ள இடம்  
அ) தமிழ்நாடு      ஆ) ஆந்திரப் பிரதேசம்      இ) கர்நாடகம்      ஈ) கேரளா
5. சி.என். அண்ணாதுரை மக்களால் அன்போடு அழைக்கப்படுவது  
அ) சாச்சா      ஆ) நேதாஜி      இ) அண்ணா      ஈ) பெரியார்
6. திராவிட முன்னேற்றக் கழகத்தை தோற்றுவித்தவர்  
அ) சி.என். அண்ணாதுரை      ஆ) எம். கருணாநிதி  
இ) காமராஜர்      ஈ) எம்.ஜி. ராமச்சந்திரன்
7. சி.என். அண்ணாதுரைக்கு முனைவர் பட்டம் வழங்கியது  
அ) அண்ணா பல்கலைக் கழகம்      ஆ) அண்ணாமலைப் பல்கலைக் கழகம்  
இ) மணிப்பால் பல்கலைக் கழகம்      ஈ) பாரதியார் பல்கலைக் கழகம்
8. டாக்டர்.முத்துலட்சுமியின் சீரிய முயற்சியால் புற்றுநோய் மருத்துவமனை தொடங்கப்பட்ட இடம்  
அ) அண்ணா நகர்      ஆ) செங்கல்பட்டு  
இ) காஞ்சிபுரம்      ஈ) அடையார்
9. அகில இந்திய மகளிர் மாநாடு நடைபெற்ற இடம்  
அ) பூனா      ஆ) பம்பாய்      இ) தானா      ஈ) சதாரா
10. டாக்டர். முத்துலட்சுமியால் தொடங்கப்பட்ட அனாதை இல்லம்  
அ) அன்பு இல்லம்      ஆ) சரஸ்வதி இல்லம்  
இ) அவ்வை இல்லம்      ஈ) லட்சுமி இல்லம்
11. டாக்டர். எஸ்.தருமம்பாள் தமிழ் ஆசிரியருக்காக நடத்திய போராட்டம்.  
அ) நல்ல வாரம்      ஆ) இந்தி வாரம்      இ) தமிழ் வாரம்      ஈ) இழவு வாரம்
12. மூவலூர் இராமாமிர்தம் பிறந்த ஆண்டு  
அ) 1885      ஆ) 1887      இ) 1889      ஈ) 1883

### ஆ. பொருத்துக.

- |                   |  |
|-------------------|--|
| 1. நீதி           | ஈ.வே.ராமசாமி பெரியார்  |
| 2. வைக்கம் வீரர்  | டாக்டர்.எஸ்.தருமம்பாள்   |
| 3. தேவதாசி முறை   | மூவலூர் இராமாமிர்தம்   |
| 4. வீரத் தமிழன்னை | டி.எம்.நாயர்   |
| 5. நீதிக்கட்சி    | சத்திய மூர்த்தி<br>டாக்டர்.முத்துலட்சுமி ரெட்டி<br>ஆங்கில செய்தித்தாள் |

### இ. சுருக்கமான விடையளி.

1. நீதிக்கட்சியின் ஆட்சிப் பற்றி சுருக்கமாக விடையளி.
2. சுயமரியாதை இயக்கத்தின் நோக்கங்கள் யாவை ?
3. பெரியார் வைக்கம் வீரர் என ஏன் அழைக்கப்பட்டார் ?
4. தமிழக முதலமைச்சராக சி.என்.அண்ணாதுரை ஆற்றிய பணிகளைக் குறிப்பிடுக.
5. தேவதாசி முறை ஒழிப்பிற்கு முத்துலட்சுமி ரெட்டியின் போராட்டத்தை விளக்கு.
6. தமிழ் ஆசிரியர்களுக்காக டாக்டர். தர்மம்பாளின் தொண்டினை விளக்கு.
7. மூவலூர் இராமாமிர்தம் தனது சமுதாயத்திற்கு ஆற்றிய பணிகளைப் பற்றி எழுதுக.

### ஈ. தலைப்பின் கீழ் கொடுக்கப்பட்டுள்ள வினாக்களுக்கு விடையளி.

1. நீதிக்கட்சி  
அ) நீதிக்கட்சியை தோற்றுவித்தவர் யார் ?  
ஆ) நீதிக்கட்சி எப்பொழுது ஆட்சிக்கு வந்தது ?  
இ) நீதிக்கட்சி எப்பொழுது தோற்கடிக்கப்பட்டது.  
ஈ) நீதிக்கட்சியின் சாதனைகள் இரண்டினை எழுது.
2. சுயமரியாதை இயக்கம்.  
அ) சுயமரியாதை இயக்கத்தை தோற்றுவித்தவர் யார் ?  
ஆ) சுயமரியாதை இயக்கம் ஏன் தோற்றுவிக்கப்பட்டது ?  
இ) இந்த இயக்கம் எப்பொழுது தோற்றுவிக்கப்பட்டது ?  
ஈ) சுயமரியாதை இயக்கத்தின் தொடர் போராட்ட விளைவாக அரசு இயற்றிய சட்டங்களை எழுது.

### உ. பத்தி விடையளி.

1. நீதிக்கட்சியின் தோற்றம் மற்றும் சாதனைகளை பற்றி ஒரு பத்தியில் விடையளி.
2. தமிழ் சமுதாயத்திற்கு டாக்டர்.முத்துலட்சுமி ஆற்றிய தொண்டுகள் அளவிடமுடியாதவை-நிருபிக்க.
3. மூவலூர் ராமாமிர்தம் ஒரு சுதந்திர போராட்ட வீரர் மற்றும் ஒரு சமூக சீர்திருத்தவாதி-இக்கூற்றை நிரூபி.